

کلیاتِ ماصعرونندوی



رتب

ساجد صدیقی لکھنوی

پیکے از مطبوعات شفاعت مکتبہ پوجا حفظ نشن مولوی بیگم لکھنؤ



انیسویں صدی کے ابتدائی دور میں جن لوگوں نے اردو غزل کے نشاۃ الثانیہ میں حصہ لیا ان میں حسرت موہانی اور فانی بدایونی کے ساتھ ساتھ اصغر گوندوی کا نام بھی شامل ہے ان کے دو مختصر مجموعہ کلام ”نشاط روح“ اور ”سرود زندگی“ شایع ہو کر منظرِ عام پر آچکے ہیں۔

جناب ساجد صدیقی مالک مکتبہ دین و ادب نے بڑی ہی محنت اور کاوش کے ساتھ ان کے سارے مطبوعہ اور غیر مطبوعہ کلام کو اکٹھا کر کے کلیات کی شکل میں شائع کرنے کا اہتمام کیا ہے اور اسی کے ساتھ ساتھ اصغر کے فن اور فکر پر کچھ گرائڈر مضامین بھی ابتدائی حصہ میں شامل کئے ہیں۔ اصغر گوندوی اپنے لب و لہجہ اور اپنے اشعار کی ماورائی فضا کی بنا پر نہ صرف اپنے معاصرین میں بلکہ اردو کے تمام شعراء میں منفرد حیثیت کے مالک ہیں۔

ضرورت اس بات کی تھی کہ ان کے کلام کو یکجا کر کے نئے اہتمام کے ساتھ شائع کیا جاتا۔ ساجد صاحب نے یہ فریضہ انجام دے کر اردو ادب کے ادب پر احسان کیا ہے۔

(ڈاکٹر) ملک زادہ منظور احمد

شعبہ اردو لکھنؤ یونیورسٹی

۲۳ مارچ ۱۹۷۱ء

لکھنؤ

(جملہ حقوق بحق بکڈ پو محفوظ ہیں)


.....	ساجد صدیقی لکھنوی	مُرتب
.....	مطب نظامی شفاعت عمر	باہتمام
.....	شفاعت بکڈ پو حافظ منشن مولوی گنج لکھنؤ	ناشر
.....	نظامی پریس، لکھنؤ	طابع
.....	(علاوہ محصول ڈاک) بارہ روپے	قیمت

ملنے کے پتے

شفاعت بکڈ پو حافظ منشن مولوی گنج لکھنؤ

تلج آفس محمد علی روڈ ممبئی

شیخ غلام محمد تاجر کتب مایسمہ بازار سرینگر کشمیر



دیوان رگھوناتھ خطیب حسینی

انتساب

دیوان رگھوناتھ خطیب سرحدی


کے نام

جو حضرت آصف کے پرستار و شیدائی ہیں

ترتیب



۵	ساجد صدیقی لکھنوی	۱- حضرت آغاز
۱۰	رشید احمد صاحب	۲- اصغر صاحب
۵۲	رشید احمد صدیقی	۳- اصغر گونڈوی
۶۶	مجنوں گورکھپوری	۴- اردو غزل میں اصغر کا مقام
۸۲	ڈاکٹر سلام سندیلوی	۵- اصغر گونڈوی کی شاعری
۱۰۵	اصغر گونڈوی	۶- دیباچہ
۱۰۷	مرزا احسان احمد علی (علیگ)	۷- مقدمہ نشاط روح
۱۳۱	علامہ اقبال احمد خان سہیل عظمیٰ	۸- تبصرہ نشاط روح
۱۶۲	ڈاکٹر سرتیج بہادر سپرو	۹- مقدمہ سرود زندگی
۱۷۳	مولانا ابوالکلام آزاد	۱۰- تقریظ سرود زندگی
۱۸۱	وصی احمد سندیلوی	۱۱- سرود زندگی میری نظر میں
۲۰۱	دیوان رگھوناتھ خطیب برہدی	۱۲- حضرت مولانا اصغر گونڈوی
۲۰۹	کلام اصغر	



عظیم جناب افضل احمد صاحب ایڈووکیٹ

ضایع کرم - نیمی نیاز

نیم سنن تا یک نمر ضایع کرم می رسد که یکجا فرض بدین که آب کرمی نمر

و آن کرمی زانوی که آب شیر افرد نماید که هر آنکه با آب کرمی کرمی

آب بارون است احسن از هر دو که یکجا آب شیر نیاز را به هر دو

شیر آب گوید و اسبابی که در آن روزها کرمی که در آن روزها

در آن کرمی که در آن کرمی که در آن کرمی که در آن کرمی

نمر کرمی که در آن کرمی که در آن کرمی که در آن کرمی

تا مقول ما در همی در میان - در تمام

نیاز
احوال کرمی

بزرگ نیاز است
شده کاری
سیم کرمی که در آن

حرف آغاز

اردو بہم سخن جن چند مخصوص ارباب کمال کی ذات پر بجا طور پر
 فخر کر سکتی ہے ان میں ایک یگانہ من حضرت اصغر گوندوی کی ذات گرامی بھی ہے جن کے
 کلام کی نازک خیالیاں درد آشنا قلوب کو ہمیشہ تر طپاتی ہیں گی۔ حضرت اصغر گوندوی
 کا اصل وطن گورکھ پور ہے ضلع میں ہے لیکن حضرت اصغر نے سکونت گوندہ میں اختیار کر لی تھی
 جہاں ان کے والد منشی فضل حسین صاحب ایک مدت سے قانون گو کے عہدے پر مامور
 تھے ان کا پورا نام اصغر حسین ہے اور تخلص اصغر نکیم مارچ ۱۸۸۲ء میں پیدا ہوئے اور
 ۳ نومبر ۱۹۳۶ء مطابق ۱۵ رمضان المبارک کو الہ آباد میں انتقال ہوا۔ اور دائرہ حضرت
 شاہ محب اللہ آباد میں آسودہ خاک ہوئے۔

حضرت اصغر گوندوی کی ابتدائی تعلیم و تربیت معمولی اور غیر مستقل طور پر ہوئی۔ کچھ
 دنوں انگریزی اسکول میں تعلیم پا کر چھوڑ دی۔ انٹرنیس کے امتحان کی تیاری کی لیکن خانگی
 پریشانیوں کی وجہ سے امتحان نہ دے سکے۔ تاہم اس بھڑکی سی مدت میں فطری صلاحیت
 کی وجہ سے اتنی استعداد پیدا ہو گئی کہ انگریزی کی ادبی کتابوں کا کافی لطف اٹھالیتے
 تھے۔ یہی حال عربی و فارسی کا ہے۔ جو کچھ قابلیت پیدا کی وہ صرف ان کے ذاتی مطالعہ و
 اور غور و فکر کا نتیجہ ہے اور شاعری میں بھی حضرت اصغر گوندوی نے کسی کے سامنے
 مستقل طور پر زانوئے تلمذ نہ تھے کیا۔ ابتدا میں کچھ دنوں منشی خلیل احمد صاحب وجد پور
 کو اپنا کلام دکھاتے رہے آخر میں کچھ غزلیں منشی امیر اسرار نسیم کو دکھائیں اس کے بعد سلسلہ

شاعر کا اصل رہبر اس کا ذوقِ صحیح اور زبانِ سلیم ہے جو رفتہ رفتہ اس کو مراد مستقیم
پر ڈال دیتا ہے۔ حضرت اصغر گونڈوی ایک ممتاز شاعرانہ حیثیت رکھتے ہیں۔ غزل گو
شعرا پر ایک خاص اثر ان پر بھی ہے کہ ان میں مسلسل نظم نگاری کی صلاحیت نہیں ہوتی۔
لیکن حضرت اصغر گونڈوی کی ذات گرامی اس الزام سے بری ہے جس کا اندازہ صاحب
ذوق "کلیاتِ اصغر" کی ابتداءی نظموں سے لگا سکتے ہیں۔

حضرت اصغر گونڈوی کی شاعری کی ایک نمایاں خصوصیت خیالات کی پاکیزگی اور
اندازِ بیان کی سادگی اور صحت ہے وہ ہمیشہ بلند اور لطیف جذبات و احساسات
کی مصوری کرتے ہیں جہاں عام نگاہیں پہنچنے سے قاصر ہیں۔ حضرت اصغر گونڈوی اس
دور کے ممتاز ہندوستان پاکستان ادیبوں اور شعراء کی نظر میں کیا حیثیت رکھتے تھے
اور رکھتے ہیں ملاحظہ فرمائیں

"اردو میں ایک شاعر موجود ہے جس کی موجودگی سے میں اب تک بے خبر تھا۔
اصغر صاحب کے کلام میں حسن و خوبی پائی"

(مولانا ابوالکلام آزاد)

حضرت اصغر گونڈوی کا کلام ہمارے دور کا ایک اصلی ترین شاہکار اور
اس کا مستحق کہ آج کل کے بہترین دل و دماغ اس سے لطف اندوز ہوں۔
اور امید کرنا کہ تعلیم یافتہ نوجوان اس کو پڑھ کر ایک اصلی پر جوش اور پاکیزہ
زندگی حاصل کر سکیں۔
(ڈاکٹر سراج بہادر پیر)

"حضرت اصغر گونڈوی کا کلام اردو کی دنیا کے نظر میں بہترین شاہکار ہے"

جو ہر حیثیت سے اس کا مستحق ہے کہ یونہی درستی کے اعلا دراج میں داخل

نصاب ہو۔ (علامہ اقبال سہیل)

حضرت اصغر گوٹروی کے شعر کہنے کا خاص راز ان کا ذوقِ فارسیت ہے

حضرت فارسی کی ترکیبوں کے خاص ملور پر دلدارہ میں لیکن نکتہ سنج ہیں اس

نے اسی لطیف ترکیبیں استعمال کرتے ہیں کہ جن سے شعر میں ایک خاص

رعنائی اور دلکشی پیدا ہو جاتی ہے۔ (میرزا احسان احمد بیگ)

یہ ایک المیہ ہے کہ دنیا نے اصغر کو صرف ایک شاعر کی حیثیت سے جانا

راقم السطور کی نظر میں اصغر صاحب سب سے پہلے ایک شریف اور

قابل قدر انسان ایک بے ریا اور محبت کرنے والے دوست ایک نڈر پایہ

مفکر و ادیب اور اس کے بعد ایک خوش فکر شاعر تھے اگر میرے تاثرات

کا خلاصہ اگر ایک لفظ میں بیان کیا جائے تو صرف یہ کہنے پر اکتفا کرونگا

کہ میں نے انھیں ہر حال میں "اصغر صاحب" پایا۔

(شیراز شیدا احمد)

اصغر گوٹروی ایک اچھے شاعر ہونے کے ساتھ ساتھ ایک باعمل انسان بھی

تھے۔ (مولانا حفیظ الرحمن)

اصغر عوام کے شاعر نہیں ہیں بلکہ ان کے کلام میں من و تاثیر سے لطف اندوز ہونے کے

لیے ضروری ہے کہ آپ صاحب ذوق بھی ہوں

شاعر نہیں دنیا کا ہر شریف فن کار ریاض اور کبیر کھنڈا چاہتا ہے۔ اصغر صاحب

کی شاعری اسی کا نمونہ ہے اگر جدید اسکول سے پسند نہیں کرتا تو یہ اصغر کا قصو

ہیں ہے قصور اور دو معیار کا ہے۔ اتعز صاحب اپنے ٹام کی جنت میں ہمیشہ زندہ
رہیں گے۔“
(رشید احمد صدیقی)

اردو غزلیں اتعز کا مقام اور اس کی نوعیت منعمین کرنا فدا مشکل کام ہے انکی شاعری
کاتب نامہ مومن اور غالب سے ملتا ہے کلام کا مطالعہ ہم کو بتاتا ہے کہ نہ وہ خود
کسی مقلد تھے اور نہ آج تک کوئی ان کی تقلید کر سکا۔ وہ تمنا اپنی ہی دلستان میں
ایسا دلستان بھارت کا کوئی شاگرد و رشید نہ پیدا کر سکا۔

(بختون گو رکھ پوری)

ذراصل اتعز گو نڈوی دور جدید کے ایک بڑے شاعر ہیں انہوں نے شاعری کو پست
اور رکیک خیالات سے پاک و صاف کیا۔ (ڈاکٹر سلام سندیلوی)
۱۲ صغر گو نڈوی کو ایک عدم روانہ ہوئے ۲۳۔۲۴ سال ہوئے لیکن آج بھی ایسا محسوس
ہوتا ہے کہ وہ ابھی زندہ ہیں اور ہم لوگوں میں منس بول رہے ہیں۔ اپنی نشاط و
سے سرور زندگی کی تالوں سے ہمارے مردہ دلوں میں نشاطی دانسا حل کی کیفیت
پیدا کر رہے ہیں۔“
(دھی احمد سندیلوی)

حضرت اکرم صلی اللہ علیہ وسلم نے ارشاد فرمایا کہ ماہ رمضان کا پہلا عشرہ رحمت اور دوسرا
مغفرت اور تیسرا عشرہ جہنم سے آزادی کا ہوتا ہے۔ اتعز نے ۱۵ رمضان المبارک کو وفات
پائی، کتنا خوش نصیب ہے اتعز۔

زلیت بھی ان کی رشک آدھی تھی موت بھی رشک آنسریں پائی

دستار رمضان کی موت کیا کہنا مغفرت تم نے بالیقین پائی

(مولانا سراج الحق مچھلی شہری)

زیر نظر کتاب موسومہ کلیات اصغر گونڈوی ترتیب دیکر میں نے کوئی گرانقدر کتاب تصنیف نہیں کی بلکہ ان تمام اجاب کے تقاضوں کو پورا کیا ہے جو مجھ سے اکثر و بیشتر فرمایا کرتے تھے کہ تو کلام اصغر گونڈوی کیوں نہیں جھپاتا۔ میں نے بار بار ان سے یہی کہا کہ ابھی میرے حالات اس کی اجازت نہیں دیتے اور مجھ پر کلام اصغر بھی جمع کرنا تھا اب خدا کا لاکھ لاکھ شکر ہے کہ میں نے اصغر گونڈوی کے کلام کو جمع کر لیا اور دونوں مجموعے "نشاط روح" اور "سرد زندگی" بھی حاصل کر لئے جو اب نہیں ملتے ہیں۔ میں نے کلیات اصغر گونڈوی میں "نشاط روح" اور "سرد زندگی" دو مقدموں تبصرہ و تقاریر لفظ کے جمع کر دیا ہے جو آپ حضرات کے سامنے ہے۔ آخر میں میں ان تمام بزرگوں اور دوستوں کا شکریہ ادا کر رہا ہوں خصوصاً برادر محترم جناب سیٹھ مبین الدین۔ ڈاکٹر ملک زادہ منظور احمد۔ مطرب نظامی۔ ہمسر قادری۔ ڈاکٹر سلام سندیلوی۔ ڈاکٹر شجاعت علی سندیلوی۔ دیوان رگھوناتھ خطیب سرحدی۔ ڈاکٹر افضل احمد ایڈووکیٹ۔ ماسٹر مسرور۔ رشید قریشی۔ انجم ملیح آبادی۔ شاد آں بارہ بنکوی۔ سرپرٹ لکھنوی۔ اور محمد اسلم مسر لکھنوی جنہوں نے اس سلسلے میں میری مدد فرمائی۔

سَلْحَدَّ صَدِّقِي
بَارَغَ شِيرِ جَنْگِ مُتَصِلِ سَطِي اسْتِيشِنِ لُكْهُنُو

اصغر صاحب

سید رشید احمد

دن جاتے دیر نہیں لگتی! چون برس کا طویل زمانہ گزر گیا! اراقم سطور کو اصغر سے پہلے پہل
 ملنے کا اتفاق ضلع فیض آباد میں ۱۹۱۳ء میں اپنے عزیز دوست قاضی محمد حامد حسرت کے
 یہاں ہوا حسرت نے اسی ضلع فیض آباد سے فیصلہ ہند نے نام ایک اردو ہفتہ وار اخبار
 جاری کیا تھا اور اسی کی ابتداءی ترتیب تدوین کے سلسلہ میں اپنے دوست اصغر گوندوی سے
 ملے گیا تھا اس کے بعد یہ عجیب حسن اتفاق تھا کہ آغاز ۱۹۳۶ء میں پولیس افسر کی حیثیت سے
 گوندہ میں میر تقی حسین ہو گیا۔ اردو ہاں سب سے پہلے میں اصغر صاحب کے یہاں ہمان ہوا وہ
 پولیس کونڈالی سے قریب ہی رہتے تھے۔ گوندہ پہنچ کر ان سے اور بھی خصوصیت
 پیدا ہو گئی۔ اکثر صبح و شام صحبت رہتی۔ وہ بڑے مخلص اور محبت کرنے والے انسان تھے
 ان کی آنکھوں میں ایک عجیب جھک اور جذب کشش تھی جو دوسروں کو اپنی طرف کھینچ
 لیتی تھی تاہم ان کا رکھ رکھاؤ ایسا تھا کہ ان کے سامنے کسی کو اپنی حد سے تجاوز کرنے کی جرات

زندہ ہونی گونڈہ میں ۱۹۳۶ء یعنی حالات معمول قریب ۲۳ سال میں امور رہا اور ۱۹۳۶ء کے اواخر میں
 اصغر کے انتقال سے صرف چند روز قبل وہاں سے دوسری جگہ تبدیل ہوا تھا۔ اس طویل المدت
 میں اصغر نے مجھے کافی قربت رہی۔ میں نے ان کو جلوت و خلوت اور اندھیرے اجالے ربکا
 عالم میں دیکھا اور میرے تاثرات کا خلاصہ اگر ایک لفظ میں بیان کیا جائے تو صرف یہ کہنے
 پر اکتفا کروں گا کہ میں نے انہیں ہر حال میں اصغر صاحب پایا۔

جہاں تک ان کی شاعری کے گونا گوں محاسن اور ان سے انفرادیت کا تعلق ہے۔ اصغر
 کی شاعری پر ملک کے نامور اہل قلم اور فاضل نقادوں نے بہت کچھ لکھا ہے اور اس پر مجھ جیسا
 نااہل اور بے بضاعت انسان جس کی زندگی ادب کے بجائے سب سے ادبی کے باحوال میں بسر ہوئی
 کب زبان کھولنے کی جرأت کر سکتا ہے۔ اسی طرح ان کے سوانحیات پر بھی کافی لکھا جا چکا ہے
 اور ان کی زندگی کے تقریباً ہر گوشے پر لکھنے والوں نے روشنی ڈالی ہے اور ان کے محاسن کو اجاگر
 کیا ہے۔ تاہم اتنی طویل مدت تک اصغر کو قریب سے دیکھنے کا شانہ کسی دوسرے لکھنے والے
 کو موقع نہیں ہوا۔ میرے طویل قیام گونڈہ اور اصغر سے ذاتی تعلقات کے پیش نظر بعض دوستوں
 کا اصرار ہے کہ میں بھی ان کی زندگی پر کچھ لکھوں۔ یہ پیدے عرض ہو چکا ہے کہ ملک کے اکثر نامور
 اہل قلم اصغر کے فن اور شخصیت دونوں پر بہت کچھ لکھ چکے ہیں ایسی صورت میں محض ایک عامی
 کی حیثیت و نظر سے میں ان کے کچھ حالات اپنے ذاتی علم و تحقیق کے موجب دوسروں کی تحریر پر کسی
 اضافہ و خوبی کی نظر سے نہیں بلکہ احباب کے حکم کی تعمیل و نیز اپنے خلوص و عقیدت کی نذر کے
 طور پر ذیل میں قلمبند کرتا ہوں۔ چوں کہ ان کی شاعرانہ عظمت و بصیرت پر گفتگو مقصود نہیں
 لہذا مضمون کا عنوانی بجائے اصغر گونڈہ وی کے محض "اصغر صاحب" رکھا ہے اور جو کچھ لکھا ہے
 اپنے ذاتی علم و شہادت و تحقیق اور خود اصغر سے معلوم کردہ حالات کی بنا پر لکھا ہے۔

زمانہ اور حافظہ کی خرابی سے بلاشبہ اکثر چیزیں دھندلی اور فراموش ہو گئی ہیں۔ تاہم جو فطرت باقی رہ گئی ہے ان کا ایک سرسری خاکہ جملاً پیش کیا جاتا ہے۔ ایک ناکارہ اور ضعیف انسان کے جو زندگی کی بہتر دین منزل طے کر رہا ہو اس سے زیادہ آپ کیا توقع کر سکتے ہیں، مضمون نگار نے جہاں طوالت کے لئے البتہ اہل نظر سے معذرت خواہ ہوں۔ یہ طوالت کچھ تو بظاہر دراز کا نہ واقعات و تفصیلات کے اعادہ سے پیدا ہو گئی ہے، جن کا بیان ان کے سوانح نگاروں نے شانداں کے شایان شان نہیں سمجھا اور ان کی عظیم شخصیت سے فرود تر جانا باکھیر جن کا انھیں علم ہی نہ ہو۔

راقم الحروف کی نظر میں اصغر کی سیرت کے یہی خدو خصل ان کی عظمت کو چارہ چاند گانے ہیں۔ او ان کے ذہنی ارتقا اور کردار کے رد عمل کا صحیح مرقع پیش کرتے ہیں۔ مضمون کی طوالت کا دوسرا سبب بالکل نفسیاتی ہے اور اس کی تفسیر یہ

لذیذ بود حکایت دراز تر گفتنم

کے سوا اور کیا ہو سکتی ہے۔

دنیا میں سوائے انسان کے ہر چیز اپنا مخصوص اور متعین مقام رکھتی ہے۔ مگر انسان خود اپنا مقام پیدا کرنے کی ذمہ دار ہے۔ اس کا تمام شرف اپنے مقام کی تخلیق و تعمیر ہی میں مضمر ہے۔ اس کا مطالعہ و مشاہدہ اس کی ریاضتیں و مجاہدہ اس کی فکر نظر اور اس کا سز کہ نفس، سب اس ایک مقصد کے حصول کے لئے ہوتا ہے کہ وہ اپنے مقام کو معلوم و متعین کر سکے اسی تلاش و تجسس اور لٹکیں و تعمیر میں اس کی ساری زندگی گزر جاتی ہے اور وہ عقل گریز پانہ کے فریب میں مبتلا رہتا ہے۔ اس کیفیت کی عکاسی اصغر نے اپنی اس غزل میں کی ہے۔

اسی تلاش و تجسس میں گھو گیا ہوں میں

اگر نہیں ہوں تو کیوں نہ جو ہوں تو کیا ہوں میں

کبھی یہ فخر کہ عالم بھی عکس ہے میرا
 خود اپنا طرز نظر ہے کہ دیکھتا ہوں میں
 کبھی خیال کہ ہے خواب عالم ہستی
 ضمیر میں ابھی فطرت کے سورہا ہوں میں
 کہاں ہے سامنے آسمانِ مشعلِ یقین کے کہ
 فریب خورہ عقل گریز پا ہوں میں
 ترا جمال ہے ترا خیال ہے تو ہے
 مجھے یہ فرصت کا دشمن کہاں کہ کیا ہوں میں

ہفتہ کی پوری زندگی آئینہ دار ہے کہ انھوں نے خدمتِ علم و ادب اور انسانیت کو اپنا گہرا مقصد
 بنایا جس سے بڑھ کر انسان کے لئے کوئی اور شرت نہیں ہے ان کی شاعری میں شاعرانہ عظمت کے
 ساتھ کردار کی عظمت بھی پائی جاتی ہے۔ اس طرح اصغر بڑے شاعر ہی نہ تھے بلکہ بیدہ انسانوں میں
 تھے ان کی مقبولیت میں ان کے کردار کو بڑا دخل ہے انھوں نے احساسِ جمال کو حیات اور کائنات
 کے سمجھنے کے لئے بطور قدر استعمال کیا ہے اور اپنے جذبہ و فکر میں ڈوبے ہوئے مدھر نغموں کو ایسا
 نوح پرور اور نشاط افروز کے میں گایا ہے کہ ہم اس کے کیف سے سرشار ہو کر کھوڑی دیر کے
 لئے اس دنیا کے آب گل سے دور کسی تنہائی دنیا میں پہنچ جاتے ہیں جہاں وجدانِ مطلق
 کے سوار بھی آداب و فیور کی حد بندیاں ختم ہو جاتی ہیں۔

میرے ۲۳ سالہ قیام گوٹہ کا بیٹھکا حصہ اب گذرا جس کے دوران اصغر گوٹہ ہی میں ہے
 تاہم اس میں قریب ۱۰۶۹ سال کا وہ نانا بھی شامل ہے جب ان کا قیام لاہور اور دادا بابا
 میں تھا۔ گوٹہ کی موجودگی کے دوران ان کے ساتھ خط و کتابت کا کیا عمل تھا۔ اب ان کے

گوندہ سے باہر قیام کی مدت میں خط و کتابت کا ضرور موقع ہوا۔ وہ خط و کتابت میں بڑے کامیاب تھے تاہم ایک سرسری انداز سے کے بموجب انہوں نے وقتاً فوقتاً ۲۵۔۳ خطوط مجھے ضرور تحریر کئے؛ خطوط کے محفوظ رکھنے کا یہی کو خیال نہ تھا۔ اس طرح ان کا بیشتر حصہ ضائع ہو گیا اور صبر دیکھنے پر ۱۰۔۱۲ خطوط کا غزات میں پڑے لگے۔ یوں تو بظاہر ان میں کوئی خاص بات نہیں بچ رہی دیکھنے پر ان میں کوئی نہ کوئی بات یادگار اور حکمت و بصیرت کی نکل آئی ہے اس لئے مضمون کے آخر میں ان کے چند خطوط کے اقتباسات بطور نمونہ پیش کئے جاتے ہیں :-

ذاتی مطالعہ

اصغر کا آبائی وطن گورکھپور تھا۔ ان کے والد منشی افضل حسین ۱۸۴۲ء میں سلسلہ ملازمت گوندہ آئے وہ یہاں کے قانون گو تھے۔ اصغر ۱۸۴۲ء میں پیدا ہوئے۔ بچپن میں دستورِ قدیم کے بموجب مکتب میں عربی فارسی اور اردو تعلیم حاصل کی۔ ان کے والد عربی اور فارسی میں اچھی لیاقت رکھتے تھے۔ خصوصاً فارسی کا مطالعہ ان کا کافی وسیع تھا۔ بات کی توجہ سے بچے میں بھی فارسی سے رغبت پیدا ہو گئی۔ گھر میں فارسی کتابوں کا اچھا ذخیرہ موجود تھا ان کے سوا کتبِ دینیات اور اردو مستند داستانیں بھی تھیں جو اس عہد میں ماریہ تفریح سمجھی جاتی تھیں۔ منشی افضل حسین قدیم مشرقی ہند میں دہلی کا نمونہ تھے۔ کشیدہ قامت، خوشتر اور صبرِ عمر سے آگے نکلنے والے، چہرے پر فریخ کٹ وضع کی خوشنما داڑھی دارھی، بڑی بڑی روشن غلافی آنکھیں اور سر پر لمبے بالوں کے پٹے، کم سخن اور کم آمیز، فرصت کا سارا وقت مطالعہ میں بسر ہوتا کبھی کبھی افسیوں سے بھی شوق فرماتے۔ اصغر نے باپ کے چہرے کے تلکھے نقوش اور مسجور کن آنکھیں ورنہ میں پائی تھیں اور زندگی کے سفر میں آگے بڑھ کر انہوں نے باپ

ہی کی وضع قطع اختیار کی تھی۔ نے فطری طور پر ذہن رسایا تھا، حافظہ بھی اچھا تھا۔ طبیعت میں
 بلا کی شوخی، جودت درمائی تھی۔ مکتبہ تعلیم کے بعد ۱۸۹۸ء کے لگ بھگ وہ انگریزی تعلیم کے
 لئے گورنمنٹ ہائی اسکول گونڈہ میں داخل ہوئے اور اردو فارسی کی کتابیں پڑھ کر باپ سے
 پڑھتے رہے اس زمانہ میں انگریزی کا کھواں درجہ مدل کلاس کہلاتا تھا، اور اس کا تعلیمی امتحان
 بھی بورڈ سے ہوتا تھا انھوں نے ۱۹۰۲ء میں انگریزی کا درجہ مدل پاس کر لیا تھا اور انٹرنس
 میں پڑھ رہے تھے کہ ۱۹۰۶ء میں انگریزی تعلیم کا سلسلہ باپ کے ایوار سے ختم کر دینا پڑا
 اس زمانہ میں متوسط طبقہ میں لڑکوں کے لئے اتنی انگریزی پڑھ لینا روزی کمانے کے لئے کافی
 سمجھا جاتا تھا۔ اور اس طبقہ کے نوجوانوں کی زندگی کا عموماً یہی منہا اور مقصود ہوتا تھا۔ ہر چند
 کہ خود اصغر ابھی انگریزی پڑھنا چاہتے تھے مگر ان کے باپ نے مزید انگریزی تعلیم کو غیر ضروری
 سمجھا اور کہا کہ دفتروں میں جا کر کوئی ملازمت تلاش کر دو اس طرح چاروں انگریزی کا سلسلہ
 ختم ہو گیا۔

گونڈہ بی۔ بی۔ ڈبلیو۔ بیوے کا ڈویژنل ہیڈ کوارٹر تھا۔ ان کے بڑے دفتر میں با بورج
 بہادر نامی ضلع سلطان پور کے رہنے والے ایک کانسٹیبل ٹیکرک تھے بڑے تینوں ارادہ چلے
 ہوئے آدمی۔ اپنی انگریزی دانی کے سہارے ڈویژن میں مشہور۔ اور اس طرح انگریزی حکام
 میں بہت با اثر و مقبول! وہ بڑے دلچسپ، یار باش اور لگین مزاج آدمی تھے، کانسٹیبل ہونے
 کے ناطے کچھ اردو فارسی شعر و ادب سے بھی روشناس۔ اصغر تلاش روزگار میں ان کے پاس پہنچے
 اصغر کی تلاش روزگار میں ان کے پاس پہنچے اصغر کی بوجہ گفتگو ذہانت و ذکاوت بلکہ سخی سے
 وہ کافی متاثر اور خوش ہوئے۔ انھیں اپنے ڈھب کا، دلچسپ دکا آدمی سمجھ کر باہر اجہاڑ
 ان کی حمایت پر کمر بستہ ہو گئے اور حکام سے کہہ سن کر ان کو بیس روپیہ ماہانہ پورہ بیوے

میں ٹائم کیسے مقرر کر دیا۔ اصغر فطر تا بڑے ہوشمند اور فرض شناس انسان تھے۔ ملازمت کا معرکہ اس
 آسانی سے سر ہو جانے پر وہ بابو رحیمپور کی امداد و ترسانی کے لئے بہت ممنون ہوئے اور انھیں
 پانچ سو روپے و شفیق سمجھ کر ان کے یہاں جانے آئے گئے چند ہی دنوں میں ان سے کافی دوستی اور
 بے تکلفی ہو گئی۔ راج بہادر عیاشی اور پیٹنے پلانے والے آدمی تھے، سے نوشی ان کی روزمرہ زندگی
 کے معمولات میں تھی۔ انھوں نے اپنا ایک حلقہ شبنمہ قائم کر رکھا تھا جس میں ہر شام پارکوں
 کا چمکھار ہوتا۔ کوئی کیسا ہی منہ پر منہ گارہو ان سے بھکر نہ جاسکتا راج بہادر ایسے سو حکومت تدبیر
 سے شہر میں اتار لیتے غرض اصغر ابھی باکل نوخیز و نا تجربہ کار تھے انھیں ایک دلچسپ اور بہتر شکار
 سمجھ کر جال بچھ گیا۔ راج بہادر جیسے گھاگھاڑیک باران دیدن کے چنگل سے سادہ لوح اصغر
 کیانچہ کر نکل سکتے۔ مختصر یہ کہ راج بہادر نے رفتہ رفتہ اصغر کو رام کر کے اپنے مذنگ میں رنگ لیا۔ فوج
 یہ پہونچی کہ اصغر بادہ شبنمہ کی مستیوں میں ایسے کھو گئے ایسے ہمہ تن غرق و شربور ہوئے کہ حلقہ
 شبنمہ کے سے آٹاموں پر سبقت لے جانے میں ان کا نام ہو گیا۔ راج بہادر نے ان کو عیاشی کی
 طرف بھی مائل کر دیا۔ اس فن میں شہر کے بعض خوشحال گھرانوں کے حشم و چراغ اور جانبار عشاق
 ان کے ساتھ نہاد پر طریقت بن گئے۔

کوچر جاناں

اودھ سے انتہائی سلطنت نے تلخی دوراں کا غم غلط کرنے اور زوال پذیر تمدن کی مظلوم
 دلوں سے محو کرنے کے لئے جاگیر دارانہ نظام کے تحت طرح طرح کے جو کھونے اور دلچسپ
 شغلے تیار کئے تھے ان میں روسا، دامراء کی قدر دانی اور سرپرستی کا مرکز ارباب نشاط کاؤ
 ایک طبقہ بن گیا جس سے قدر دانی فن کے پردے میں عشرت کوشی اور لوالہ ہوسی کے جذبات کی
 کا کام لیا جاتا تھا یہ طبقہ اتنی شائستگی اور ہنرمندی اور آداب مجلسی کے لئے مشہور ہوتے

میرے دوست کرم فرما کنور و شنونا صاحب ایڈوکیٹ گونڈہ بار کے نہایت ممتاز اور
 سینئر و کلاسیک جو بفضلہ اپنی عمر کے اسی سال پورے کر کے ۸۱ ویں سال سے گزر رہے
 ہیں۔ اور جن کے لڑکے اب پرانے دکھلاؤ میں نشان بخوتے ہیں، اصغر کے قدیم ترین دوستوں
 میں زندہ موجود ہیں رادی ہیں کہ وکالت پانچس گونے کے بعد جب ۱۹۰۹ء
 میں پریکٹس کرنے کے لئے گونڈہ منتقل ہوئے ان کے رشتے کے بہنوئی باجہا درہا
 موجود تھے، گونڈہ آتے ہی راج بہادر کے یہاں کنور صاحب کی... اصغر سے ملاقات
 ہوئی بات چیت سے وہ بڑے زبیرک و طباع و باخ و بہاری آدمی نظر آئے کنور صاحب
 بھی بڑے ذی علم آدمی تھے انہیں اصغر سے دلچسپی پیدا ہو گئی۔ جہاں تک پینے پلانے کا تعلق
 ہے کہ صاحب کا بیان ہے کہ وہ بالکل راج بہادر کے رنگ میں رنگے ہوئے تھے۔ راج
 بہادر کے رشتے سے وہ جلد ہی کنور صاحب سے بے تکلف ہو گئے۔ حسن اتفاق سے گونڈہ
 میں کنور صاحب نے اصغر کے پڑوس ہی میں اقامت اختیار کی۔ کنور صاحب اعلیٰ تعلیم یافتہ
 ہونے کے سوا اردو فارسی شعر و ادب پر بھی اچھی نظر رکھتے تھے۔ اس طرح جلد ہی اصغر
 اور ان کے باہم اخلاص و محبت کے تعلقات پیدا ہو گئے۔ کنور صاحب بھی ان ایام میں
 شغل کے عادی تھے چنانچہ کبھی کنور صاحب کے یہاں دو راتیں چلتا اور کبھی راجہا
 کے یہاں مہفل عشرت جمتی، غرض کہ ان صحبتوں میں اصغر ان کے برابر کے شریک رسوم اور
 ہم نوالہ وہم پیالہ رہے۔ جن کی منہ نوشی کی ابتداء کنور صاحب کے گونڈہ آنے سے
 ڈیڑھ سال پہلے ہی راج بہادر کے یہاں ہو چکی تھی۔ اس حساب سے قریب ۵ سال
 تک اور شغل نوشی جاری رہا اور اس خرابی کا شکار رہے۔
 کنور صاحب کا بیان ہے کہ ان کے دیگر رفقاء کبھی زیادہ پی کر اور کبھی شراب کی تیزی

سے بد حال ہو کر اکثر غیر ذمہ دارانہ جرکتیں کرنے لگتے اور اول ذیل بحث شروع کر دینے، مگر اصغر کی یہ عجیب خصوصیت تھی وہ خواہ کتنی ہی شراب پی لیں کبھی آپے سے باہر نہ ہوتے اور ہمیشہ اپنے حوش و حواس پر قابو رکھتے۔ یہی ہمیں بلکہ اس عالم میں بھی وہ مختلف علمی موضوعات پر بڑی دیدہ وری سے معقول و مدلل گفتگو کر سکتے تھے۔ چنانچہ کنیرہ صاحب جو خود بھی اچھا تنقیدی شعور رکھتے تھے نافل میں کہ کبھی کبھی نشہ کی حالت میں وہ دلچسپ مباحث چھیڑ دیتے اور اصغر اپنے بڑے ذوروں کی روانی سے نقدِ استدلال کے دریا بہا دیتے۔ کنیرہ صاحب نے ایسے بہت سے مواقع کا ذکر کیا جن کے اکثر نازک مسائل و مباحث کو چھیڑ کر اصغر کی توت نقدِ استدلال کا دستوں نے لطف و جائزہ لیا ہے۔ نمونہ سال ۱۹۱۰ء کی ایک محفلِ شبیہ کے ذکر پر اکتفا کی جاتی ہے جو خود کنیرہ صاحب کے یہاں پر یا ہوئی تھی۔

دو ساعز چل رہا تھا۔ اصغر جام پر جام لٹھا رہے تھے وہ نور انشہ کے عالم میں کنیرہ صاحب نے اصغر صاحب کو مخاطب کر کے کہا کہ ٹیگور کو گیتا بخلی بکھنے پر نوبل پرائز مل گیا۔ اقبال نے بانگِ درا لکھی جو بڑی معرکہ آرا چیز ہے مگر اس کی ایسی قدر نہ ہوئی، اس کا سبب کیا ہے؟ تو اصغر نے برجستہ کہا۔

کیا تم نہیں جانتے کہ انگریز ہمیشہ سے چالاک مصلحت اندیش واقع ہوا ہے اس کے ہر اقدام میں خواہ وہ علمی یا عملی کسی سطح پر ہو یہی مصلحت اندیشی و سیاست کا فرما رہی ہے۔ مسلمان اہل کتاب ہے۔ انگریز خود بھی اہل کتاب کی حیثیت سے ہر مسلمان سے چشمک رکھتا ہے۔ وہ کسی بھی جہت پر اس کی نوعیت و برتری گوارا نہیں کر سکتا۔ اس لئے موقع پر مسلمان کے مقابلہ میں دوسرے کو اچھاال دینا ہی اس کی حکمتِ عملی اور سیاست ہے۔ پورن گیتا جس میں کیا ہے جو بانگِ درا میں نہیں! یہ سب کہنے کی باتیں ہیں کہ گیتا بخلی میں ذرا۔

ہے۔ اور بانگِ در میں آفاقیت کے پردے میں اسلام کی تبلیغ، اس لئے انگریزوں نے اسے لائقِ اعتناء نہیں سمجھا وغیرہ وغیرہ۔

بات اپنی جگہ غلط سمجھی جو سہی بھی اس سے ہمیں کیا سروکار۔ کہنا صرف یہ مقصود ہے کہ ذوقِ لہذا اور سکر کے عالم میں جب لوگ عموماً دماغی توازن کھو کر ہڈیاں شروع کر دیتے ہیں، اصغر بڑھی سنجیدگی اور شائستگی سے مختلف مباحث پر اظہارِ خیال کی قدرت رکھتے تھے۔ یہ ان کی سیرت کا کتنا بڑا کارنامہ ہے۔

کنور صاحب نے کہا کہ ہم سب کا علم اکتابی یا کتابی تھا۔ اور اصغر کا وہی۔ وہ اپنی فطری دوہانت و تقامت سے اکثر خفیف اشارات کی مدد سے ذہنی مسائل کو حل کرنے اور انہیں ضبط و نظم کے ساتھ پیش کرنے کی مہارت رکھتے تھے۔

کنور صاحب کے قول کے بموجب یا ان طریقے نے دورے کشی کے اہتمام کا یہ دستور قائم کیا تھا کہ محفلِ شبینہ میں جس کے حصہ میں آخری جامِ شراب آتا۔ دوسرے روز کے منتقلی کے لئے کا الضرام اسی کے ذمہ ہوتا۔ سالہا سال یہی نظام محفل قائم رہا۔ ۱۹۱۲ء کے موسمِ سرما کی ایک تاریخی شب میں کنور صاحب کے یہاں محفلِ جمعی ہوئی تھی، دورِ اصغر چل رہا تھا۔ خیام کے فلسفہ شراب اور اقبال کے اسرارِ خودی اور رموزِ بخوری پر اصغر نے گفتگو چھیڑی ہوئی تھی۔ اور وہ حسبِ معمول اپنے مخصوص عالمانہ انداز میں اس فلسفہ کے نکات و عواملِ بیان کر رہے تھے، اور اس پر عبور حاصل کرنے کے لئے طہارتِ نفس کو شرط قرار دے رہے تھے۔ بیان کرتے کرتے ان پر کچھ عجیب ماورا ائیت کا عالم طاری ہو گیا۔ ایسا معلوم ہوتا تھا جیسے خوابِ گراں سے کوئی یکایک جاگ پڑے اور نگاہ کے سامنے سے کوئی پردہ ہٹ جائے، اسی اثنا میں ان کے سامنے دورِ بجاں آ گیا۔ اصغر نے آبدیدہ

ہو کر جام شراب ہاتھ میں اٹھالیا، اور لوگوں کو مخاطب کر کے رقت آمیز لہجے میں کہا، "دوستو! گواہ رہنا! اصغر کا یہ آخری جام شراب ہے۔ آج سے وہ مے نوشی سے توبہ کرتا ہے۔ خدا سے معاف کرے اور اپنے عہد پر استقامت کی توفیق عطا فرمائے۔" ان کی انہی توبہ پر دوستوں نے بڑا ہتھیار گایا۔ طرح طرح کے آوازے اور بھتیجیاں کئی گئیں۔ کمزور صاحب کا بیان ہے کہ سارے احباب اصغر کے اس عہد کو ایک وقتی کیفیت اور تفریح و مذاق سمجھتے تھے۔ مگر یہ امر واقع ہے کہ دوسرے روز یا ان طریقہ سے جب شغل مے نوشی کے لئے جمع ہوئے تو اصغر نے پھر اس محفل میں قدم نہ رکھا۔ اور اپنے عہد کی پابندی کے لئے سجدہ نیاز میں رو کر بارگاہِ خداوندی میں توبہ و استغفار کرتے رہے۔ اور ریلوے کی ملازمت بالبوراج بہادر کی رفاقت اور ان کے حلقہ شہید پر شرکت سب پر لالت مار کر اپنے گھر جا بیٹھے۔ اور بی بی چھپن کے ساتھ جو معاشقہ چل رہا تھا شرع کے بموجب ان سے عقد مناکحت کر کے انھیں باقائدہ اپنی شریک زندگی بنا لیا۔ اصغر کا یہ فیصلہ و انتخاب ظاہری حسن اور شکل و صورت کے برعکس محض کردار و عمل کے باطنی اوصاف کی بنا پر وہ کیا گیا تھا۔ جس کے نتیجہ میں ان کو کبھی کبھتا نا نہیں پڑا۔ ان کی مثالی زندگی پر سکون و خوشگوار بسر ہوئی۔ ان کی بی بی کے ساتھ پورا گھر اس پیشہ سے تائب ہو گیا جس کا سارا بوجھ اصغر نے باوجود اپنی بے مروت سہانی کے اٹھالیا۔ بی بی نے جو پینے سے حسرت اس تھیں۔ اصغر کی توجہ سے کچھ لکھنا پڑھنا سیکھ لیا اور ناز و زور کی باہر ہو گئیں۔ ان کی چھوٹی بہن نصیر نے بھی بڑی بہن کا اتباع شروع کر دیا۔ الغرض اصغر کے اس حیرت منانہ اقدام نے اس طائفہ را عیش و رنگ کی یکسر دنیا ہی بدل ڈالی۔ اصغر کی بی بی کو خانداری کے کاموں میں گھر کی ترتیب و صفائی اور کھانا پکانے کا اچھا

سلیقہ تھا۔ وہ معمولی دال روٹی کے پکانے میں بھی اپنی خوش ذوقی و بہتر مندی سے وہ لطف
 و ذائقہ پیدا کر دیتیں جو دوسروں کے یہاں پلاؤ خوردہ میں بھی نصیب نہ ہوتا۔
 کنور صاحب کا سفلی مے نوشی عرصہ تک جاری رہا مگر اصغر اس ذہنی انقلاب
 کے بعد انہوں نے پھر کبھی اصغر کو مے نوشی کی دعوت دینے کی جرأت نہ کی۔ ان کے اس عزم
 و ثبات سے کنور صاحب کے دل میں اصغر کی عزت و محبت روز بروز بڑھتی ہی گئی۔
 ملازمت ریلوے کے دوران اصغر کچھ عرصہ تک (P. W. 1) جبرول روڈ کے تحت
 بحیثیت ٹائم کیپر تعینات تھے ان کا میڈیکو اور جبرول روڈ گوئڈہ اور بارہ بنکی کے درمیان
 دریا کے گھاگھرا کے کنارے حدود ضلع بہارچ میں ایک ریلوے اسٹیشن تھا۔ وہاں کا
 (P. W. 1) ایک شریف اینگلو انڈین تھا۔ اصغر بڑے خود دار اور رکھ رکھاؤ کے آدمی
 تھے۔ وہ اپنے فرائض منصبی بڑی مستعدی اور انتداری اور صفائی سے انجام دیتے اور
 جس طرح وہ بڑے ہی ذکی الحس انسان تھے۔ اسی طرح وہ دوسروں کے محسوسات کا
 بھی احسنہ ام کرتے جس کا نتیجہ تھا کہ ان کا انسراؤن کے اصول اور خوبیوں سے واقف
 ہو کر ان کی کافایت سے بے وقور کرتا تھا۔ ریلوے اسٹیشن جبرول روڈ ایک بالکل ویران و
 خیر آباد مقام پر اصل قصبہ جبرول ضلع بہارچ سے چار میل فاصلہ پر واقع تھا۔ گوئڈہ
 سے جبرول روڈ اسٹیشن صرف گھنٹہ دو یا تھ گھنٹہ کی مسافت پر تھا۔ ریلوے کی ملازمت
 میں آمدورفت کی کوئی دشواری نہ تھی۔ اصغر کبھی وہاں رہتے کبھی گوئڈہ چلے آتے اپنے
 معمولی فرائض انجام دہی کے بعد جو تین چار گھنٹے میں تمام ہو جاتے انہیں فرصت ہی
 فرصت رہتی وہ روزمرہ کے فرائض ادا کرنے کے بعد اپنا سا یاد دزدادہ و فارسی
 اور انگریزی کے مطالعہ پر صرف کرتے، انگریزی سے ہنوز وہ بہت معمولی طور پر آشنا تھے

اور بطور خود انگریزی ادبیات کے مطالعہ کے اہل نہ تھے اس میں ان کے بنگلو انڈین نرس
 نے جو اصغر کی فطانت شوق مطالعہ اور ذوق سلیم سے کافی متاثر تھا، ان کی بڑی رہنمائی
 کی، وہ رستہ رستہ اصغر سے بہت مانوس ہو گیا تھا، اور ان کے شوق تحصیل علم کی قدر کرتا
 تھا۔ انگریزی ادبیات سے ابتدا جو کچھ واقفیت اور دلچسپی اسے فر کو پیدا ہوئی وہ اسی کی
 تعلیم اور رضیانا صحبت کا نتیجہ تھا۔ ان کی شاعری کی ابتدا ۱۹۰۶ء میں ہوئی تھی۔ انھوں
 نے یورپ کی ملازمت کے دوران اپنے ذاتی مطالعے اور ذہن رسائی مدد سے نہ صرف
 اردو فارسی میں کافی استعداد و لیاقت پیدا کر لی، بلکہ اپنے شفیق بنگلو انڈین
 کی مدد سے وہ انگریزی ادبیات سے بھی کچھ آگاہ ہو گئے اور شعر و سخن کی مشق کے لئے
 بھی اچھا خاصا موقع مل گیا۔ ان کے مرید ورجن کو ریلوے کی اصطلاح میں بارہ ماسی
 کہتے ہیں اپنے اصغر بابو سے بہت خوش اور مانوس تھے اس لئے کہ وہ پہلے کے بابوں
 کی طرح ان کی مریدوری میں کوئی کاٹ کپٹ کرتے اور نہ اپنا کوئی حصہ بٹاتے برخلاف
 اس کے وہ ان کی معمولی فرد گزراشتوں اور حاضری میں دیر سویر کو نظر انداز کر دیتے اور
 وقت ضرورت ان کی مدد کرنے میں تامل نہ کرتے۔ ان کے بارہ ماسی اور ریلوے کے
 دیگر ملازم سب ان کو اصغر بابو کہہ کر خطاب کرتے۔ رستہ رستہ ان کے گھر والے بھی
 سب ان کو بابو کہنے لگے۔ اس حد تک کہ جگر صاحب بھی جب ان کے خاندان کے ممبر بنے
 تو وہ بھی گھر والوں کی دیکھا دیکھی اصغر کو بابو صاحب کہنے لگے یہ عجیب حسن اتفاق ہے
 کہ یورپ کے اکثر اصناف میں جس میں گونڈہ اور گورکھیو سب کا شمار ہے خوش باش
 ہندو مسلم گھرانوں میں نوجوانوں کو پیار و محبت سے سمونما بابو کہہ کر پکارتے ہیں جس میں
 محبت و تکریم دونوں طرح کے جذبات شامل ہیں۔

اصغر فطری طور پر بڑے منہس مکھ، نکتہ رسن اور دقیقہ سنج واقع ہوئے تھے اور اپنی خوش فکری اور طباعی سے ہمیشہ بات سے بات پیدا کرتے۔ ان میں فکر و جستجو کا غیر معمولی مادہ تھا۔ دوسری خصوصیت ان کی فطرت کی ان کی بے پناہ ظن و مزاج کی ندرت و تازگی میں مضمر تھی۔ وہ بخت و گفتگو کے دوران موقع پر ایسا بھرا پورا وار کرتے کہ مخاطب ان کے تیر و نشتر کا شکار ہو جاتا۔ ان کے مزاج میں سنجیدگی، شگفتگی، دل آویزی اور درستی ہوتی۔ سبھی حالات میں حوادث کی سطحی اور خارجی شکل و صورت سے قطع نظر ہمیشہ ایک نئے زاویے سے اپنے آپ کو پیش کرتے۔ ان کا طرز استدلال بڑا انوکھا و لٹنیشیاں اور دقیق ہوتا۔ مزاج میں بڑی سنجیدگی و پاکیزگی تھی، بڑے قانع و صابر تھے۔ تنہائی تکلیف میں بھی کبھی حسرت کا بیت زبان پر نہ لاتے انھوں نے نادرسی کتب کے مطالعہ کے واسطے کچھ عربی کتابوں سے بھی استفادہ کی کوشش کی تھی۔

علامہ ابن عربی کی تفویض احکم اور اسی قسم کی دیگر کتابیں اور انگریزی اور انگریزی میں آسکر وائلڈ وغیرہ کی تصانیف ان کے زیر مطالعہ رہی تھیں۔ اس طرح ان میں رفتہ رفتہ استدلال کا خاصا ملکہ و شعور پیدا ہو گیا تھا۔ جو مطالعہ کی وسعت کے ساتھ بتدریج ترقی کرتا رہا۔ وہ نشر میں علامہ شبلی، ابوالکلام آزاد اور شاعری میں غلام محمد اور اقبال و حسرت سے متاثر تھے۔ قہدی افادگی، سجاد انصاری اور اقبال سہیل کے بھی بڑے معترف اور مداح تھے۔

ان کی پہلی شادی موضع شاہ پور میں قاضی صاحبان کے ایک خاندان میں ہوئی تھی جو منصب نواب گنج ضلع گونڈہ کے مضافات میں دریائے سر جو کے کنارے ایک چھوٹا سا گاؤں ہے۔ اس شادی سے دو لڑکیاں پیدا ہوئیں۔ بی بی کے کسی باپ کا شادی

پیدا ہوئی اور وہ مدتِ العشرِ اصغر کے باپ کے ساتھ میں ۱۹۲۲ء میں ان کا انتقال ہو گیا
 باعثِ کشیدگی کسی نے کبھی پوچھا تو یہ کہہ کر ٹال دیا۔ میں بانی کے معاملہ میں دوسرے کو دخل
 نہ دینا چاہئے۔

ادبی زندگی

خبرِ قیصرِ ہندِ فیض آباد، جس کا ذکر پہلے آچکا ہے، کے اکثر ادارے اصفغر نے تحریر
 کئے تھے۔ وہ جنگِ بلقان کا زمانہ تھا لوگ جنگ کی خبروں کے مشتاق و منتظر رہتے ہیں۔ اس
 کے بعد ہی پہلی عالم گیر جنگ چھڑ گئی۔ حامد حسرت ایڈیٹرِ قیصرِ ہند خود بھی اچھے ادیب
 و صحافی تھے۔ مگر اصفغر کے ادارے جو نہایت متوازن اور حقیقت پسندانہ انداز میں تحریر
 کئے جاتے بہت بصیرت افروز ہوتے اور جو اخبار کی شہرت و مقبولیت میں بہت معاون
 ہوئے اور چند ہی دنوں میں اخبارِ خاصا چل نکلا۔ مگر اخبار کی محدود آمدنی کے پیشِ نظر
 اصفغر کا فیض آباد میں مستقل قیام ممکن نہ تھا۔ کچھ عرصہ کے بعد اخبارِ قیصرِ ہند پیغام کے نام
 سے فیض آباد سے نکلنے لگا۔ اسے بھی اصفغر نے وقتاً فوقتاً فیض آباد میں عارضی قیام کر کے
 کامیاب بنایا۔ اصفغر کی ابتدائی عزتیں اکثر و بیشتر قیصرِ ہند میں اور پیغام میں شائع ہو
 سکیں۔ بعض دیگر رسائل میں بھی وقتاً فوقتاً ان کا کچھ کلام شائع ہوا تھا۔ قاضی محمد
 حامد حسرت جب روزنامہ سہ ماہی لکھنؤ میں سید جالب دہلوی کے ساتھ کام کرنے کے
 لئے لکھنؤ چلے گئے تو اخبارِ پیغام کو کچھ دنوں تک اصفغر نے زندہ رکھا، مگر جب کہ پہلے
 کہا گیا، پیغام کی محدود آمدنی اصفغر کے مستقل قیامِ فیض آباد کے بارے میں متحمل نہ ہو سکی اس
 لئے اخبارِ پیغام بند ہو گیا۔

دہلوی کی ملازمت ترک کر کے اصفغر نے کچھ دن گھر پر بیٹھ کر ادبی کام لکھنے کی تمام

ان کا ذاتی مطالعہ برابر جاری رہا۔ شعر و سخن سے انھیں فطری مناسبت تھی۔ وہ بچپن ہی سے اکثر اساتذہ کے شعر گنگنایا کرتے۔ دستہ زستہ اشعاروں نے کچھ ہی بچپن کا ہی شروع کر دیا اور ۱۹۰۴ء کے لاک بھنگ وہ شعر کہنے لگے۔ چند روز کی مشق سے خاصہ تامل پیدا ہو گیا۔ عہد قدیم میں جرولی ضلع بہار پرمسک شرفاء کا ایک مردم خیز مشہور قصبہ تھا جہاں گولڈہ کے مقابلہ میں شعر و سخن کا زیادہ چرچا تھا اور جہاں اکثر بڑے صاحبان علم و فن پیدا ہوئے۔ انھیں کی باقیات میں سید علی حیدر صاحب دل تعلق دار جدول تھے ان سے اصغر کے مراسم پیدا ہوئے۔ حضرت دل بڑے قادر الکلام اور زود گو شاعر تھے۔ ان کی فکر و سخن کا انداز یہ تھا کہ حقیقت بھر کر سامنے رکھ دیا گیا اور مصرع طرح پیش کیا وہ حقہ کا کش لے کر آنکھیں بند کر لینے اور ہر کس پر شعر نازل ہوتے چلے آتے ان کی بزم سخن شاعری کا اکھاڑ دین جاتی جس میں زبان و بیان اور ذہن و قافیہ کے عجیب کر تیب و اول پہنچ اور بہتر سے دکھائے جاتے اور یا ان نکتہ داں کے لئے عرض ہنسر کی صلائے عام ہوتی۔ شعر کی لطافت و پاکیزگی اور معنویت سے چنداں سہ و کار نہ ہوتا۔ اصغر قادر الکلامی اور قوت لفظ کے اس معرکہ و نالوش سے بہت لطف اندوز ہونے اور جب کبھی موقع ہوتا اپنے دوستوں کو بھی نغمہ بجا یہ تاسہ دکھاتے۔ چنانچہ مجھے بھی کئی بار اس تاسہ کو دیکھنے کا گولڈہ میں اتفاق ہوا۔ ایک بار گریبان حلیم میں مکتا کو، بیابان حلیم میں مکتا کو، کی ردائت و قافیہ میں حضرت دل نے عجیب و غریب شعر بکائے تھے۔ ان اشعار کی عزائت پر کیوں کر کہوں! اپنے حافظہ پر خدا کی ماری ہو کر اس وقت ایک شعر بھی مسلم یاد نہیں۔ ماریہ تفسیر صحیح ہونے کے سوا کبھی اس رنگ سخن سے اصغر کو کیا واسطہ تھا۔ اصغر نے اپنی شاعری کا بالکل اچھا انداز اختیار کیا۔ جو وقت کے عام

رنگ سے بالکل مختلف تھا انھوں نے چند ابتدائی غزلیں ۱۹۰۹ء اور ۱۹۱۱ء کے درمیان منشی امیر اسد نسیم کو خط و کتابت کے ذریعہ دکھائی تھیں۔ ورنہ درحقیقت خود ان کا مذاق نسیم ان کا رہنا تھا۔

تجارت

بہرچند کہ اصغر کے یار دوستوں کا حلقہ بہت محدود تھا۔ تاہم ان میں اکثر ان کے مخلص دوست اور ان کی سیرت کی گونا گوں خوبیوں کے قردار بھی تھے۔ وہ ریلوے کی ملازمت ترک کر کے گھر آ بیٹھے تھے۔ ان کی بے کاری کے پیش نظر بعض احباب کی رائے ہوئی کہ وہ تجارت کریں۔ چنانچہ کچھ لوگوں نے کچھ سرمایہ کا انتظام کر کے چوک بازار گڑھ میں اظہار بٹھانے کی ایک دوکان رکھوا دی جہاں صبح و شام یار دوستوں کا گھٹا رہتا پان سگریٹ اور چائے کے دور..... چلتے۔ دوکان کیا تھی چوک بانار میں دوستوں کے بیٹھنے، سیر و تفریح و گپ بازی کا ایک اڈہ تھا یا ٹھکانہ بن گیا۔ ممتاز شعور و سخن یا علمی مذاکرات سے اصغر کو فطری لگاؤ تھا۔ اکثر قدیم و جدید شعرا کے کلام اور دیگر علمی موضوعات پر دوستوں کی صحبت میں نقد و تبصرہ کی محفل گرم ہوتی، برٹھی موزگافیاں ہوتیں۔ یہ امر واقعہ ہے کہ حلقہ احباب میں اصغر کی ذہانت و فطانت کے مقابلہ میں ان کا کوئی ہمسر یا حریف نہ تھا۔ اے دے کر قدیم اسکول کے ایک ذی علم دوست حکیم عبدباری انصاری تھے جو اپنے کتابی علم کے سہارے اصغر کے ساتھ کچھ دور چلتے مگر آگے بڑھ کر ان کی راہ روایتی مولوی کی راہ میں ضم ہو کر ترکات ان چلی جاتی تاہم اپنے فلسفہ اور منطق کے زعم میں کبھی کبھی اپنے انا کے گھموڑے پر سوار ہو کر اصغر کو آنکھ دکھاتے ہوئے عالم بالا کی سیر کو نکل جاتے ورنہ اور تو لوگ نیاز مند قسم ہما کے لوگ تھے جو دڑ

چار قدم سے زیادہ چلنے کی تاب و سکت نہ رکھتے چنانچہ اہل فکر و نظر حضرات نے بھی یہی نتیجہ کثرتِ مشاغل کے باعث بزمِ احباب میں شرکت کا وقت نہ رکھتے۔ کبھی کبھار ہی انھیں کسی مسئلہ میں اصغر سے الجھنے کی نوبت آتی۔ مگر حق یہ ہے کہ ان معرکوں میں بھی میدانِ عموماً اصغر ہی کے ہاتھ رہتا رہا۔ ایسے عالمی طنز، بے ریا اور باغ و بہار انسان تھے کہ گرد و کدورت سے کبھی ان کا دامن آلودہ نہ تھا۔ اور ان کا حریف و مخالف بھی ان کی محفلِ رطب اللسان ہی اٹھتا۔ حکیم عبدالباری انصاری حضرت قاضی عبدالنسی منگھوری رحمۃ اللہ علیہ مشہور صوفی بزرگ کے مرید تھے۔ اصغر نے بھی حضرت سے بیعت ہونے کا شرف حاصل کیا۔ انھوں نے اپنے کشف سے اصغر کے جوہر ذاتی اور بے پناہ فخری صلاحوں کو تازہ کیا۔ اور ان پر توجہ خاص فرمائی۔ اصغر کی کشفی اپنے پیر سے دن بدن بڑھتی گئی۔ مرشد کے فیض و روحانی سے ان کی توجہ دنیا ہی بدل گئی۔ اور ان میں وہ گداز قلب پیدا ہو گیا جس سے اعماقِ بروج میں جلا ہو جاتی ہے۔

اصغر کی دوکانداری کا حشر بھی سن لیجئے: ہندوستانی زوالی دوکاندار کا کے جوہر ہیں اور گاہکوں کی نفسیات کا جائزہ لے کر ان کو چھوٹے سچے بیانات سے خبر دیا کرتا ہے جس طرح مال کیا جاتا۔ یا پھنسا یا جاتا ہے یہ دروغ بیانی اصغر کے لبس کی بات نہ بھتی۔ اصغر نہ صرف اس سے بگاڑتے تھے بلکہ اسے مذموم اور ناجائز سمجھتے تھے اس لیے ان کی دوکانداری میں گھاٹ کے سوار کھا ہی کیا تھا۔ چنانچہ اس کا ہم ہی حشر ادا کر سال دو سال کے اس کاروبار میں کسی فضاورتنی کے بجائے رفتہ رفتہ دوکان یا دوستوں کی خاطر تو انصاف کی نذر ہو گئی اور جو کسر باقی رہی تھی اسے فہرستِ باقی داروں نے پوری کر کے حساب صاف کر دیا۔

گوئدہ کی ادبی محفل میں جگرِ غائب ^{۱۹۱۳ء} میں روشناس ہو چکے تھے اور ان کے نقد کا امتحان بھی بعض نگرہ چیں ارباب ذوق لے چکے تھے اصغر نے ان کے جوہر ذاتی کو

پر کھولیا تھا اور باوجود ان کی رندی و سستی کے ان سے محبت کرنے لگے تھے۔ رفتہ رفتہ جگر
 پر اصغر کی نظر اتنی زیادہ ہوتی گئی، اور ان کی گرفتاری کے لئے کچھ طوق و سلاسل تیار
 کئے جانے لگے۔ اور جس کے نتیجہ میں بالآخر اصغر کی سالی نصیر کے ساتھ جس کا نام
 بعد میں لوگوں نے شاعرانہ تصرف کے ذریعہ نسیم رکھ دیا، جگر کا عقار ہو گیا۔ اصغر کی عظیم شخصیت
 و کردار اور ان کے خلوص و محبت سے جگر بہت متاثر تھے اور ان کا بڑا ادب و احترام
 کرتے تھے اور شاید اسی جذبے کے تحت انہوں نے یہ رشتہ بھی قبول کیا تھا اور نہ ان کی
 فطرت آزاد و رند مشربی اس قسم کی رسمی قیود اور باہنریوں سے ہنوز بریگانہ بھتی۔
 اور اپنے اس دور نشاط کے عالم میں انھیں ایسے تعلق کی ذمہ داریوں سے عہدہ لینے
 کا ہوش بھی کہاں تھا۔ کہنے کو تو انھوں نے گوئدہ والی بیٹریاں و تہی و تہی کے طور پر پہن لیں
 مگر ابھی رند مشربی کے دیگر علائق کو جو گوئدہ سے کہیں زیادہ رنگین تابناک و دوسری جگہ
 موجود تھے وہ کوئی خوش کر سکتے تھے۔ چنانچہ جب کبھی انھیں گوئدہ کی قید و بند سے
 آزادی نصیب ہوتی وہ جی جگر اس کا انتقام لینے میں نہ چوکتے اور ایسے کم و لا بہتہ ہوتے
 کہ بدقول گوئدہ والوں کو ان کا رنج نہ ملتا جس کا لازمی نتیجہ تھا کہ ان کی بی بی ان سے برگشتہ
 ہو گئیں۔ ان کو جگر کی اس آزداری کی بھی کچھ سن گن مل گئی تھی جس نے انھیں اور بھی
 براخبر و خیر کر دیا۔ یہ چیز عورت کی فطرت کے لحاظ سے ناقابل برداشت ہوتی ہے۔ اس لئے وہی
 ہوا کہ انھوں نے مرض لا علاج سمجھ کر چارہ ہی سال میں جگر سے طلاق حاصل کر لی۔ ان واقعات
 و حوادث کے باوجود اصغر اور جگر کے باہمی تعلقات میں کوئی فرق نہ آیا۔ اصغر بڑے
 عالی ظرف انسان تھے۔ وہ انسانی کمزوریوں کی پذیرائی میں بڑے فراخ دل تھے۔ ان
 پر خود کچھ عسر تک یہی عالم طاری رہ چکا تھا اس لئے یہ سب کچھ ہونے کے بعد بھی وہ

جگر کو دیا ہی عربیہ رکھتے تھے اس سے جگر کی نظر میں اصغر کا ادب و احترام اور بھی بڑھ گیا تھا۔ وہ جگر کی بے راہ و روی پر ہمیشہ منس کر ہی کہتے تھے کہ تم دنیا میں چاہے جہاں مائے مارے پھر دیم کو بالآخر ایک دن ہمیں آنا پڑے گا۔ چنانچہ دنیائے دیکھ لیا کہ اصغر کی یہ پیش گوئی صحیح ثابت ہوئی۔ جگر بدستور اصغر کے ساتھ گھر کے ایک فرد کی حیثیت سے رہے اور اپنا کاروبار کرتے رہے۔ نکاح و طلاق کا یہ افسانہ کبھی ان کے ذاتی تعلقات کی راہ میں حاصل نہ ہوا۔ اصغر نے جگر کو بھی حضرت قاضی صاحب منگلوری کے حضور میں پیش کر کے داخل سلسلہ کرا لیا۔ جگر جب کبھی مرشد کی خدمت میں حاضر ہوتے قاضی صاحب ان کو ہمیشہ اصغر ہی کے پاس بھیج دیتے۔ اس طرح جگر اور اصغر کا روادانی رشتہ اور بھی استوار ہو گیا۔

جب کہ ایک مدت سے بی۔ بی۔ سیجلمکنی چشمہ سازان آگرہ کے بھڑی نامندے کی حیثیت سے کام کرتے تھے وہ جہاں جاتے اپنی شاعری کے طلسم اور دیوانہ تہنہ سے سامعین کے دلوں کو مسح و مسح کر لیتے۔ اس طلسم بندی کے باوجود اپنی زندگی دستہ مستی کے اپنے پیشہ میں ہر جگہ بہت کامیاب رہتے انھیں چشمہ کی تجارت کا کافی تجربہ ہو گیا تھا۔ اور یونہی کے مختلف شہروں کا براہ دورہ کر کے وہ بڑی مقبولیت حاصل کر چکے تھے۔ بالآخر **جگر** نے اصغر کو بھی چشمہ کی تجارت پر مائل کیا اور آگرہ کے کارخانہ کی نامندگی ترک کر کے اصغر کے ساتھ خود اپنا کام کرنے لگے۔ جس کی یہ صورت قرار پائی کہ جب کہ معمول باہر سفر کر کے آرڈر حاصل کرتے اور اصغر گونڈہ میں قیام کر کے ان آرڈروں کی تمیں کرتے۔ چنانچہ سات سال تک اس تجارت کا سلسلہ قائم رہا۔ اس صورت سے خاندان کی پرورش ہوتی رہی۔

جہاں تک شاعری کا تعلق ہے جسگر سے تو جب جی چاہتا فرمائش کر کے ان کا کلام سن لیا جاتا۔ مگر اصغر سے باوجود ہر وقت کی ہم نشینی اور بے تکلفی کے میں نے کبھی شعرا نے ان کی فرمائش نہیں کی۔ جب کبھی وہ موڈ میں ہوتے تو خود کہتے "سنو! ایک شعر بھنا ہے! یا یہ غزل ہوئی ہے!" اور پھر ایک دلخیز ترتم سے اسے سناتے اور دوسروں سے شاید زیادہ وہ خود وہ اس کے کیفیت و سرور سے لطف اندوز ہوتے۔ وہ شعر خود اپنی نشاط و روح کے لئے کہتے تھے۔ مشاعروں میں داد خواہی کے لئے نہیں، ان کی اکثر غزلیں مجھے یاد ہو گئی ہیں۔ میں نے ان کی بعض غزلیں ایک مشہور پور پور پور فیاض مشرق مسٹر ڈیوڈ ہرسٹ (ای۔سی۔ ایس) کو جو ۱۹۱۵-۱۶ء میں گونڈہ کے ڈسٹرکٹ ویشن جج تھے پڑھ کر سنائی تھیں۔ وہ سن کر جھوم جھوم گئے تھے اور مجھ سے کہا تھا کہ کبھی ان کو یہاں لائیے۔ میں نے جب کبھی اصغر سے جج صاحب کے یہاں چلنے کے لئے کہا۔ وہ ہوں ہاں کہہ کر ٹال گئے۔ کبھی ان کے یہاں نہ گئے، احساس کمتری کی بنا پر نہیں! بلکہ انہوں نے فطرتاً طبیعت ہی ایسی پائی تھی جو جلیوت کے ہنگاموں سے ہمیشہ دور رہتے، اور شاعر کی حیثیت سے اپنے آپ کو کسی کے سامنے پیش کرنے میں اجتناب کرتے۔ اصغر نے اپنے خطوط میں بھی جو انہوں نے قیام لاہور اور الہ آباد کے دوران مجھے تحریر کے کبھی کبھی اپنے تازہ استفادے لکھے تھے۔

اصغر اکثر مشاعروں کی شرکت سے اجتناب کرتے اور اپنے احباب کو کبھی ہر مشاعرہ میں شعر کہہ کر لے جانے سے منع کرتے وہ کہتے کہ مشاعرہ میں وہی شعر اٹھتا ہے جو سب کی سمجھ میں جلا آجائے۔ اور ایسا شعر معمولی ہی سطح کا ہوتا ہے۔ اصغر کا کلام اس دور کے عام شعراء سے مختلف ہوتا، اگر وہ کسی مشاعرے میں شریک بھی

ہوتے تو ان کی غزل دوسرے لوگ پڑھتے تھے۔ مجھے ان کے چند خاص مشاعروں کی شرکت
اب تک یاد ہے ان میں پہلا طرحی مشاعرہ ۱۹۱۸-۱۷ء میں فیض آباد میں ڈاکٹر خادم حسین
اور قاضی محمد حامد حسرت کے زیر اہتمام ہوا تھا۔ جس میں حسرت نے اصغر اور جگر دو نون
اپنے ذاتی تعلقات کی بنا پر گونڈہ کے کھینچ بلایا تھا۔ منشی محمد حسین حسن وکیل سرکار فیض آباد
صدر مشاعرہ تھے اور مصرع طرح تھا۔

کیوں پیر فلک تو نے آہوں کا اثر دکھیا

جگر نے طرح میں غزل نہیں کہی تھی۔ اصغر کی یہ طرحی غزل جگر نے پڑھی تھی۔ اس کے
بعد اپنی چند غزلیں سنائی تھیں

اس کا وہ قدر عنا، اس پر وہ رخ نگیں	نازک ساسر شاخ اک گویا گل تر دکھیا
تم سامنے کیا آئے اک طرف بہ آئی	آنکھوں نے مری گویا فسوس نظر دکھیا
ہر ذرہ میں صحرا کے بیتاب نظر آئی	یسی کو بھی مجنوں نے یوں خاک بسر دکھیا
ہاں! دادی امین کے معلوم ہیں سب قصے	موسیٰ نے فقط اپنا اک ذوق نظر دکھیا

صدر مشاعرہ حضرت حسن کا نمونہ ایک شعر ہے

بے لوث نہ بلبس کا عشق گل تر دکھیا

عاشق ہوئی مہٹی میں غنچوں کے جوڑ دکھیا

حسرت کی غزل کا ایک شعر ہے

نظروں کے تصادم سے اک گنگ لگ جائے

میں نے جو ادھر دکھا اس نے بھی ادھر دکھیا

دوسرے غیر طرحی مشاعرہ ادا پورہ ۱۹۲۰ء میں میری تحریک پر لائل کا لیبیٹ اسکول

بر مسوڑ ضلع گونڈہ میں آنرہیل ہنس راجہ بھگوتی پر شاد سنگھ صاحب کی صدارت میں ہوا تھا۔ جس میں اصغر اور جگر دونوں شریک تھے۔ دو عزیزیں اصغر کی اور تین چار عزیزیں جگر سے پرٹھواری گئی تھیں۔ جگر نے اپنے نادر کلام اور سحر آفریں ترنم سے محفل میں عجیب سماں پیدا کر دیا تھا۔ ان کے آئینہ نگینہ نغمہ کی گونج سے ایوانِ مشاعرہ کے دروہام تک جھوم رہے تھے۔ اس مشاعرہ کی اصغر اور جگر کی ایک ایک غزل کے چندا شاعرانہ نونہا ذیل میں درج کئے جاتے ہیں۔

اصغر

جانِ میخانہ تری نرگس متا نہ بنے
ذرے جو خاک سے اٹھے وہ صنم خانہ بنے
یہی ممکن ہے کہ کل تک مرا افسانہ بنے
جس جگہ بیٹھ کے پی لیں وہی میخانہ بنے

زیہ شیشہ نہ بہ ساغرنہ پیکانہ بنے
پتوہ رخ کے کرشمے تھے سر راہ گذر
خاک پر دانے کی برباد نہ کر باد صبا
رند جھوٹا کھٹالیں وہی ساغرنہ بجائے

جگر

ہم ان میں اور وہ ہم میں سمائے جاتے ہیں
یہ حال ہے کہ قدم ڈگمگائے جاتے ہیں
بھلاتے ہیں اٹھیں وہ یاد آئے جاتے ہیں
قدم یہ اٹھتے نہیں ہیں اٹھائے جاتے ہیں

نیاز و ناز کے جھگڑے مٹائے جاتے ہیں
شروع راہ محبت! ارے معاذ اللہ!
الہی ترک محبت بھی کیا محبت ہے
مری طلب بھی اسی کے کرم کا صدقہ ہے

تیسرے اعظم الشان طے جی مشاعرہ جشنِ پنجاہ سالہ جو ملی علی گڑھ مسلم یونیورسٹی کے سلسلہ میں آخر ہفتہ دسمبر ۱۹۲۵ء میں علی گڑھ میں ہوا جو صحیح معنی میں آل انڈیا مشاعرہ تھا اور جس میں ملک کے مشہور شعراء شریک ہوئے تھے۔ اس مشاعرہ کی بہترین غزل

طلائی تمغہ عطا کئے جانے کا اعلان کیا گیا تھا۔ اصغر سے بہت کہہ سن کر مشاعرے کی طرح
 میں غزل لکھوائی گئی تھی۔ جگر ان ایام میں گونڈہ سے لاپتہ تھے۔ اصغر کی غزل کا جگر
 سے بہتر بڑھنے والا اور کون ہو سکتا تھا۔ میں نے ان کی بڑی جستجو کی۔ پتہ چلا کہ
 حضرت مین پوری میں جلوہ طور کے مشتاق اپنے دوست اصغر حسین صاحب ایڈووکیٹ
 کے یہاں پڑے ہوئے ہیں۔ اس سر زمین سے جگر کی زندگی کی بعض رنگین روایات
 وابستہ تھیں۔ چنانچہ میں نے جگر کو اصغر کی معیت میں اپنے سفر کان پور و علی گڑھ
 کے پروگرام کی اطلاع دیتے ہوئے تاکیداً تحریر کیا کہ وہ جشن جو بلی علی گڑھ میں
 ہم لوگوں سے ملیں۔ نیز یہ بھی لکھ دیا کہ مشاعرے میں اصغر کی غزل انھیں کو پڑھنا ہوگی۔
 اصغر کا پہلا مجموعہ کلام نشاط روح، مرزا احسان احمد اور مولانا اقبال احمد
 ہسپتال کے زیر اہتمام مطبع موارف اعظم گڑھ سے اوائل دسمبر ۱۹۲۵ء میں بڑی عجلت
 میں شائع ہوا۔ جشن جو بلی کے موقع پر اسے پیش کرنا مقصود تھا۔ وقت کی تنگی کے سبب
 خود یہ حضرات اعظم گڑھ سے نشاط روح کے مطبوعہ نسخوں کی ایک بڑی تعداد اپنے
 ساتھ لے کر روانہ ہوئے۔ میں اصغر کے ساتھ گونڈہ سے لکھنؤ پہنچا۔ اعظم گڑھ کے
 دوستوں کا لکھنؤ میں ساتھ ہو گیا۔ جہاں سے ہم سب اولاً کانپور گئے۔ وہاں انڈین نیشنل
 کانگریس اور مسلم لیگ کے اجلاس ساتھ ساتھ ہو رہے تھے۔ کانگریس اور لیگ میں اس
 زمانہ میں باہم اتحاد تھا۔ کانگریس کے اجلاس کی صدارت مسز سرد جینی نائیڈو نے کی
 تھی اور مسلم لیگ کی غالباً علی برادران نے۔ سرد جینی نائیڈو کا خطبہ صدارت بہت
 جامع و بلیغ اور اندازہ بیان بہت دلکش اور دل آویز تھا۔ کانپور کے مختلف
 اجلاسوں میں دو دن شرکت کے بعد ہم لوگ علی گڑھ پہنچے۔ کچھ لوگوں نے پرد فیسر

رشید احمد صدیقی کے یہاں قیام کیا اور کچھ دوسرے کمیوں میں ٹھہرائے گئے۔

جشن جو بلی وائس چانسلر کی کوٹھی سے متصل عریض و طویل میدان میں (جہاں اب

آزاد لائبریری تعمیر ہو گئی ہے) نہایت عالی شان پنڈال میں منایا گیا تھا۔ کرسیوں پر نشست کا انتظام تھا۔ تقریباً سارے بڑے جلسے اسی پنڈال میں ہوتے تھے۔ کالج

کے ٹرسٹی صاحبان و دیگر مہمانان کثیر تعداد میں ملک کے ہر گوشے سے شرکت کے لئے

آئے تھے۔ یونیورسٹی کے طلباء کی تعداد اس پرستیزاد تھی۔ اس طرح مشاعرے کی

شب میں پنڈال حاضرین سے کھچا کھچ بھرا ہوا تھا۔ تل دھرنے کی بھی جگہ باقی نہ تھی

کئی ہزار سامعین کا اجتماع تھا۔ لاؤڈ اسپیکر اس وقت تک ایجاد نہ ہوا تھا۔ ایک

انسان کی مجرد آواز اتنے بڑے مجمع کے لئے کسی طرح کافی نہ تھی۔ طلباء کو قاعدہ کے

بموجب مہمانوں کے پیچھے کی نشستوں پر جگہ دی گئی تھی۔ اور وہی سب سے زیادہ

شعرا کی غزل سرائی سے لطف اندوز ہونے کے لئے مضطرب و بے چین تھے۔ مجمع میں

پوری طرح سکون قائم رہتا تو ممکن تھا کہ کچھ نہ کچھ آواز پیچھے کی نشست والے

بھی سن سکتے۔ مگر طلباء نے شروع ہی سے وہ ہنگامہ برپا کیا کہ پاس والے بھی شاعر

کا کلام سننے سے محروم رہے۔ صدر مشاعرہ آنریبل سر علی امام کو کئی بار طلباء سے

اپیل اور پھر فمائش و تہدید کرنا پڑی۔ اس کے باوجود خاطر خواہ نتیجہ نہ نکلا۔ محفل میں

اختلال و انتشار کی یہ صورت تھی کہ اچھے سے اچھے شاعر بھی ڈانس پر جا کرنا کام آپس

آئے۔ خواجہ مسعود علی ذوقی جو اس زمانہ میں طالب علم تھے، مشاعرہ کے اناؤنسر یا

سکرٹری ہی تھے۔ اسی بڑ بونگ کے عالم میں اصغر کی غزل پڑھنے کا نمبر آ گیا اور جگر

اسے پڑھنے کے لئے ڈانس پر گئے سارے حاضرین ہمہ تن گوش تھے۔ مطلع شروع ہی کیا

تھا کہ لڑکوں نے سن نہ پانے کی وجہ سے شور و غل سے ایک قیامت برپا کر دی۔ صبر و سکون سے کام لیتے تو ممکن تھا کہ کچھ آواز ہیچھے والوں تک بھی پہنچ جاتی مگر طلباء کو اس کی تاب کہاں! نتیجہ یہ ہوا کہ جگہ آس بیہودگی سے منقص ہو کر غزل صدر مشاعرہ کی میز پر پھینک کر چلے آئے مجبوراً سکر یہی مشاعرہ نے وہ غزل شفاعت حسین بخود یا جلیل قدوائی سے پڑھوا کر خانہ پری کر دی۔ مجھے اس صورت حال پر سخت افسوس تھا۔ دوسرے دن جب کمیٹی نے بہترین غزل کا انتخاب کیا تو اصغر کی یہی بہترین غزل قرار پائی اور اصغر کو طلائی تمغہ دیا گیا۔ نمونہ غزل کے چند اشعار ذیل میں درج کئے جاتے ہیں۔

نمایاں کر دیا اس نے بہار روئے خنداں کو	کہ دی نغمہ کو مستی رنگ کچھ صبح گلستاں کو
ذرا روکے ہوئے موج تبسم ہائے پہناں کو	ابھی یہ لے اڑیں گی بجلیاں تارِ رگِ جاں کو
یہاں کچھ نخل پر بکھرے ہوئے اوراقِ رنگیں ہیں	مگر اک مشت بکسے پوچھئے راز گلستاں کو
ہوئے جو باجرے خلوت سرائے راز میں اس کی	نہ کفر اس سے ہوا واقف خبر اسکی نہ ایماں کو

نہ میں دیوانہ ہوں اصغر نہ مجھ کو ذوقِ عریانی

کوئی لکھنے لے جاتا ہے خود جیبے گریباں کو

بیگم اصغر سے کوئی اولاد نہیں ہوئی تھی اور ان کو اولاد کی بڑی آرزو اور متنا تھی بالآخر ان کے ذہن میں حصولِ اولاد کی یہ عجیب تدبیر آئی کہ وہ خود اصغر سے طلاق حاصل کر کے اپنی چھوٹی بہن کے ساتھ ان کا عقد کریں۔ اور خود آخر دم تک اصغر کے ساتھ رہ کر ان کی خدمت گزار رہیں۔ کیونکہ شرعاً دونوں بہنیں ایک ساتھ ان کی ذوجیت میں نہ رہ سکتی تھیں۔ چنانچہ وہ ایک عرصہ سے اصغر کو مجبور کر رہی تھیں کہ وہ

ان کے پلان کو منظور کر لیں۔ مگر اصغر کسی طرح اس بات پر رضامند نہیں تھے۔ قیام لاہور کے دوران ۱۹۲۷ء میں کہ اب عہد پیری میں داخلہ ہو چکا تھا۔ بیگم اصغر نے پھر بڑی شد و مد سے یہ مہم شروع کی۔ ان کو واقعی اولاد نہ ہونے کا بڑا غم تھا اور وہ اس غم میں گھلی جا رہی تھیں۔ آخر ٹوٹائی کھٹواتی لے کر یا زمانہ حال کی اصطلاح میں سستیہ گره شروع کر کے کھانا پینا ترک کر دیا۔ اصغر بڑے رفیق القلب انسان تھے۔ وہ اس حربہ کی تاب نہ لاسکے۔ مجبوراً انھوں نے بی بی کی ضد کے آگے سر ڈال دی۔ جس کے نتیجہ میں انھیں شرعاً طلاق دے کر اپنی سالی نسیم یعنی مطلقہ بیگم جگر کو عقد میں لینا پڑا۔ مطلقہ بیگم اصغر اب بڑے سکون سے تادم آخر ان کے ساتھ رہ کر خدمت کرتی رہیں۔ ان کے اس عظیم ایثار و قربانی کے باوجود قدرت کو منظور نہ تھا کہ ان کی اولاد کی تمنا پوری ہو اور۔ ۳ نومبر ۱۹۳۶ء کو لاہور میں اصغر کی وفات نے اس باب کو ہمیشہ کے لئے ختم کر دیا۔

اس مضمون کو ختم کرنے سے پہلے ابھی حال میں ۲۱ نومبر ۱۹۶۶ء کو ایک بار پھر گونڈہ کا سفر اختیار کیا کہ بیوہ اصغر و جگر سے و نیز اپنے داماد اصغر کے قدیم ترین دوست کنور و شونا صاحب ایڈووکیٹ گونڈہ سے مل کر حیات اصغر سے متعلق گفتگو کر کے اپنا حافظہ تازہ کروں۔ جیسا کہ پیشتر تحریر ہو چکا ہے۔ کنور صاحب کی عمر کا اب بفضلہ ۸۱ واں سال چل رہا ہے۔ ان سے زیادہ عمر کوئی صاحب علم آج گونڈہ میں موجود نہیں۔ بیوہ اصغر و جگر سے ملاقات پر معلوم ہوا کہ اسی مہینہ میں چند روز قبل دہلی کے کسی اخبار (غالباً ہندوستان ٹائمز) کے نمائندہ ان کے پاس گونڈہ آئے تھے اور اصغر و جگر کی حیات سے متعلق ان سے انٹرویو لیا تھا۔ وہ کچھ تصاویر بھی مکان وغیرہ کی لینے کو کہتے تھے، جسے شاید کسی صورت میں شائع کرنا مقصود ہے۔ جو کچھ انھوں نے پوچھا اس

کے جوابات لکھوادے گئے تھے۔ میں نے موصوفہ سے جو استفسارات محض اپنے حافظہ تازہ کرنے کی نظر سے کئے تو اس پر کہنے لگیں کہ ”مجھ سے تو کہیں زیادہ خود آپ ہی واقف ہیں میں آپ کو کیا بتا سکتی ہوں۔“ تاہم بعض امور کی میں نے احتیاطاً ان سے صحت تصدیق کر لی۔ ۲۱ نومبر کی شام کو میں کنور صاحب سے ملا۔ اور ان سے اصغر پر مضمون لکھنے کا ذکر کر کے اس کے کچھ حصے پڑھ کر سنائے جس پر کنور صاحب نے کہا کہ ”بھائی رشید! تم نے جو کچھ لکھا ہے ٹھیک لکھا ہے مگر تم نے اس میں اصغر کی نئی نوشی کا ذکر کیوں نہیں کیا۔ جب تک ان کے عہدے خواری کا ذکر نہ کیا جائے، میری دانست میں ان کا کوئی تذکرہ مکمل نہ ہو گا۔ اب تک اصغر پر جو کچھ لکھا گیا ہے اس میں افراط و تفریط کے سوا توازن کم نظر آتا ہے یا تو ان لوگوں نے محض تقریظ لکھی ہے اور ان کی شخصیت اور فن دونوں کے محاسن کو مبالغہ سے پیش کیا ہے یا پھر کچھ لوگوں نے اپنی تنگ نظری اور تعصب سے ان کی جائز خوبیوں اور مراتب و مقام کے اعتراف میں بھی سخیل و ناانصافی سے کام لیا ہے اور ان کی معمولی خامیوں اور فر و گذاشتوں کو بڑھا چڑھا کر پیش کرنے میں اپنی بڑائی و ناموریا سمجھی ہے۔ حق و انصاف اور وسط و ابتدال کا راستہ بہت کم لوگوں نے اختیار کیا ہے۔

خدا کی ذات کے سوا کسی بڑے سے بڑے انسان کی نسبت بھلا کب یہ دعویٰ کیا جاسکتا ہے کہ وہ بے عیب ہے۔ اصغر کا کیا ذکر کسی کو عیب لگانے سے پہلے انسان کو خود اپنی خامیوں پر نظر کر لینا چاہیے۔ تم اصغر کے عہدے خواری کا ذکر کر کے یہ بتاؤ کہ کس ماحول اور کن حالات میں ان سے یہ لغزش ہوئی۔ اور قطع نظر ان کے دیگر محاسن کے تم ان کی سیرت کے اس وصف کو اجاگر کرو کہ اصغر کتنے بلند کردار اور اپنے عزم و حوصلہ میں کیسی سچنگی اور استقامت رکھتے تھے کہ ایک بار جو عہدہ کر لیا اس پر آخردم تک قائم رہے۔ چنانچہ پانچ برس تک اس

گناہ میں مبتلا رہ کر انھوں نے جس روز ترک مے نوشی کا عہد کیا اور خدا سے توبہ و استغفار شروع کی اساری زندگی خدا کے حضور اپنے قصور کے عجز و اعتراف میں بسر کر کے ہمہ تن پیکر شرم و ندامت بن کر گزار دی۔ ان کی اس خود شناسی نے خدا شناسی بن کر ان کو عام انسانی سطح سے کتنا ارفع بلند کر دیا۔ زندگی کا حق ادا کرنے میں سب سے پہلے خود آگہی لازم ہے۔ انسان خود اپنی زندگی کا کارساز ہے۔ زندگی میں تو انائی خود اپنے زور بازو سے آتی ہے۔ انسان کا ظرف خود اس کی ہمت پر موقوف ہے اور دنیا سے وہ خود بقدر ظرف مستفید ہو سکتا ہے۔ جو لوگ اپنے کتابی علم کی میزان پر اصغر کے کلام کی خوبیوں اور خامیوں کو تولتے ہیں۔ وہ اس حقیقت کو فراموش کر دیتے ہیں کہ اصغر نہ کسی بڑے جامعہ کی فارغ التحصیل عالم و فاضل تھے اور نہ انھوں نے کوئی علمی سند حاصل کی تھی، نہ کسی بڑے استاد کے سامنے زانوئے ادب تہ کیا تھا۔ انھوں نے جو کچھ بھی علمی استعداد و بصیرت حاصل کی۔ وہ قدرت کی فیض بخشی اور خود ان کے ذاتی مطالعہ اور وسعت فکر و نظر کا نتیجہ تھی۔ ایسی صورت میں ان کی شاعری میں قواعد و عروض محاورہ و بندش اور اسلوب بیان و غیرہ کی گونا گوں خامیوں پر کسی کو حیرت و تعجب کیوں ہے؟ دوسروں کی نگاہ کا تمکا دیکھنے والے اپنی آنکھ کا شہتیر نہیں دیکھتے۔

کنور صاحب کا دعویٰ ہے کہ بیسویں صدی میں گونڈہ کی سر زمین سے سوہن لال واصغر دو جہی نی آس (عبقری) پیدا ہوئے۔ جو ہم عمر ہونے کے سوا اپنی ابتدائی تعلیم کے دوران گورنمنٹ ہائی اسکول گونڈہ میں ہم جماعت بھی تھے۔ حالات نے مساعرت کی۔ سوہن لال نے امتیاز کے ساتھ انٹرنس پاس کرنے کے بعد کیننگ کالج لکھنؤ سے فرسٹ ڈویژن میں بی۔ اے اور اسی طرح الہ آباد یونیورسٹی سے ایم۔ اے کیا۔ اور ساری

یونیورسٹی میں اول یا دوم نمبر حاصل کیا۔ جس کے نتیجہ میں وہ الہ آباد یونیورسٹی میں پروفیسر مقرر ہو گئے جہاں سے انھوں نے ڈاکٹریٹ بھی کر لی۔ ان کی غیر معمولی ذہانت و استعداد علمی کے پیش نظر گورنمنٹ نے انھیں براہ راست ڈپٹی کلکٹر مقرر کر دیا جس سے ترقی کر کے وہ بالآخر کلکٹر ہو گئے۔ اور ۱۹۳۳-۳۲ء میں وہ الہ آباد میں بحیثیت کلکٹر و حاکم ضلع تعینات تھے۔ اس زمانہ میں ہندوستانی کے لئے ایسے عہدہ جلیلہ پر پہنچنا کتنا اہم و دشوار تھا۔ اہل نظر سے پوشیدہ نہیں۔ برخلاف اس کے ان کے ساتھی اصفیہ حالات کی نامساعدت کا شکار ہو کر ہائی اسکول کے درجہ تک بھی نہ پہنچ سکے۔ اور بیس روپیہ ماہانہ پندرہ یلوے میں ٹائم کیپری کرنے پر مجبور ہوئے۔ تاہم یہ امر واقعہ ہے کہ قدرت نے اپنی فیض بخشی سے اصفیہ کے ذہن و دماغ کو جو بصیرت و توانائی اور جلال بخشی تھی وہ کتابی علم سے بے نیاز و بلند و بالا تھی۔ وقت اور حالات نے ساقہ دیا ہوتا تو اصفیہ اپنے دوست اور ساتھی سوہن لال سے کہیں زیادہ بلند مقام پر پہنچتے۔ یہ قدرت کی ستم ظریفی ہے کہ ۱۹۳۳-۳۲ء میں جب ڈاکٹر سوہن لال سر یو استوالہ آباد میں دو ہزار روپیہ ماہوار کے تنخواہ دار کلکٹر اور حاکم ضلع تھے۔ ان کے دوست اور ہم جماعت اصفیہ ہندوستانی اکیڈمی الہ آباد میں دوسروں پر رسالہ ہندوستانی ایڈیٹر۔ مگر جہاں تک فکر و نظر کا تعلق ہے۔ وہ کسی طرح ڈاکٹر سوہن لال سے کم صاحب نظر اور عالی دماغ نہ تھے۔ اور یہ امر واقعہ ہے کہ سوہن لال اصفیہ کو مثل اپنے بھائی کے عزیز رکھتے اور محبت کرتے تھے۔ راقم الحروف کو ڈاکٹر سوہن لال سے ملنے اور ان کے دماغ کے تعلقات کے اندازہ کرنے کا ذاتی طور پر اتفاق ہوا ہے۔ انھوں نے جارج ٹاؤن الہ آباد میں اپنی ذاتی کوٹھی بنائی تھی۔

کنور صاحب سے اصفہر کی ایسی مخلصانہ دوستی اور ان کے بچوں سے اصفہر کو اتنا انس و پیار تھا کہ انڈین پریس الہ آباد سے تعلق کے دوران انھوں نے بچوں کے لئے جو درسی کتابیں لکھی تھیں، ان میں کنور صاحب ہی کے بچوں کے گھر یلو ناموں سے سارے مکالمے تحریر کئے تھے اور اس بات کا ذکر خود اصفہر نے ان سے (کنور صاحب سے) کیا تھا۔ تب وہ اپنے بیٹے کرشن موہن (عرف لکن) کی شادی میں شرکت کی دعوت دینے خود اصفہر اور موہن لال کے پاس الہ آباد گئے تھے۔ اصفہر نے کہا تھا کہ درسی کتابوں میں ان بچوں کے نام اور مکالمے ان کی محبت کی یاد کو ہمیشہ تازہ رکھیں گے۔ اصفہر کی موضع شاہ پور والی مرحومہ بی بی کے بطن سے جو دو لڑکیاں پیدا ہوئی تھیں ان میں سے بڑی لڑکی کی شادی ۱۹۲۴ء کے لگ بھگ فیض آباد کے ڈاکٹر خادم حسین کے لڑکے محمد صدیق کے ساتھ ہو چکی تھی، جو انڈین پریس الہ آباد میں ملازم تھے۔ اور چھوٹی لڑکی کا عقداً غالباً پروفیسر رشید احمد صدیقی کے ذریعہ علی گڑھ یونیورسٹی کے ایک طالب علم عبدالحی عباسی ساکن ضلع ساگر صوبہ متوسط (مستعلم ایم۔ اے۔ ایل۔ ایل۔ بی) کے ساتھ تاریخ ۱۹۳۶ء میں اصفہر کی حیات میں ہو گیا تھا۔ صرف رخصتی کی رسم باقی تھی۔ جو اصفہر کے انتقال کے بعد ۱۹۳۶ء میں الہ آباد ہی سے انجام پائی۔

ہر چند کہ اصفہر کا دورے نوشی میرے ورود گوئدہ سے قبل ۱۹۱۲-۱۳ء میں حسب بیان کنور دشنو ناتھ صاحب ختم ہو چکا تھا، اور وہ اس سے تائب ہو کر ایک زاہد پاکباز کی زندگی بسر کر رہے تھے۔ اور ان کی پاکیزگی اور طہارت نفس میں نے روز افزوں ترقی ہی ہوتے دیکھی تھی۔ تاہم اپنے طویل قیام گوئدہ کے دوران میرے کان میں اصفہر کے مذکورہ بالا دور نشاط کی کچھ بھنگ ضرور پڑی تھی۔ قاضی شہر کی حیثیت سے نہ سہی، کو تو ال شہر کی

حیثیت سے ایسا ہونا ناگزیر تھا۔ میں نے اسے گذرا ہوا افسانہ سمجھ کر لائق اعتبار نہ سمجھا، اور اس مضمون میں اولاً میں نے ان کے اس دور زندگی کا ذکر کرنا ناپسند کیا تھا۔ مگر کنور صاحب کے قول و ہدایت کے ہو جب کہ سیرت نگار کا فرض ہے۔ وہ پوری یا نمداری سے زندگی کے روشن پہلوؤں کو پیش کرے تاکہ زندگی کی ارتقائی منزلوں کا سارا نقشہ سامنے آجائے، میں نے بادلِ ناخواستہ اپنے مضمون میں ضروری ترمیم کر کے ان کا تذکرہ شامل کیا ہے اور اپنے دوست کی ہدایت کی تعمیل کی ہے میرا فرض ہے کہ اسی ضمن میں اپنے کرم فرما جناب افتخار عظمیٰ (مرکز ادب جہانگیر آباد پبلشنگ ہاؤس) کی پیش کردہ روایت کا بھی ذکر کر دوں۔ جس کا اعادہ انھوں نے مجھ سے تکرار کے ساتھ کیا ہے۔ افتخار صاحب اوی ہیں کہ جگر صاحب نے کئی بار ان سے فرمایا تھا کہ "اصغر صاحب نے کمال کر دیا کہ وہ شراب بھی پیتے تھے اور اینوں بھی کھاتے تھے اور یہ دونوں چیزیں یک نعت اس طرح ترک کر دیں کہ پھر ان کو ہاتھ نہ لگایا۔" عظمیٰ صاحب نے کہا کہ جگر کے ایسے بیان کے ایک موقع پر ان کے میرٹھ کے دوست حکیم سیف صاحب بھی موجود تھے۔ یہ بھی کہ بعض احباب کی نظر میں اصغر کی شخصیت کے دو حقے ہیں۔ ایک حقہ وہ ہے جب وہ انحطاط و خرابات کے راستہ پر گامزن تھے، جس کی کچھ مہلک ان کے ابتدائی کلام میں بھی آگئی ہے۔ اور دوسرا حقہ وہ ہے جب انھوں نے جذبات میں پاکیزگی و ارتقاء پیدا کیا۔ مرزا احسان احمد نے نشاطِ روح کے دیباچہ میں کہا ہے کہ "اصغر صاحب نے اپنی ایک بیاض جلادی اور کہا کہ یہ سب خذف ریز سے تھے" یہ اشعار غالباً وہی تھے جو عہدِ میخواری میں کہے گئے تھے

مثلاً ۵ پھانسا ہے دل کو لفت چشم سیاہ میں

کاجل کی کوٹھری میں نظر بند کر گئے وغیرہ

ابھی حال میں ۱۱-۱۲ فروری کو میرے کرم فرما حضرت روش صدیقی سے، جو نہ صرف ایک بلند پایہ شاعر بلکہ ایک ثلثہ اور نہایت پاکیزہ خیال انسان ہیں۔ کانپور میں ملاقات ہوئی۔ میں نے اپنا یہ مضمون بہ نظر اصلاح انھیں دکھایا۔ انھوں نے بھی صفحہ کے اس دور زندگی کے صحت کے باب میں مجھے اطمینان دلاتے ہوئے فرمایا کہ اس بات کا اصفہر کے اکثر احباب کو علم ہے اور حجگرم مرحوم نے خود ان سے بھی اس کا ذکر کیا تھا۔

جہاں تک اصفہر کے حلقہ احباب کا تعلق ہے، میرے علم میں گونڈہ سے باہر والوں میں سب سے پہلے ان کا تعلق قاضی محمد حامد حسرت ایڈیٹر اخبار قیصر ہند و پیغام فیض آباد سے ہوا۔ اس کے بعد ان کا رابطہ شہلی اکاڈمی، عظیم گڑھ کے ارباب سے ہوا۔ جس میں زیادہ خصوصیت ان کو مولانا اقبال احمد سہیل اور مرزا احسان احمد سے رہی۔ یہ دونوں حضرات بلند پایہ نقاد، شاعر و ادیب تھے۔ حضرت سہیل کی شخصیت دنیائے ادب میں بہت بلند قامت تھی۔ اصفہر کے پہلے مجموعہ کلام نشاطِ روح کی علمی ترتیب و تدوین میں ان حضرات کا اور شہلی اکاڈمی کے اکابر کا بڑا دخل تھا۔ یوں تو اصفہر بڑے مشکل پسند تھے اور اپنے معمولی اشعار کو ہمیشہ خارج کر دیا کرتے تھے۔ تاہم یہ کہنا شاید غلط نہ ہو کہ اصفہر کے کلام کو رطب دیا جس سے پاک کر لے میں سہیل کا مشورہ بھی کسی حد تک شامل رہا۔

اصفہر کا پہلا مجموعہ کلام (نشاطِ روح) ان ہی حضرات کے زیر اہتمام اواخر ۱۹۵۲ء میں عظیم گڑھ سے شائع ہوا۔ یہ ایک حقیقت ہے کہ اعلیٰ تنقیدی سطح پر سب سے پہلے اصفہر کو دنیائے ادب سے روشناس کرانے والوں میں مولانا اقبال احمد سہیل اور مرزا احسان احمد ہیں 'نشاطِ روح' میں دونوں شخصیتوں کے تنقیدی مقالات نے دبستان لکھنؤ کے اکابر کو اصفہر کی طرف متوجہ کیا بعض نے اعتراض کا پہلو اختیار کیا، اور بعض نے معاندانہ روش

اختیار کی۔ ان کے مخالفین میں نیاز و اثر قابل ذکر تھے۔ ان کے اختلاف کی بحث و تجزیہ کا یہ محل نہیں۔ میری بصاعت اور موضوع دونوں سے یہ باہر بھی ہے۔ اسی کچھ کبیر احمد جالسی کے نام سے ایک مضمون جو "نشاط و روح اور سہیل" کے عنوان سے نگار نے ۱۹۵۹ء میں شائع کیا تھا، اس میں حضرت سہیلؒ کے بارے میں لکھا گیا ہے کہ اصغر کے کلام پر حضرت سہیلؒ نے اصلاح دی ہے اور ان کے کمزور استعارے کو قلم زد کر دیا ہے۔ دونوں دوستوں کے ذاتی تعلقات کے پیش نظر میری دانست میں یہ امر نہ حضرت سہیلؒ کے لئے موجب فخر و مباہات ہو سکتا ہے اور نہ اس سے اصغر کی عظمت و بلندی میں کوئی فرق آتا ہے، البتہ مضمون نگار کے طرز فکر کا یہ ضرور غماز ہے۔ افسوس یہ کہ انکشاف حضرت سہیلؒ کی زندگی میں نہیں کیا گیا۔ مجھے یقین ہے کہ وہ بھی اس انتساب اور اسکے پس پشت جو اسپرٹ کا رفرما ہے اس سے خوش نہ ہوتے اور اسے شایان دوستی نہ سمجھتے۔ شاید اسی وجہ سے کبیر احمد صاحب جالسی نے سہیلؒ کی حیات میں اس مضمون کے لکھنے پر توجہ نہیں فرمائی۔

فیض آباد، اور عظیم گڑھ کے احباب کے بعد بارہ بنکی، مکنو۔ علی گڑھ اور الہ آباد وغیرہ کے اکثر احباب سے اصغر کو خصوصیت تھی، جس میں علی گڑھ کے ایک بزرگ کو خاص امتیاز حاصل تھا یوں تو اصغر ایسے محبت کرنے والے بے ریا اور مخلص انسان تھے کہ جس کسی سے بھی ملتے خلوص و محبت سے ملتے اور ان کا ہر ملنے والا یہی سمجھتا کہ وہ اسے سرب سے زیادہ عزیز رکھتے ہیں۔ اس لئے ان کے احباب کی تفصیل بیان کرنا ممکن نہیں۔

اصغر نے مرتے رقت اپنی بیگم کو وصیت کی تھی کہ جگر سے نوشی ترک کر کے پاک زندگی اختیار کر لیں، تو وہ پھر ان سے عقد مناکحت کر لیں، چنانچہ یہی ہوا کہ اصغر کی وفات تھوڑے ہی دن بعد جگر کی زندگی میں ایک انقلاب عظیم آیا۔ وہ سے نوشی ترک کر کے سختی کے ساتھ پابند صوم و صلاۃ ہو گئے۔ اور اس طرح اصغر کی وصیت پر عمل کر کے انھوں

نے ۱۹۳۹ء میں خود اپنی بی بی (یعنی بیوہ اصغر) کو دوبارہ اپنے عقد مناکحت میں لیا۔ اور اب جگر کے انتقال کے بعد وہ بیوہ جگر کی حیثیت سے باقی و موجود ہیں۔ ان کی بڑی بہن، یعنی لاقہ بیگم اصغر باہر اپنے گھر میں جگر کے ساتھ زندگی بھر رہیں۔ ان پر بھی ۱۹۵۲ء میں نایب کا حملہ ہوا۔ سے وہ صاحب فراش ہو گئی تھیں۔ اور ماہ جون ۱۹۶۳ء میں گوندہ میں ان کا انتقال ہو گیا۔ اصغر کے سارے حاجی گلی میاں بھی حج بیت اللہ سے مشرف ہو کر راہی ملک بقا ہوئے۔

الغرض علم و حکمت، زہد و ریاضت، خلق و ایثار اور محبت کا سراپا مجسمہ اصغر اپنی تابندگی کے کچھ لازوال نقوش چھوڑ کر اس جہان فانی سے رخصت ہو گیا۔ اس نے اپنے نغمہ سرور زندگی سے روح انسانی کو تازگی، توانائی اور جلا بخشی، اور اپنے صنمیر کی روشنی سے نہ صرف خود گناہ و خسران کے قعر لذت سے نکل کر خیر و سلامتی کی راہ پر گامزن ہوا، بلکہ اس نے اپنے ایثار و قوت ایمانی سے خدا کے چند گم کردہ راہ بندوں کی زندگیوں کو بھی سنوارا اور آراستہ کیا۔

خدا رحمت کند این عاشقان پاک باطن را

اصغر کے چند خطوط (بنام رشید احمد) کے اقتباسات

۱۔ گوندہ / ۱ جولائی ۱۹۲۳ء

السلام علیکم! یہ معافی کی طلب ہے یا استحضال با بجز اب! مجھے نہیں معلوم کہ اشتداد و تحکم سے کبھی معافی طلب کی ہو گی۔ بھٹا کئی سال کی کتب و لکچر کی پیمیزی ادائیگی پر صحتیں، وہاں کی خرید و فروخت، غرضکہ اس قسم کی باتیں خط میں ہونگی، اس لئے کہ

خط ملفوف تھا، مگر اس میں صرف ایک بے کیف داستان کے سوا اور کچھ نہ تھا۔ طفلانہ
 بارجیت اگر واقعی بہت ضروری ہے تو یجئے میں لکھتا ہوں کہ "ہاں معاف ہے" اب
 تو نینی تال کے ADVENTURES شروع کیجئے۔ ایک مکان لینے کی تجویز ہو رہی ہے
 یہ مکان چک منڈی کے قریب مسجد سے ملا ہوا ہے۔ آپ آئیے گا تو دیکھئے گا۔

والسلام۔ احقر اصغر

۲۔ گوندہ / ۱۲ جولائی ۱۹۲۳ء

محبی! السلام علیکم۔ اب تک آپ کے خط کا جواب نہیں لکھ سکا۔ ایک
 طولانی کا جواب یقیناً طولانی ہی ہونا چاہیے۔ اس خیال سے روح خشک ہو رہی
 تھی۔ بارے آج خیال ہوا کہ بھئی خدا کا نام لے کر تم اپنا پوسٹ کارڈ تو نکالو۔ ورنہ
 اسی امید و بیم اور اسی امروز و فردا میں جھولتے وہ جاؤ گے۔ مہربانی کر کے اس کم توفیقی
 پر منہ نہ بنائیے گا۔ مجھ ایسے کاہل سے اتنا بھی مغتنامات سے ہے۔

نینی تال کی سیزی اور آپ کی تفریحوں کے حالات معلوم ہوئے۔ امید ہے کہ
 اب صحت پر کافی اثر پڑا ہوگا۔ دیکھئے وہاں سے واپسی کے بعد میں نہ کراہنے کی آواز
 سنوں، اور نہ چہرے پر خشکی و اضمحلال دیکھوں۔

ہاں! میں نے سنا ہے کہ نینی تال میں عمدہ و نفیس چھڑیوں کے علاوہ کوئی
 مخصوص ایسی لکڑی بھی ملتی ہے جس کا خاصہ ہے کہ جس مکان میں ہو، اس میں سانپ
 نہیں آتے، یہ کہاں تک صحیح ہے؟ اگر اس میں کچھ اصلیت ہو تو میرے لئے ضرور لائیے گا
 اسلئے کہ میں سانپ سے بہت ڈرتا ہوں اور مجھے اپنی اس تاریک خیالی پر مطلق شرم نہیں

کہ میں اسے ایک آسیب ہی سمجھتا ہوں۔

ایک تازہ واقعہ جو میرے متعلق ہے اسے البتہ سن لیجئے! وہ یہ کہ میں نے جس مکان کا تذکرہ آپ کو لکھا تھا، آج میں نے اسے خرید لیا ہے۔ اس وقت کہ یہ کارڈ آپ کو لکھ رہا ہوں، چودھری حامد حسین صاحب اُس کی رجسٹری کرانے کچھری گئے ٹوٹے ہیں۔ یہ مکان چک منڈی میں مسجد سے ملا ہوا، اعلیٰ کے درخت تلے واقع ہے۔ ایک صاحب نیاز علی نامی تھے، جو یہاں مقرر رجسٹری تھے، اور اب ان کا انتقال ہو گیا ہے۔ یہ مکان ان کا تھا۔ والسلام

احقر اصغر

۳۔ الہ آباد ۱۱ جولائی ۱۹۶۹ء

رشید صاحب! سلام مسنون

میں ۱۶ جون کو گونڈہ گیا۔ معقولیت و انسانیت نہیں تھی تو کم از کم ضرورت تو تھی ہی کہ آپ سے ملتا۔ مگر نہ مل سکا۔ میں نے ضلعدار صاحب کا ایک خط جو میرے نام آیا تھا آپ کے ملاحظہ یا مطالعہ (جو سمجھئے) کے لئے بھیج دیا تھا۔ اس کی پشت پر یہ بھی لکھ دیا تھا کہ براہ کرم اس پر توجہ فرمائیے۔ آج میان گلی پر لیٹان و بدحواس لہ آباد پہنچے۔ ان سے معلوم ہوا کہ باوجود آپ کی ہدایات اور ارشاد کی تعمیل کے اب تک اس معاملہ کا کوئی انسداد نہ ہو سکا۔ دران حالیکہ اگر آپ خفیف سی بھی اس پر توجہ فرمائیں تو سب کچھ ہو سکتا ہے۔ مجھے اس پر تعجب ہوا۔ حالانکہ اس عجائب راز عالم میں کیا چیز ممکن نہیں۔ تعجب کا کیا محل ہے؟ اسی کے ساتھ آپ کی سلامت رومی، تجربہ کاری اور

تعلیق احتیاط کی جانب خیال گیا تو پھر تعجب بالکل جاتا رہا۔ لیکن.....

بہر حال میں تو یہ قصہ سنتے سنتے لیک بار سخت تھنھلا اٹھا۔ اور جو کچھ بُرا بھلا ان کو کہہ سکتا تھا کہہ سن دیا۔ انھوں نے چاہا کہ میں گونڈہ میں پھر کسی کو لکھوں پڑھوں میں اس پر کسی طرح آمادہ نہیں ہوتا تھا۔ میں نے ان سے کہہ دیا کہ تم یہ سمجھ لو کہ میرے تمام بلنے والوں کا گونڈہ میں خاتمہ ہو گیا۔ یہ نہیں تو یوں سمجھو کہ میرے بلنے والوں کے نزدیک میرا خاتمہ ہو گیا۔ تم اب گھر جا کر اطمینان سے بیٹھو۔ اگر یہ سب آج نہیں ہوا ہے تو کل ہو کر رہے گا۔ خدا زندہ ہے اور وہ ہمیشہ زندہ رہے گا۔ اگلے پچھلے قصوں کو تو جانے دو، میرے دیکھتے دیکھتے دنیا میں عجیب سے عجیب واقعات ہو چکے ہیں بڑی بڑی مشکلیں لوگوں پر سے ہٹ گئی ہیں۔ اور بڑے بڑے ظالموں کو اس نے توڑ کر رکھ دیا ہے۔ اور یہ بھی نہ سہی تو بہر حال جب ایک دن مر جانا ہے تو چھوٹے چھوٹے دنیاوی مصائب کی ان کے سامنے حقیقت ہی کیا ہے۔ مگر میاں گلی کے ساتھ اور لوگ بھی سفارش دہنوائی کے لئے موجود ہیں۔ اس لئے مجبوراً آپ کو یہ خط لکھ رہا ہوں۔ لیکن میں نے کہہ دیا ہے کہ نیٹورانداز کا بار بار تقاضا میرے امکان سے باہر ہے۔ یہ اس موضوع و بحث پر میری آخری تحریر ہے۔ آئندہ کبھی اس بحث کو چھیرنے کی حماقت نہ کروں گا۔

احقر اصغر
والسلام

۲۱ اپریل ۱۹۳۱ء

ہندوستانی اکیڈمی الہ آباد

۴۔

رشید صاحب! السلام علیکم

ایک ضرورت ہے:

اکیڈمی کے کچھ لوگوں نے بندوق کے لائسنس کے لئے درخواستیں دیدیں۔ مجھ سے
بھی کہا گیا کہ

اک نالہ تو بھی پیشکش صبحوگاہ کو

چنانچہ میری بھی درخواست گذر گئی۔ اب اس سلسلہ میں ممکن ہے کہ گوندہ سے بھی میرے
لئے کچھ تحقیقات کی جائے۔۔۔۔ اس کے بعد آپ ہی کو بندوق کا بھی انتظام کرنا ہوگا۔
بقر عید انشا اللہ گوندہ ہی میں ہوگی۔ زبانی بہت سی باتیں کرنے کی ہیں۔۔۔

والسلام
احقر اصغر

۵۔ ہندوستانی اکیڈمی الہ آباد۔ مئی ۱۹۳۴ء

بہت دنوں سے آپ کا کچھ حال نہیں معلوم ہوا۔ امید ہے بخیریت ہوں گے۔ میرا
بلڈ پریشر ابھی تک زیادہ بتایا جا رہا ہے۔ علاج ہو رہا ہے۔ لیکن بظاہر عام صحت خاصی
معلوم ہوتی ہے۔ ایک مطلع سنئے

کچھ اس انداز سے موجِ نسیم مشک بار آئی
کہ اپنے پیر میں سے آج مجھ کو بوئے یار آئی

احقر اصغر

۶۔ ہندوستانی اکیڈمی۔ الہ آباد ۳ نومبر ۱۹۳۶ء

(انتقال سے صرف چند دن پہلے)

مکرم اسلام مسنون

عنایت نامہ معہ دعوتی رقعہ کے موصول ہوا، جس کا شکر گزار ہوں۔

آپ نے سنا ہوگا کہ میں دسمبرہ کی تعطیلاتوں میں گونڈہ چلا گیا تھا۔ جس کا خمیازہ اب تک اٹھاتا رہا ہوں۔ وہاں بلڈ پریشر بہت بڑھ گیا۔ علاج ہو رہا ہے۔ اتفاق سے اسی تاریخ کو پرتا بگڈھ ہائی اسکول میں مشاعرہ تھا۔ کچھ لوگ آئے تھے اور مجھے اس کی صدارت پیش کر رہے تھے۔ یہاں میرا حال دیکھ کر مجبوراً واپس چلے گئے۔

میں اگر کسی طرح آسکتا تو بڑی خوشی سے اس تقریب میں شامل ہوتا۔ بہ صورت فی الحال میں سوا مبارک باد کے اور کیا عرض کر سکتا ہوں۔ امید ہے کہ معاف فرمائیے گا۔

احقر اصغر

۷۔ ہندوستانی اکیڈمی الہ آباد اور مئی ۱۹۳۶ء

مکرم اسلام مسنون۔

میاں سعید آپ کا دستی گرامی نامہ لے کر آئے تھے۔ میں نے جو حالت تھی ان سے کہہ دی تھی۔ تاہم احتیاطاً یہ کارڈ بھی لکھ رہا ہوں۔ میری طبیعت، سجد اللہ اب اچھی ہے۔ آج کل کام بہت زیادہ ہے۔ عذیم الفرصت ہوں۔ اس وجہ سے یہ کارڈ بھی دیر کر کے لکھ رہا ہوں۔ امید ہے معاف فرمائیے گا۔

احقر اصغر

۸۔ گونڈہ ۲۰ دسمبر ۱۹۳۶ء

مہربان من سلامت! آداب خادمانہ قبول فرمائیے۔ آنجناب کا خط عین انتظار میں موصول ہو کر کاشف حالات ہوا۔ اب تو اصغر با بوگزر ہی گئے۔ اب آپ

لوگوں کا سہارا ہے۔ بابو کی ایک لڑکی کی شادی کرنا ہے۔ اشد مالک ہے۔ ہمیشہ وغیرہ
کو ان کے ملنے والے نہیں آنے دے رہے ہیں۔ ہمارے بھائی و نینر ہمارے بچے بھی اس
وقت وہیں پر ہیں۔ بقیہ سب خیریت ہے۔

حاجی گلی۔ گونڈہ
(صفر مرحوم کے سالے)

۹۔ الہ آباد ۲۳ جولائی ۱۹۳۷ء

جناب رشید صاحب! السلام علیکم
اصغر مرحوم کے انتقال کے بعد چونکہ نور چشمی ننھی سلمہا (مرحوم کی صاحبزادی) کی
شادی کے لئے یہ تجویز ہوئی کہ الہ آباد ہی سے کی جائے۔ اور الہ آباد کے قیام کے لئے
ضرورت تھی کہ کوئی اپنا عزیز مرد بھی ساتھ رہے۔ اور میں ملازمت سے سبکدوش
ہو چکا تھا۔ لہذا میں مرحوم کے متعلقین کے ساتھ الہ آباد میں ہوں۔ سب لوگ گونڈہ
میں رہ کر ۱۶ جولائی کو الہ آباد آئے ہوئے ہیں۔ عقد نکاح سادہ طور پر مارچ میں ہو گیا
تھا۔ مرحوم کی حیات میں۔ کھورنی ضلع ساگر میں نسبت ٹھہری تھی۔ عبدالنحی عباسی جن
کے ساتھ عقد ہوا ہے علی گڑھ میں پڑھتے ہیں۔ ۱۰ سال ایم۔ اے۔ ایل۔ ایل۔ بی کا
امتحان دیا ہے۔ ان کے نام تین موضع زیندارہی کے ہیں۔ رخصتی آخر جولائی یا
شروع اگست میں ہوگی۔ اور ہم لوگ اسی ضرورت سے الہ آباد آئے ہوئے ہیں۔ یہاں
سے تعین تاریخ کی ابھی کوئی اطلاع نہیں آئی۔ جس کا انتظار ہے۔ مرحوم کے انتقال
کے بعد معلوم ہوا ہے کہ آپ کے دو تین خط گونڈہ آئے۔ لیکن چونکہ ہم سب لوگ یہاں

تھے۔ خط نہیں ملے۔ صرف ان کی آمد کی اطلاع ملی۔ اور پتہ نہ معلوم ہونے کی وجہ سے
 آپ کو خط نہیں لکھا جاسکا۔ تاریخ مقرر ہونے پر آپ کو پھر اطلاع دی جائے گی۔
 ان خصوصی تعلقات کی بنا پر جو آپ کو مرحوم کے ساتھ تھے آپ کو یہ بتانے کی ضرورت
 نہیں کہ مرحوم کی حیات میں شاید کسی وجہ سے آپ شریک نہ ہو سکتے لیکن اب آپ
 کی ذمہ داری بہت اہم ہو گئی ہے۔ اور اس موقع پر ضرور بجز شریک ہو کر
 ہم لوگوں کا ہاتھ بٹائیے۔ نور چشمی ننھی سلیمہ اور اہلیہ اصغر صاحب سب کو دعا
 و سلام کہتی ہیں۔

نیاز مند (چودھری) حامد حسین ازالہ آباد

بلوینڈ ٹر ہاؤس۔ مکان اصغر مرحوم

(اصغر صاحب کے عزیز)

اصغر گوندوی

رشتید احمد صدیقی

انداز ہیں جذبِ اس میں سب شمعِ شبستاں کے
اک حسن کی دنیا ہے خاکستر پر روانہ

(اصغر گوندوی)

دنیا کی بھلی یا بُری باتیں دنیا کے بھلے یا بُرے لوگوں سے ثابت ہوتی
ہوں یا نہیں سمجھ میں اسی طرح آتی ہیں۔ ماں باپ، بھائی بہن، احباب سب کی
محبت میری سمجھ میں تو اپنے ہی ماں باپ بھائی بہن اور دوستوں کی محبت سے آئی۔
اصغر صاحب مرحوم میں جو خوبیاں تھیں۔ ممکن ہی نہیں یقین ہے دوسروں میں بھی ہوں
گی لیکن مجھے وہ خوبیاں اس لئے زیادہ عزیز ہیں کہ وہ اصغر صاحب کی خوبیاں
تھیں جن کی ذات نے اُن کو عزیز تر و گرامی بنا دیا تھا۔

مرحوم سے پہلی ملاقات ۱۹۲۵ء کے جاڑوں میں مدرسہ العلوم بیچاس سالہ جوہلی

کے موقع پر علی گڑھ میں ہوئی۔ عجیب اتفاق ہے کہ مولانا اقبال احمد سہیل ام ایے ال ال بی (علیگ)

ہی کے توسل سے ہوئی جنہوں نے ذاکر صاحب سے میری پہلی ملاقات ۱۹۱۵ء میں کرانی تھی
 اُس وقت میں اصغر صاحب کی ذات یا کلام دونوں سے نا آشنا تھا۔ مولانا سے البتہ
 پرانی یادداشت تھی۔ رات کے آٹھ بجے تھے۔ مولانا اور اصغر صاحب ساتھ ہی مکان پر
 تشریف لائے۔ میں گھر میں تھا سہیل صاحب کی اطلاع ہوئی تو بے اختیار باہر آیا
 اور بہت سے غیر ذمہ دارانہ فقرے کچھ ادھورے کچھ پورے ورد زبان کرتا آیا اس لئے
 کہ میں نے سہیل صاحب جیسا بے پناہ برجستہ گو اور دقیقہ سنجاب تک نہیں دیکھا تھا۔
 وہ عالمانہ نکتوں اور مجلسی فقروں کو اس لطف کے ساتھ ایک دوسرے میں سموتے آئے
 بر محل و مسلسل چیت کرتے چلے جاتے ہیں کہ طبیعت عیش عشق کر جاتی ہے۔ کچھ کہنے والا ہی
 تھا کہ ایک صاحب نظر آئے کمرہ چھوٹا تھا دروازے بند روشنی مدھم کچھ ایسا محسوس
 ہوا جیسے اجنبی کے قدم و قامت کے مقابلہ میں کمرہ کی وسعتیں بھٹک رہی تھیں۔
 دراز قد بھرا بھرا جسم سمٹھری و خوش قطع پوشاک سر پر پٹے سٹول فریج کٹ ڈاڑھی
 اونچی لٹپی چہرہ پر اُجالا، آنکھوں میں خلوص کی گہرائی اور ذہانت کی شگفتگی، تیور
 میں شرافت متوسط عمر انداز میں خود اعتمادی و دل آسانی۔ دل نے گواہی دی کہ
 اچھے آدمی سے ملاقات ہوئی۔ یہ اصغر صاحب مرحوم تھے۔

اصغر صاحب کسی قدر جھکے ہوئے تھے جھکنا ایسا تھا جیسے کوئی بڑا آدمی بُرائی
 اور بھلمنا بہت سے جھک گیا ہو۔ یہ جھکا اعضا کا نہیں انداز کا تھا مسکرا نا ایسا جیسا
 کسی واقعہ پر نہیں مسکرا رہے ہیں بلکہ تبسم اُن کی شخصیت کا جز تھا اُن کے چہرے کی

لہ آج جبکہ ان سطور پر نظر ثانی کر رہا ہوں مولانا ہمیشہ کے لئے رخصت ہو چکے ہیں جب سے اب تک کیسے کیسے
 دوستوں اور عزیزوں کو مرحوم کہنا پڑا ہے۔ اس مرحوم سے اللہ بچائے یا نجات دلائے!

فضا ہی ایک مستقل شگفتگی تھی۔ مولانا سہیل سے میں بے تکلف ہی نہیں گستاخ بھی لکھا۔
 بوئے لٹو ایک انسان لایا ہوں کہا شکر ہے آپ نے محسوس تو کیا کہ آپ کے ساتھ کسی
 انسان کا وقتاً فوقتاً رہنا بہت ضروری ہے۔ بوئے لٹو، بوئے اصغر صاحب ہیں۔
 اصغر صاحب مسکرا کر آگے بڑھے اور بغلیں ہو گئے کچھ ایسا محسوس ہوا جیسے محبت اور
 مرحمت کے لمس نے مجھے کشش ثقل آزاد کر دیا ہو۔

مولانا سہیل نے اتنی فرصت عنایت سمجھی اور اپنے بندھے ہوئے بستر پر بیٹھ گئے
 پاس ہی لوٹا تھا اُسے اس طور پر اٹھالیا جیسے اُسے بیچنے والے تھے۔ مجھے اصغر صاحب
 کے بکس پر بیٹھنے کو کہا اور ابھی بیٹھنے کیا سنبھلنے بھی نہ پایا تھا کہ بوئے لٹو اصغر صاحب
 کا ایک شعر سناتا ہوں۔ ابھی شعر کی باری نہیں آئی تھی بوئے اصغر صاحب بس کسر یہ
 رہ گئی کہ ذاکر نہیں ہیں ورنہ دیکھتے کیا لطف آتا پھر ایک خاص ترنم سے پیشہ دروں
 کے نہیں بلکہ بھلے مانسوں کے ترنم میں پڑھا ہے

زند جو ظرف اٹھائے وہی ساغر بن جائے

جس جگہ بیٹھ کے پی لے وہی میخانہ بنے

سہیل شعر کے بڑے پارکھ ہیں۔ ذاکر صاحب اچھے شعر سن کر نئی اور اچھوتی دنیا میں بنا دینے
 میں کمال رکھتے ہیں۔ میں کسی میں نہیں لیکن اچھا شعر مجھ پر کچھ ایسا ہی اثر کرتا ہے جیسے
 اچھا کام کرنے سے خوشی ہوتی ہے۔ مطلب یہ کہ ٹھیک ٹھیک نہیں بتا سکتا کہ مجھ پر
 شعر کا کیا اثر ہوتا ہے یہ جو میں نے عرض کیا وہ محض مثال کے طور پر ہے۔ اور مثال پر
 کچھ بکھر رہے ہیں۔ دنیا میں سارا جھگڑا اس مثال کا سہارا لینے سے پیدا ہوا ہے۔

عرض کیا شعر بڑے مزے کا ہے بکس و بستر پر بیٹھ کر اور لوٹا لٹا میں لے کر

غارت نہ کیجئے۔ سب لوگ اطمینان سے بیٹھے، کھانا آیا مولانا نے فرمایا اصفیر صاحب
 ذرا روح نشاط تو نکالئے ان کو اشعار سنائیے عرض کیا مولانا جاڑا پڑ رہا ہے ،
 انگلیٹھی آتی ہے کھانا کھا کر چائے کا دور ہوگا۔ پھر جھوٹ سچ ملا یا جائے گا۔ آپ تو
 اشعار کا بیوپار کرتے ہیں اس سے اصفیر صاحب کی دنیا اور میری عاقبت خراب ہوتی
 ہے۔ آپ کا کیا نہ دنیا کے قابل نہ عقبی کا ڈرا ایک خاص انداز سے منہ پر ہاتھ رکھ کر کہنے
 دونوں پاؤں کھٹنوں سے موڑ کر کرسی پر بیٹھے ہی بیٹھے جھولا سا جھولنے لگے۔ یہ مولانا کے
 ”اہتہاج و اہتزاز“ کی خاص علامت ہے۔

ناظرین معاف فرمائیں۔ اہتہاج و اہتزاز ایسے الفاظ استعمال کرنے میں کبھی
 اور ضرورتاً ملتا ہوتا لیکن جب بھلے مانس اور سمجھدار موجود ہوں تو الفاظ کے بر محل دے تکلف
 استعمال کرنے میں ذوق کی تسکین ہوتی ہے۔ جاہلوں اور لیڈروں کے اس دور میں ذوق
 یا نازک مفہوم کو موزوں اور مکمل الفاظ سے ادا کرنے کو ترس گیا ابلہوتی کو کون سمجھائے
 کہ صاحب ذوق عربی فارسی یا کسی اور زبان کے الفاظ قابلیت کی نمائش یا تعصب
 کی بنا پر نہیں کرتے بلکہ مافی الصمیم کو فتح کرنے کے لئے کرتے ہیں عوام یا لیڈر کی سمجھ میں وہ
 لفظ نہ آئے تو وہ نہ جائیں۔ میں کب چاہتا ہوں کہ وہ جاہل بھی ہوں اور جو اہر پاروں
 سے کھیلنے بھی دیے جائیں۔ عوام کو خوش کرنا تو اب کی بات ضرور ہے لیکن کبھی تو ایسا ہو
 جب اپنا اور اپنوں کا جی اپنے طور پر خوش کر سکیں۔

سب لوگ اطمینان سے بیٹھے ایسے موقع پر اطمینان سے بیٹھنے کے معنی اپنے اپنے بستر
 پر محاف اور ڈھ کر لیٹ جانے اور جس کے جی میں جو آئے کہہ گزرنے کے ہیں، نہ قوم کے تباہ
 ہونے کی پردانہ زندگی کے فانی ہونے کا غم۔ آواز دہی اندر سے پان آگئے۔ انگلیٹھی سرد

ہونے لگی ملازم نے اور کوئلے لاکر ڈال دیے نہ اندر سے بلائے جانے کا خدشہ، نہ باہر سے کسی صاحب کے آنے کا خطرہ۔ نیند آئی سو گئے۔ جی چاہا سو گئے جی چاہا بستر ہی پر مولانا نے فرمایا اچھا اصغر صاحب روح نشاط تو نکالئے۔ مرحوم نے کہا اسکی ضرورت کیا ہے۔ آپ کو تو یونہی سب کچھ حفظ ہے میں نے کہا ذرا ٹھہریے۔ ابھی پہلا ہی شعر صحت سے نیچے نہیں اُترتا ہے۔ مولانا نے نہایت متانت سے فرمایا جلدی کیجئے ورنہ پھندہ لگنے کا اندیشہ ہے۔

عرض کیا آلاتِ ظرف تو اٹھالیا لیکن ابھی ساغر پینا باقی ہے۔ اور بعد پینے اور میخانہ بننے کا سوال آئے گا۔ دیکھنا یہ ہے کہ اصغر صاحب نے جو یہ شعر کہا ہے۔ اُسے وہ ہماری دُنیا میں آباد بھی کر سکتے ہیں کہ نہیں۔ متاعِ کفناں مسلم لیکن دام تو مہر ہی کے بازار میں لگیں گے دیکھنا یہ ہے کہ جہاں میرے آپ جیسے ناکفنی موجود ہوں وہاں اصغر صاحب ساغر میخانہ کی فضا بھی پیدا کر سکتے ہیں یا نہیں۔ اصغر صاحب ہنس پڑے، کہنے لگے، شاعر تو شرافت و شہامت کا اعلان کرتا ہے مسجدِ میخانہ کی کیا کمی، کمی تو رندوں کی ہے۔ عرض کیا صحیح فرمایا، لیکن یہ تو بتائیے سہیل صاحب کے بارے میں کیا رائے ہے۔ کہنے لگے ان کی نہ پوچھئے تمام عمر میخانے میں نکلے تو محتسب بن گئے۔ میں نے کہا محتسب ہی نہیں گواہ سرکاری بھی، علی گڑھ سے باہر ان کا یہ حشر ہوا، نکالے گئے ہوتے تو یقیناً رند ہوتے۔

دوسرے دن اصغر صاحب نے نشاطِ روح کا ایک نسخہ بڑی محبت سے دیا کئی دن بعد مرحوم نے پوچھا آپ نے کتاب کا مطالعہ بھی کیا، عرض کیا اصغر صاحب اس وقت مولانا سہیل موجود نہیں ہیں۔ آپ خود کچھ متفرق اشعار سنائیے۔ یہ شخص بلائے بے درماں ہے۔ شعر سے لطف اٹھانے نہیں دیتا۔ سوچنے کے چکر میں ڈال دیتا ہے۔ وہ دیکھنے احاطے کے پھاٹک پر کسی بڑا نقش سے اُلجھا ہوا ہے۔ یقیناً اُس سے وہ باتیں کر رہا

ہوگا جو فلاطون واسطو سے کرنی چاہیے تھیں۔ اصغر صاحب نے فرمایا متفرق اشعار نہ
سناؤں گا پوری غزل سنئے شاعر کو اسی طرح سنا چاہیے۔ تصور سے ہمکنار ہوئیے تصویر لکھ
کر کیا کیجئے گا۔ پھر یہ غزل سنائی، کیسا نرم پر تمکین و گوارا لہجہ تھا۔

گلوں کی جلوہ گری مہر و مہ کی بوا بے سببی
گذر گئی تیرے مستوں پہ وہ بھی تیرہ شبی
یہ زندگی ہے یہی اصل علم و حکمت ہے
فروغِ حسن سے تیرے چمک گئی ہر شے
مرثتِ عشق طلب اور حسن بے پایاں
وہیں سے عشق نے بھی شور مچا ڈالی ہیں
کشش نہ جاہم نگاریں کی پوچھ لے ساتی

تمام شعبہ ہائے طلسم بے سببی
نہ کہکشاں نہ ثریا نہ خوشہ عنبی
جمالِ دوست و شبِ ماہ و بادۂ عنبی
ادا و رسمِ جلالی و طرزِ بولہبی
حصولِ تشنہ لہی ہے شدید تشنہ لہی
جہاں سے تولے لیا خندہ ہائے زیر لہی
جھلک رہا ہے مرا آب و رنگِ تشنہ لہی

دس گیارہ سال ہوئے کہ ایسا بیمار پڑا کہ زندگی کی اُمید نہ رہی لکھنؤ میڈیکل
ہسپتال میں مدتوں صاحبِ فراموش رہا۔ اس زمانے میں اصغر صاحب الہ آباد میں تھے تقریباً
ہر اتوار کو ہسپتال کے بالا خانے پر اپنے کمرہ کے قریب ٹھیک نو بجے دن کو پاؤں کی ایک
خاص آہٹ سنتا۔ دروازہ کھلتا اصغر صاحب آہستہ آہستہ لیکن مستقل اور ہموار
قدموں سے کمرہ میں مسکراتے ہوئے داخل ہوتے اور ایسا معلوم ہوتا کہ کچھ دیکھ کر یا
محسوس کر کے خوش خبری سنار ہے ہیں، کرسی پر بیٹھ جاتے۔ مجھ سے تو کیا کسی اور سے بھی نہ
پوچھتے کہ کیسا ہوں یا کیا ہو رہا ہے۔ بات اس انداز سے کرتے جیسے مجھے دیکھنے کے لئے کوئی
مبا سفر کر کے نہیں آئے تھے بلکہ ہسپتال تک پہنچنے کے لئے آئے تھے۔ میری طرف بھی آنکلیے۔

باتیں ایسی چھیڑتے جن کا تعلق دُور دُور تک بھی مرض یا ہسپتال سے نہ ہوتا۔

اسی زمانے میں میرا ایک مضمون شیطان کی آنت شائع ہوا تھا۔ پوچھا اصغر صاحب یہ آپ ہر مفتی الہ آباد سے یہاں کیوں آتے ہیں اور زحمت وزیر باری اٹھاتے ہیں۔ کچھ سوچا پھر مسکرا کر بولے۔ شیطان کی آنت کھینچ لاتی ہے۔ میں نے کہا فرشتوں کو بھی! فرمایا فرشتہ کو شیطان ہو جاتے بھی تو آپ نے سنا ہوگا۔ عرض کیا تکلیف نہ ہو تو کچھ سنائیے۔ اصغر صاحب میری اس (غالباً غیر متوقع) فرمائش پر بہت مسرور ہوئے اور یہ غزل بڑے لطف سے سنائیے

سرگرم تجلی ہو اے جلوہ جانا نہ	اُڑ جائے دھواں بن کر کعبہ ہو یا بت خانہ
یہ دین وہ دنیا ہے یہ کعبہ وہ بت خانہ	اک اور قدم بڑھ کر اے ہمت مردانہ
قربان تیرے میکش ہاں اے نگہ ساقی	تو صورتِ مستی ہے تو معنی ہے خانہ
اب تک نہیں دیکھا ہے کیا اُس اُرخ خنداں کو	اک تارِ شماعی سے سمجھا ہے جو پروانہ
مانا کہ بہت کچھ ہے یہ گرمیِ حسنِ شمع	اس سے بھی زیادہ ہے سوزِ غمِ پروانہ
زاہد کو تعجب ہے صوفی کو تحیر ہے	صدرِ شکِ طریقت ہے یہ لغزشِ مستانہ
اک قطرہِ شبنم پر خورشید ہے عکس آرا	یہ نیستی دہستی افسانہ ہے افسانہ
انداز ہیں جذب اس میں سب شمعِ شبتان کے	اک حسن کی دُنیا ہے خاکِ سیرِ پروانہ

گھنٹہ دو گھنٹہ بیٹھ کر واپس جاتے وہ بھی اس طرح جیسے رخصت نہیں ہو رہے بلکہ یوں ہی باہر جا رہے ہیں۔ صحت یاب ہو کر واپس آ گیا تو ایک عرصہ کے بعد معلوم نہیں کس سلسلہ میں پوچھا کیوں اصغر صاحب آپ ہسپتال میں مجھے دیکھنے آتے تو آپ پر ایک شگفتگی کیوں طاری رہتی، میں نے آپ کو اخلاقاً بھی کبھی فکر مند نہ پایا، کیا

میری بہت افزائی مقصود تھی۔ بولے بالکل نہیں، اچھا سنئے ایک لطیفہ سنا تا ہوں :-
 ایک دن ہندوستانی اکیڈمی سے مکان واپس آ رہا تھا..... صاحب
 راستے میں ملے اور نہایت غم ناک ٹیپہ میں بولے اصغر صاحب بڑے افسوس کی بات
 ہے رشید صاحب کا انتقال ہو گیا، ایسے تھے، ویسے تھے۔ میں سن کر مہنس پڑا اور
 بولا حضرت حواس کی باتیں کچھ انتقال کرنا کیسا۔ میں جانتا ہوں وہ زندہ ہیں اور
 تندرست ہو کر رہیں گے۔ انھوں نے مجھے بد حواس یا بے وقوف سمجھا اور لگے اپنی خبر
 کے موثق ذرائع بتانے گنانے میں نے کہا یہ سب صحیح لیکن میں ہر جفتے دیکھ آتا ہوں،
 ان کی پیشانی پر نہایت جلی نقوش میں حیات لکھی ہوئی ہے، وہ نہ مانے، میں نے کہا
 آپ نہیں مانتے تو آئیے تار دے کر دریافت کر لیں۔ چنانچہ ایسا ہی کیا گیا اور خبر غلط نکلی
 واقعہ یہ ہے کہ جب لکھنؤ پہنچ کر آپ کو دیکھتا تو فوراً یہ نظر آتا کہ زندگی اپنی پوری
 تابش و تازگی کے ساتھ موجود ہے اور میں سرور و مطمئن ہو جاتا۔

دس بارہ سال تک اصغر مرحوم کا ساتھ رہا۔ انھیں میں نے ہر حال میں دیکھا،
 اور ہمیشہ اصغر صاحب ہی پایا، یہ محض اتفاق تھا کہ وہ شاعر بھی تھے، شاعر نہ ہوتے
 جب بھی ان کی شرف یا شہرت میں فرق نہ آتا۔ وہ جس موقع یا ماحول میں ہوتے ممتاز و محبوب
 رہتے وہ کچھ عالم متبحر نہ تھے لیکن اردو کے بہت سے شعراء سے کہیں زیادہ ذی استعداد
 و ذی علم تھے، بڑی رسا طبیعت تھی۔ نئے نئے اور پیچیدہ علمی مسائل کی تہہ تک اس
 سہولت اور صفائی سے پہنچ جاتے کہ کسی کو شبہ بھی نہ ہوتا کہ اس مرحلہ سے ان کا یہ سابقہ
 پہلی بار پڑا تھا۔ انگریزی کی خواندگی کچھ زیادہ نہ تھی اور نہ فن تنقید کے جدید اصولوں سے

آشنا تھے لیکن ہندوستانی اکیڈمی کے مشیر ادبی کی حیثیت سے ان امور سے سابقہ پڑا تو ان کے قلم سے نہایت متوازن، مستند و بے لوث تنقیدیں نکلیں اور ترجمہ تو ایسا کرتے کہ انرا اصل کا دھوکا ہوتا، بچے مسلمان اور مشرقی تھے۔ میں نے بڑے بڑے مغرب مآبوں کو اصغر صاحب کی بصیرت اور ہمہ جہت شخصیت کا معترف پایا، اردو میں عام نثر نگاروں کے برخلاف وہ اپنی تحریر میں زور، رنگینی اور وزن پیدا کرنے کے لئے مستحضر و زوردار سے کام نہیں لیتے تھے۔ اردو کے بعض مستند اہل قلم بھی الف لیلا کے یکبارہ سے ملتے جلتے ہیں۔ بات اتنی معمولی ہو گی کہ اُسے نہ بھی کہیں تو ہرج نہیں۔ لکھیں اس طرح جیسے دواؤں کا اشتہار لکھ رہے ہیں۔ ہندو مارے ڈالتا ہے۔ یا محبوبہ بھاگ گئی ہے، مرحوم تحریر و تقریر دونوں میں حفظ مراتب ملحوظ رکھتے۔ انڈین پریس الہ آباد کی فرمائش پر انھوں نے "تحفوں" کا ایک سلسلہ پتھوں کے لئے تصنیف کیا۔ جس میں مختلف ممالک کے حالات سے بچوں کو بڑے دل نشیں انداز سے روشناس کرایا ہے کچھ دنوں لاہور کے ادبی مرکز میں علمی خدمات انجام دیں۔ منتخبات کے بعض سلسلے اصغر صاحب ہی کے مرتب کئے ہوئے ہیں اور بڑے مستند و رقیح سمجھے جاتے ہیں۔

مرحوم نے ایک مستقل تصنیف "اردو کی ذمہ داری تاریخ" شروع کی تھی، کئی سو صفحات کا مسودہ ان کے کاغذات میں اب تک موجود ہے لیکن اوراق اتنے بوسیدہ اور کڈھڑ ہو گئے ہیں اور حواشی اس کثرت سے لکھے ہیں کہ ان کا مرتب کرنا تقریباً ناممکن ہے۔

آمدنی بہت کم تھی، لیکن کبھی تنگ دستی کا شاک نہ پایا۔ اہل خراج تھا۔ اچھا پہنتے تھے، اُس سے اچھا کھاتے تھے، اپنی حیثیت سے زیادہ مزارات کرتے تھے

اُن سے دس گنی آمدنی والوں کو بھی میں نے اُن جیسا رکھ رکھا اور کھنے والا نہیں پایا
 اُن کے جسم پر یا گھر میں کوئی چیز ایسی نہیں دیکھی گئی جس سے شبہ بھی ہو سکتا کہ
 محض شوق پورا کرنے کی خاطر دوسرے یا تیسرے درجے کے بدل پر اکتفا کیا ہے اُن
 کی ہر چیز میں ذوق و سلیقہ کی شہادت ملتی تھی، آج تک میلے اور پیوند لگے لباس
 میں نہیں دیکھے گئے۔ گفتگو میں رکیا یا نحیف فقرے زبان سے نہیں نکالتے۔ گفتگو
 آہستہ کرتے، مسکرا کر کرتے، لہجہ ہمیشہ نرم پُر وقار یا متکلفہ ہوتا۔ میں نے اُن کو کبھی
 مایوس، مضحل یا مضطرب نہ پایا۔ اُن کے ملنے والے مختلف یا متضاد مشرب کے
 لوگ بھی تھے۔ لیکن وہ گفتگو اس انداز سے کرتے کہ اپنی وضع بھی ہاتھ سے نہ جاتی،
 اور دوسرا بھی مایوس یا منعض نہ ہوتا۔

الہ آباد میں پہلے پہل اُکھوں نے کڑھ میں ایک مکان دوکانوں کے ذیل میں
 کپ سڑک لے لیا تھا۔ بیٹھک میں براق چاندنی کافرشتین چارکا و تکیے الماریوں
 پر روغن دیوار پر قلعی ملنے گیا تو پوچھا، کیوں مکان ملنے میں تو دشواری نہیں ہوئی
 میں نے کہا جی نہیں البتہ ذرا شبہ ضرور ہوا کہ آپ کا مکان ہے یا اجمل خاں کا مطب
 خدا کے لئے اس جگہ کو چھوڑیے۔ لوگ بیٹھے ہوں تو شبہ ہو کہ یا تو مخصوص امراض
 کے مریض جمع ہیں یا آپ خاص قسم کے پیر ہیں، گھورے پر چوکا لگانے سے فائدہ؟
 تعجب ہے اس پاس کے دوکانداروں نے آپ پر اب تک حملہ کیوں نہیں کر دیا۔
 اگر جلد چھوڑنا ممکن نہ ہو تو ہومیوپیتھک دواؤں کا کاروبار کیوں نہ شروع کر دیجئے
 ہنس پرٹے فرمایا یاات ٹھیک ہی مجھے صفائی بہت پسند ہے لیکن معلوم نہیں کیوں
 جب آتا تو بیک نظریہ صفائی خود مجھے کھٹکتی تھی۔ بازار میں کوئی چیز نئی آتی تو اُسے

فورا خریدتے، دوستوں کو دکھائی کوئی پسند کر لیتا تو اسی کو نذر کر دیتے۔ ایک دفعہ مراد آباد سے نہایت باریک اور نازک نقشے کی سیلی لائے، راستہ میں میرے ہاں ٹھہر گئے، سیلی دکھائی، پوچھا کہنے کیسی ہے، میں نے کہا عشوہ ہے عشوہ۔ "فتوحات" میں سے ہے یا خریدی ہے؟ بولے جی نہیں، فتوحات کا یہاں کہاں گذر، میں نہ ملتا نہ انگریز۔ خوشی تو خریدنے کی ہوتی ہے۔ میں نے پوچھا کیا قیمت دی، کہنے لگے واہ پندرہ کی بھی کوئی قیمت ہوتی ہے، سنا نہیں صغ جو کچھ کہا کہ ترا حسن ہو گیا محدود!

بس یہ آپ کی نذر ہے، وہ سیلی اب تک میرے پاس ہے۔ بچوں کے گھر میں اسکی صورت مسخ ہو گئی ہے۔ کبھی نظر آجاتی ہے تو اُسے منجواتا ہوں اسی میں کھانا منگا کر کھاتا ہوں، رنگ آمیزیاں غائب ہو چکی ہیں، نقوش دھندلے ہو گئے ہیں۔ میں حافظہ کا کچا ہوں، لیکن تاثرات دیر تک قائم رہتے ہیں۔ ان ٹٹے ہوئے نقوش میں اصغر صاحب کی یاد تازہ ہو جاتی ہے اور جاننے والے جانتے ہیں بچھڑے ہوئے دوست کی یاد تازہ ہو جاتی ہے تو اگلے پچھلے زمانے کے مسیحائی پردوں پر رنگ و آہنک، خرد خال، رعنائی و زیبائی کے کیسے کیسے حزمین و حسین نقشے بن بن کر ٹٹے ہیں اور مٹ مٹ کر بنتے ہیں۔

کھانے پلانے کے بڑے شوقین تھے، میں آنے والا ہوتا تو عجیب عجیب اہتمام کرتے مرحوم کا انتقال فوج میں ہوا۔ پہلا حملہ سمنے کو سہرہ گئے مگر ہاتھ پاؤں کمزور ہو گئے تھے، پاؤں مشکل سے ہموار پڑتے۔ آخر میں الہ آباد کے سینٹ ہال کے سامنے بلوڈیر کے احاطہ میں ایک مکان کرایہ پر لے لیا تھا، مکان کے احاطے کے پھاٹک

تک ایک طویل راستہ تقریباً پون فرلانگ لمبا چلا گیا تھا۔ میرا الہ آباد پہنچنے کا
 وقت متعین تھا۔ ہمیشہ انتظار میں اٹھیں اس طویل سڑک پر ٹہلتے پایا۔ اس میں
 کبھی فرق نہ آیا۔ پہلے چپت آڑا پا جامہ پہنتے تھے، بیماری کے بعد چوڑی مہریوں کا
 پہننے لگے تھے۔ لمبا پھنسی آستینوں کا کرتہ۔ سر پر سپر ٹوپی۔ ایک ہاتھ میں پافوں
 کی ڈبیہ بٹوا، دوسرے میں مختلف اقسام کے سگار، سگریٹوں کے ڈبے۔ آہستہ
 آہستہ سر جھکائے قدم سلنھالتے، ٹہلتے ہوتے آتا دیکھ کر باغ باغ ہو جاتے ہائے
 اُن کا باغ باغ ہونا !

زبان سے مرحبا یا مبارک سلامت کچھ نہ کہتے۔ البتہ آنکھوں میں خوشی کی
 چمک ایسی ہوتی کہ قلب میں اُترتی معلوم ہوتی ہے۔ لبوں پر مسکراہٹ اور باتوں
 میں شادمانی کی وہ گھلاوٹ کہ بیان سے باہر ہے۔ خوشی کا اظہار اپنے کسی ارادہ
 یا اشارہ تک سے نہ ہونے دیتے لیکن سر سے پاؤں تک شگفتہ و زمزمہ سنج معلوم
 ہوتے۔

باتیں کھوڑی بہت اب تک یاد ہیں۔ کہتے، جب سے بیمار پڑا ہوا ہوں
 ذرا عیاش ہو گیا ہوں۔ ہر طرح کے پان تمباکو فراہم رکھتا ہوں، یہ دیکھنے ہر مارک کا
 سگریٹ ہے۔ ہر ایک کارنگ جدا ہے۔ ان میں وہی لطف آتا ہے جو مخصوص اجباب
 کی صحبتوں میں آتا ہے۔ اسی قسم کی باتیں کرتے کرتے مکان پہنچتے۔ نوکر کو آواز
 دیتے، ناشتہ لاؤ۔ فرماتے یہ لیجئے میں نے ہارلکس مالٹڈ ملک شروع کر دیا ہے۔
 یہ اوولٹین کا کلاس ہے۔ یہ فورس ہے اور وہاں آپ نے کیونٹر مکھن کھائے ہیں۔
 ذرا یہ پولس بھی ملاحظہ فرما لیجئے۔ غرض ہر چیز بڑے شوق و لطف سے پیش کرتے

بھر کہتے ناشتہ کر لیجئے، وہ بھی حاضر کیا جائے گا۔ مدتوں سے بانگ احتجاج دے رہا تھا۔ میں نے کہہ دیا عقادن قریب ہیں آج اسے آپ دسترخوان پر چاروں شانے چت پائیں گے، یہ مرغِ مسلم کا عنوان تھا۔

اور ہاں یہ پان لکھنؤ کا ہے، آپ علی گڑھ کے پاؤں کا پرو پیگنڈا کرتے رہتے ہیں، آج لکھنؤ اور بنارس کا مقابلہ کرنا ہوگا۔ یہ برقی قوام ہے، وہ زعفرانی پتی ہے اور ہاں (نوکر کو آواز دے کر) ذرا وہ گولیاں تو لانا حکیم... صاحب نے دی ہیں۔ کہتے تھے اُن کے مورثِ اعلیٰ نے شاہانِ اودھ کے لئے بڑے اہتمام سے اس کا نسخہ تیار کرایا تھا اس کا نام "آبرو کا ودھ" ہے اسے ضرور چکھئے، میں نے کہا ٹھیک ہے۔ لیکن اس سے علی گڑھ کی آبرو پر کیا اثر پڑے گا۔ کہنے لگے، لیتے جائیے جس کی آبرو خطرے میں دیکھئے گا دے دیجئے گا۔

یہ سب کچھ تھا لیکن خوب سمجھتا تھا کہ یہ سارا اہتمام اور لطفِ بیان میرے لئے تھا جو چیزیں اور جو باتیں مجھے پسند تھیں انھیں کو بڑھا چڑھا کر کے اپنی طرف سے پیش کر رہے تھے اور اس لطف و نزاکت سے کہ مجھے انکی حکمتِ علی کو فاش کرنے کی ہمت نہ ہوتی تھی۔ امرودوں کی فصل ہوتی تو اس کا ایک ٹوکرا ساتھ کر دینے کا کوئی نہ کوئی بہانہ کر دیتے۔ کبھی کہتے فلاں صاحب کو بھیجئے تھے۔ معلوم ہوا کہ وہ آجکل موجود نہیں ہیں، زیادہ تو میں نے رکھ لئے ہیں اور کچھ آپ لیتے جائیے۔ کبھی کہتے فلاں صاحب نے علی گڑھ میں فرمائش کی تھی، فخر پڑے انھیں بھی بھیج دیجئے گا۔ ایک بار متعلقین وطن سے علی گڑھ آ رہے تھے۔ راستہ میں چند گھنٹوں کے لئے الہ آباد میں اصرار صاحب کے وہاں ٹھہر گئے سب سے

چھوٹا بچہ احمد گود میں رکھا مرحوم کو بچہ کی شکل اور وضع قطع ایسی پسند آئی کہ
 کھٹیک دوپہر میں اسے گود میں لئے سنبھلتے لڑکھڑاتے پیدل اپنے ایک عزیز دوست
 کے وہاں پہنچے اصفہر صاحب کو اس طرح آتے دیکھ کر ان کے دوست اور
 گھر والوں کو بہت تعجب ہوا۔ سب کے سب دوڑ پڑے کیونکہ اصفہر صاحب کو ڈاکٹر
 نے چار پائی پر مسلسل لیٹے رہنے کی تاکید کی تھی، غذا بھی کم کر دی تھی۔ ہفتوں
 بعد چار پائی سے اٹھے تھے اس لئے بہت نحیف ہو گئے تھے۔ بہتر لوگوں نے
 سمجھایا اور نو کرنے مانگا۔ لیکن بچہ کو گود سے نہ اتارا۔ کھوڑی دیر بعد گود ہی
 میں لئے واپس ہوئے۔ شام تک اس کے ساتھ طرح طرح سے کھیلتے رہے حتیٰ کہ
 دودھ پینے کے لئے ماں تک جانے نہ دیا۔ کچھ دنوں بعد پوچھا کہ یہ آپ نے کیا کیا
 رکھا، بولے آپ تو دیکھ چکے ہو۔ دوست کا بچہ کتنا خوبصورت معصوم اور پیارا
 بچہ ہے۔ آپ یہ بھی جانتے ہیں کہ بیٹو سے مجھے کتنی الفت ہے اور اس کے والدین میرے
 کتنے سچے اور گہرے دوست ہیں۔ اس دن آپ کے متعلقین آئے تو میں نے احمد کو
 دیکھا آپ اندازہ نہیں کر سکتے اسے دیکھ کر میرے دل پر کیا اثر ہوا۔ بھول گیا کہ بیمار
 نحیف ہوں۔ دل میں ایک عجیب جذبہ پیدا ہوا کہ احمد بیٹو سے زیادہ دلکش اولاد
 پیارا ہے۔ بدحواسی تو دیکھئے میں نے بیٹو کے والدین سے بھی کہہ دیا کہ احمد نے بیٹو کو
 زیر کر دیا۔ چنانچہ جس فاتحانہ انداز کے ساتھ میں گیا تھا اس سے کہیں زیادہ فاتحانہ
 فخر و مباہات سے واپس آیا۔ احمد نے میری ایک کمی پوری کر دی۔ ایک بار خط
 آیا لکھا تھا۔ بلڈ پریشیا اور احمد کی محبت دونوں بڑھ رہے ہیں دیکھئے کیا انجام ہوا
 مجھے اچھے گلابوں کا بڑا شوق ہے مرحوم اسے جانتے تھے جب کبھی الہ آباد جاتا تو پتہ

لگائے ہوئے ہوتے کہ کہاں کہاں اچھے گلاب ہیں۔ اجنبی ہوتا تو اس سے رسم و
 راہ پیدا کرتے مجھے نئے جاتے اور گلاب پسند کراتے ایک بار ایسے ہی ایک جگہ
 مجھے لے گئے۔ سالک سے زیادہ خود ہر گلاب کی تعریف کرتے۔ گلاب یونہی سے تھے
 میں نے اخلاقاً ایک آدھ کی ٹوٹی ٹھوٹی تعریف بھی کر دی۔ اقصیٰ صاحب نے
 اُسے حاصل کرنے کے لئے ڈورے ڈالنے شروع کئے۔ میں نے موقع نکال چپکے
 سے کہہ دیا اقصیٰ صاحب فکر نہ کیجئے سب کے سب معمولی درجے کے ہیں مرحوم کو
 غیر معمولی مایوسی ہوئی واپسی پر پوچھا کہ یہ آپ چپ کیسے ہو گئے، کہنے لگے کہا
 کہوں ان گلابوں کے نادر ہونے اور اس شخص کے نامعقول ہونے کا بڑا شہرہ
 سنا تھا۔ گلابوں کے بارے میں تو آپ نے فیصلہ کر دیا، نامعقول ہونے کا حال
 مجھ سے پوچھئے۔ کم بخت کسی طرح رام ہی نہ ہوتا..... صاحب الہ آباد کے سب
 سے مقتدر آدمی کی معرفت اُسے قابو میں کیا گیا۔ اس کے ساتھ میں نے وقتاً
 وقتاً جتنا اخلاق برتا ہے، الہ آباد کا کوئی معقول و شریف آدمی برتنا گوارا
 نہ کرے گا۔ ٹھیک ہے ایسے نہیل آدمی کے گلاب کیونکر عمدہ ہو سکتے ہیں! پھر
 خود ہی ہنس پڑے۔

مجھ میں ایک بد عادت یہ ہے کہ کہیں جاؤں علی گڑھ سے آخری گاڑی
 سے روانہ ہوں گا اور کام ختم ہو جانے پر پہلی گاڑی سے واپس آ جاؤں گا مرحوم
 کی آخری علالت کے زمانے میں میرا جانا الہ آباد ہوا۔ صبح پہونچا شام کی گاڑی
 سے واپس ہونا چاہا۔ مرحوم چاہتے تھے کہ رات وہیں بسر کروں۔ ہزار ہزار طریقہ
 سے وقت ٹال دینے کی کوشش کرتے رہے۔ جب دیکھا کہ کام نہیں چلتا تو اصرار

کرنے لگے کہ چھٹی کا زمانہ ہے کوئی ہرج نہ ہو گا صبح چلے جائیے گا۔ میں ایسا بدبخت
کہ نہ مانا اور شام ہی کی گاری سے واپس چلا آیا۔

کیا خبر کہ یہ آخری ملاقات اور پہلا اور آخری ہی اصرار تھا۔ میرے انکار
پر ایسا معلوم ہوا جیسے مرحوم کے چہرے پر اداس پڑ گئی۔ لیکن کیا بتاؤں کس ضبط
و پامردی اور کس مرحمت سے فرمایا۔ تو پھر آپ کی خوشی، وہ سماں اب بھی نگاہوں
کے سامنے آجاتا ہے تو اوقات سے نفرت ہو جاتی ہے اور اپنے اوپر لعنت بھیجتا
ہوں۔ میں اس واقعہ کا تذکرہ نہ کرتا لیکن مرحوم کو میں نے جس طور پر اور جس
حالت میں شکستہ خاطر کیا تھا اس کی یاد اش میں اپنی اس شقاوت کا اعلان
ضروری سمجھتا ہوں۔ اس اعلان و اعتراف سے کبھی کبھی امید بندھتی ہے کہ شاید اپنے
نفس کی ملامت اور دوسروں کی لعنت کا ہدف بن کر کبھی اور کہیں اصغر صاحب مرحوم
کی روح کا سامنا کرنے کی ہمت ہو سکے۔

دو ہی ایک روز کے اندر تار آیا کہ اصغر صاحب نے رحلت فرمائی دوسرے
دن الہ آباد پہنچا۔ بلویڈ کار اسٹہ سونا تھا۔ طبیعت بے اختیار ہو گئی۔ خلوص و
محبت و مرحمت کا وہ پیکر مجسم ہمیشہ کے لئے رخصت ہو چکا تھا۔ ایسا معلوم ہوا کہ
جیسے زندگی کی بڑی مضبوط طناب ٹوٹ گئی۔ زندگی جو عبارت تھی دوست کی
محبت و شفقتگی سے اس میں ایک فلاں پیدا ہو گیا۔ ایسا خلا جس میں بیابانی پرستانی
ہواؤں اور گورستانی سناٹوں کے سوا کچھ اور نہ تھا۔ اب ہمہ تن شوق ہو کر میرا کون
انتظار کرے گا۔ میری تحریروں پر کس کو وجد آئے گا۔
اور کون اسے مسرت و فخر سے لوگوں کو دکھاتا سنا تا پھرے گا۔ کوئی مضمون

شائع ہوتا۔ سب سے پہلے اصغر صاحب کا سائنسی خط آتا۔ اصغر صاحب کی رحلت نے مضمون لکھنے کا دلولہ بڑی حد تک سرد کر دیا۔ میرے اچھے برے خیالات کا بیشتر حصہ مضمون لکھنے کے دوران میں بے سان و گمان معلوم نہیں کیوں اور کس طرح آتا ہے۔ جب کوئی اچھا خیال یا فقرہ ذہن میں آتا تو اس کی خوشی ہوتی کہ اصغر صاحب اس کی داد دیں گے۔ اور لکھو بہتر لکھو کی اُمنگ پیدا ہوتی۔ اب وہ بات نہیں بعض باتیں کہیں نہ کہیں اور کسی نہ کسی طور پر قلم سے ایسی بھی نکل جاتی ہیں جن کے بارے میں مجھے اندیشہ رہتا ہے کہ شاید اس کی ہتہ تک لوگ نہ پہنچیں یا پہنچنا گوارا نہ کریں۔ اصغر صاحب ہمیشہ اسے پا جاتے، داد دیتے اور ملاقات ہوتی تو سب سے پہلے اُسی پر گفتگو کرتے۔

اس واقعہ کے بیان کرنے سے یہ متصور نہیں کہ میں کوئی بڑا صاحبِ فکر ہوں یا لوگ میری بات نہیں سمجھتے تو کسی نعمت سے محروم رہ جاتے ہیں۔ ہرگز نہیں، شخصی تجربات یا تاثرات کے لئے غیر معمولی فراست یا علمیت لازمی نہیں ہے یہ تو ہر شخص کے بھید ہوتے ہیں جن سے وہ خود ہی زیادہ واقف ہوتا ہے۔

فالج کے حملے کے بعد سے ڈاکٹروں نے اُن پر بہت سی پابندیاں عائد کر دی تھیں جن پر وہ محض اس وجہ سے عامل رہتے تھے کہ ڈاکٹر کا حکم تھا ورنہ مرض کے انجام سے ڈرتے نہ تھے۔ غذا یا رہنے سہنے کے سلسلے میں جو پرہیز بتایا گیا تھا، اس میں عجیب لطافتیں پیدا کرنی تھیں۔ خون کا دباؤ بے حد تھا لیکن وہ قریب قریب بھلے چنگوں کی طرح رہتے تھے۔ ایک بار ڈاکٹر نے کہا خون کے اس دباؤ کے ہوتے ہوئے آپ کا زندہ رہنا بھی کرامت میں سے ہے۔ اصغر صاحب نے کہا بہت ممکن ہے موت

اسی سے واقع ہو لیکن زندہ رہنے کے اور ہی گڑھے ہیں۔ زندہ رہنے میں ارادہ کو بڑا
 دخل ہوتا ہے ہوش میں رہ کر تو مروں گا نہیں بے خبری میں آپ کا بس چلے تو
 موت سے نہپٹ لیجئے گا۔ ایسا ہی ہوا مرحوم رات کے کھانے پر دوستوں میں سے
 کسی کے ہاں مدعو تھے۔ سب لوگ مہنس بول رہے تھے کہ فایح کا شدید یک سخت
 حملہ ہوا اور چند گھنٹے مطلق بے خبری کے عالم میں رہ کر ہمیشگی میں مل گئے اصغر صاحب
 زندگی کے بہت سے لشیب و فہراز سے گزے تھے۔ طرح طرح کی صحبتیں دیکھی تھیں
 لیکن انھوں نے خود داری اور پاس وضع کا دامن ہاتھ سے نہ دیا۔ جیسا کہ پہلے
 کہہ چکا ہوں، ان کا شاعر ہونا، اتفاقی تھا۔ وہ کچھ ہوتے تو بھی اسی رنگ پر
 قائم رہتے۔ ان کی وفات کے بعد ان کے بہت سے ملنے والوں سے ملتا ہوا۔ قلندر،
 ارباب علم و فکر، صاحب باطن، اصحاب و دل، بکواسی و بے برہ، طالب علم،
 کاروباری لوگ ہر ایک کو ان کا قائل پایا۔ ان کے دشمن بھی کم نہ تھے۔ جنھوں نے
 مخالفت میں وہ سب کیا جو وہ کر سکتے تھے۔ لیکن اصغر صاحب کو گھٹیا کسی نے نہیں
 بتایا۔ ان کے جاننے پہچاننے والوں میں ایسے لوگ بھی تھے جو بڑے بڑے مناصب
 پر فائز تھے جن کی قابلیت اور شخصیت مسلم تھی وہ بھی بڑا لحاظ کرتے تھے مرحوم
 میں وہ بات نہ تھی جو ساحروں، فاتحوں میں ہوتی ہے کہ ان کے سامنے رہنے تو
 سب کچھ بعد میں کچھ نہیں۔ مرحوم تسخیر نہیں کرتے تھے بلکہ لوگ ان کو ہر حال میں عزیز
 رکھتے تھے۔ اور ان کی عزت کرتے تھے۔ ان کی ایک خاص طرح کی بڑائی تھی جس کا
 ہر بڑائی کو لحاظ رکھنا پڑا تھا۔ جامعہ ملیہ دہلی میں طرحی مشاعرہ تھا شعر خوانی اور
 شعر سرائی ہورہی تھی۔ اصغر صاحب کی باری آئی مرحوم کی آواز طبعاً پست تھی۔

شعر پڑھنے شروع کئے تو مجمع میں انتشار پیدا ہوا مرشد (ذاکر صاحب) پاس بیٹھے ہوئے تھے۔ یک بیک اصغر صاحب سے پرچہ لے کر اٹھ کھڑے ہوئے اور شعر سنانے شروع کر دیے۔ ایک شعر یاد رہ گیا ہے۔

زلا تسخیر کردم این جہاں مہر و انجم را

ز جوش بندگی پروردگائے کردہ ام پیدا

میں جانتا ہوں مرشد کا یہ اضطراری فصل کسی راز کی غمازی کر رہا تھا، اور مرشد کے اضطراری فعل کا کیا درجہ ہوتا ہے۔ ان کے چند ہی اضطراری آئینوں نے علی گڑھ کی آبرورکھی، اور جامعہ بنادیا اور مسلمانوں میں ایک نثر اور نثر کی طرح ڈالی۔ اصغر صاحب مشاعروں کے بالکل دلدادہ نہ تھے لیکن کہا کرتے تھے کہ طالب علموں کی دعوت رد کرنا گناہ ہے۔ ایک دفعہ فرمایا کہ ان میں بے راہ روی ضرور پیدا ہو گئی ہے۔ لیکن یہ تصور ہمارا ہے ہم میں نظر و فکر کی وہ گہرائی اور وسعت باقی نہیں ہی جو نثر اور نثر کی رہبری کر سکے جگر صاحب سے ان کے خاص تعلقات تھے وہ ان کی بے راہ روی سے گڑھتے تھے لیکن بڑی محبت کرتے تھے۔ جگر صاحب خود فراموشی کے عالم میں بھی اصغر صاحب کا بڑا پاس کرتے تھے۔ مرحوم اکثر جگر صاحب سے کہتے تھے کہ جو چاہا ہو کر لو آنا تم کو یہیں پڑے گا۔ جگر صاحب ایسے عینور عزت پسند قانع اور سادہ مزاج شاعر کم دیکھنے میں آئے جن کو وہ اپنے نزدیک بزرگ یا بہتر سمجھتے ہیں۔ اس کا لحاظ اس طرح کرتے ہیں کہ جیسے پرانے زمانے میں چھوٹے اپنے بڑوں کا کرتے تھے بایں ہمہ جگر صاحب ایسا منہ پھٹ آدمی بھی کم ملے گا۔ جاہ و شہرت سے مرعوب ہونا جانتے ہی نہیں اپنی اس افتاد طبع پر عجیب نرا کتیں پیدا کر دیں۔ اب تو خدا کے

فضل سے مدتوں سے عالم ہوش میں رہنے لگے ہیں اور کھپلی عادت یک قلم ترک کر دیا
 ہے میں نے ان کو خود رفتگی کے عالم میں دیکھا ہے اور بڑے سے بڑے شاعر اور شخصیت
 کو سخت سست کہتے سنا۔ لیکن اصغر صاحب کا نام آتے ہی ان کو یا تو سائے میں آتے
 دیکھایا بے اختیار اس تک بار پایا اور جگر صاحب کا اب تو یہ عالم ہے کہ وہ اصغر صاحب
 کے مخصوص انداز و اطوار میں اپنے کو ڈھالنے کی کوشش کرتے ہیں اور اپنی بعض
 باتوں کو اصغر صاحب کے باطنی تصرف کا طفیل سمجھتے ہیں اور اس پر خوش ہوتے
 اور فخر کرتے ہیں۔ اصغر صاحب کے کلام پر ان کی زندگی ہی میں بعض تنقید نگاں
 نے سخت نکتہ چینیوں کیں۔ مرحوم کی نظر سے یہ سارے مضامین گزرے۔ لیکن میں
 نے آج تک ان کی زبان سے ناقدوں کو برا بھلا کہتے نہ سنا کہا کرتے تھے کہ ناقدوں
 کا درجہ بہت بلند ہے بشرطیکہ وہ مخلص اور سمجھدار ہوں خدا کا مفسر شاعر ہے اور
 شاعر کا مفسر نقاد ہوتا ہے۔ ایک دفعہ فرمایا تھا کہ لوگ اپنی افتادِ طبع کا احتساب
 کئے بغیر غزل یا غزل گو سے برہم ہونے لگتے ہیں۔ لوگ غزل سے بیزار ہیں۔ اس لئے
 کہ اس کے موضوع پسند نہیں کرتے حالانکہ اب غزل کا موضوع ہی نہیں بلکہ اس کا
 رنگ و آہنگ بھی بہت کچھ بدل گیا ہے۔ یہ نہیں دیکھنا چاہیے کہ بڑے غزل گویوں
 نے کیا خرابیاں پھیلانیں۔ دیکھنا یہ چاہیے کہ اچھے غزل گو کتنی خوبیاں پیدا اور
 کر سکتے ہیں اکثر کہا کرتے ہیں غزل کو بد نظر رکھ کر شعر نہیں کہتا اس کو کیا کردوں کہ بلند
 گہرے نازک اور لطیف خیالات خود بخود غزل کے قالب میں ڈھل جاتے ہیں۔
 کاش میرے خیالات و احساسات کوئی دوسرا پیکر اختیار کر لیتے مجھے قطعاً افسوس نہ
 ہو گا اگر وہ غزل نہ کہلائیں۔ ایک دفعہ عرض کیا اصغر صاحب آپ تو جتنے شعر چاہیں

کہہ سکتے ہیں ایسا کیوں نہیں کرتے کہ غزل میں صرف اول درجے کے شعر تو رہنے دیا کیجئے
 بقیہ کو ہذف کر دیا کیجئے۔ مرحوم پر ایک چھر چھری طاری ہوئی پہلو بدل کر بیٹھ گئے۔
 فرمایا رشید صاحب آپ ایسی باتیں کہتے ہیں۔ شاعر کبھی دوسرے درجے کی بات کہتا
 ہے؟ کہہ بھی سکتا ہے؟ وہ تو ہمیشہ اول ہی درجے کے شعر کہتا ہے سننے والے کے نزدیک
 وہ اول درجے کا ہو یا دوم درجے کا۔ اس سے شاعر کو کیا علاقہ۔ آپ کے نزدیک وہ
 چھوٹی ٹھوٹو ہو جو شاعر نے اُسے کہہ دیا تو وہ بڑی ہو گئی۔ کچھ دن اور گزریں گے تو
 یہ حقیقت آپ پر خود واضح ہو جائے گی۔

سجاد انصاری مرحوم سے بڑا لگاؤ تھا۔ کہتے تھے زندگی نے وفانہ کی ورنہ خدا
 جانے کیا کرتے۔ ہم میں ایسے نقاد اور مفکر کی بڑی ضرورت ہے کیونکہ اردو میں خرافات
 نگاروں کی تعداد بڑھتی جا رہی ہے جس کا تدارک نہ کیا جائے تو ہونہار نوجوانوں
 پر زندگی تنگ ہو جائے گی۔ سرتیج بہادر کا بڑا احترام کرتے تھے۔ کہتے تھے سرتیج
 کا احترام کرنے میں لطف آتا ہے اس لئے کہ وہ احترام کی حرمت سے واقف ہیں۔
 باتوں باتوں میں ایک دن فرمانے لگے کہ ان کی صحبت میں یہ محسوس ہوتا ہے کہ یہ کسی
 حال میں نہ اپنی سطح سے اتریں گے نہ حاضرین میں سے کسی کو اس حد سے گزرنے
 دیں گے۔ اردو ہندی کے سلسلے میں کہنے لگے کہ ہندوستان میں سرتیج بہادر پر
 اور پنڈت کیفی ہی ایسے ہندو ہیں جن کو اردو سے بر بنائے اردو اُلفت ہے دو دن
 میں پرانے زمانے کے مسلمان شرفا جیسی وضع داری ملتی ہے ایک بار ہندو مسلم اتحاد
 پر گفتگو آئی تو فرمایا کہ ہندوستان میں سرتیج ہی ایسے شخص ہیں جو جماعتی تعصب سے
 بلند ہیں۔ ہندوستان ایسے ملک کے لئے سرتیج ہی جیسے سردار کی ضرورت ہے

اوپنی جماعت کے مختلف انخیال طلباء اکثر ان کی صحبت میں دیکھے گئے۔ تعجب ہوتا ہے کہ یہ نوجوان جدید ترین افکار کے حامل ہوتے ہوئے کس طرح اصغر صاحب کا کلمہ پڑھتے ہیں۔ مرحوم سے ایک دفعہ اس کی وجہ پوچھی، بولے دنیا میں ایک ہی مستقل علم تو ہے نہیں ہر علم کے تار و بود ایک دوسرے میں لے ہوئے ہیں ایک ہی علم کی تکمیل مختلف علوم یعنی مختلف معلموں سے ہوتی ہے آپ تو جانتے ہیں کتابی اور اخباری علم (مسکرا کر) بزرگوں کے تصرف کا ہمیشہ محتاج رہے گا۔

مرحوم کے کلام پر گفتگو کرنے کا محل نہیں لیکن مشکل یہ ہے کہ ان کے کلام کو ان کی زندگی سے علیحدہ بھی نہیں کر سکتا۔ مرحوم کا ذکر چھیڑتا ہوں تو ان کا کلام سامنے آتا ہے اور کلام کی طرف رجوع ہوتا ہوں تو مرحوم جیتے جاگتے سامنے آ موجود۔ ان کے کلام کو جسم و جان میں منتقل کیجئے تو اصغر صاحب اور اصغر صاحب کو الفاظ و عبارت میں تحویل کیجئے تو ان کا کلام۔

کلام سامنے آجانے سے مقصد ان کے اشعار کا یاد آنا نہیں ہے بلکہ جمال و کمال کی وہ مینا کاری و فردوس آرائی ہے جیسے ان کا کلام بروئے کار لانا ہے ان کا کلام انھیں کی طرح محبت کرنے والا، رفاقت کرنے والا اور ترفع پیدا کرنے والا ہے اصغر آپ کو فکر کی زحمت نہیں دیتے یہ زحمت وہ خود اٹھاتے ہیں وہ اپنے فکر کے رنگین و رعنا نقوش سے آپ کی مدارات کرتے ہیں وہ بھی اس طرح کہ آپ پر کسی قسم کا بار نہیں ہوتا۔ یہی بات اصغر صاحب کی زندگی میں ملتی تھی۔

یہاں ضمناً اقبال کا بھی ذکر کر دینا چاہتا ہوں اقبال کے کلام کا مطالعہ کیجئے۔ حاتم طائی کے کوہ نبرا کی مانند وہ اپنی پہلی آواز پر آپ کو کشتاں کشتاں اپنے قدموں

میں لاڈالیں گے اور آپ سے کچھ بن نہ پڑے گا۔ اصفہر سے رجوع کیجئے وہ آپ کے ساتھ ہوں گے۔ اقبال آپ کو سرِ موادھر ادھر نہ ہونے دیں گے۔ اصفہر سے آپ خود علیحدہ نہ ہوں گے۔ اقبال حکومت کرتے ہیں، اصفہرِ فاقت کرتے ہیں۔ معنوی حیثیت سے دونوں جدا ہیں اور اپنی اپنی وادی کے امام ہیں۔ الفاظ کے انتخاب اور ان کے دروستی کے اہتمام (ترصیح) میں دونوں انتہائی احتیاط اور ضاعت کاری کو دخل دیتے اور سلیقہ و شرافت کو ہاتھ سے نہیں دیتے۔

اصفہر کی زندگی ہی سلیقہ، شرافت اور صداقت میں گزری۔ ظاہر ہے یہی رنگ ان کے کلام کا بھی ہوگا۔ اصفہر سرتاسر غزل گو ہیں۔ لیکن ان کے کلام میں غزل کو مردوبہ یا مسلمہ عربی یا خامکاری نہ ملے گی۔ آپ ان کا کلام بے تکلف جس کے سامنے چاہیں پڑھ سکتے ہیں اور اس کا سبب یہ ہے کہ انھوں نے الفاظ اور جذبات کو پورے طور پر ملحوظ خاطر رکھا ہے۔ اور دونوں کو احتیاط اور سلیقہ سے کلام میں برتا ہے ان کے ہاں ترغیبات یا تجربات جنسی نہ ملیں گے بلکہ ان کی لطافتیں اور نزاکتیں، ان کی رفعتیں اور ان کی ذمہ داریاں ان کے ہاں تفصیل نہیں تحلیل ہے، کمیائی یا نفسیاتی تحلیل نہیں بلکہ شاعرانہ اور عارفانہ تحلیل۔ پھر وہ اس تحلیل کو الفاظ و معنی کیف و کم، رنگ و آہنگ کے ایسے فانوس میں گردش دیتے ہیں۔ کہ ہر شخص کو اپنے اپنے محبوب کا خدو خال نظر آتا ہے، عارفانہ بصیرت اور شاعرانہ صناعت کاری کی کرامت بھی یہی ہے۔

اصفہر عوام کے شاعر نہیں ہیں ان کے کلام کے حسن و تاثیر سے لطف اندوز ہونے کے لئے ضروری ہے کہ آپ صاحبِ ذوق بھی ہوں، شاعری نہیں۔ دنیا کا ہر

شرف فن کار ریاض اور رکھ رکھاؤ چاہتا ہے۔ اصغر صاحب کی شاعری اسی کا
 نمونہ ہے۔ اگر جدید اسکول ایسے پسند نہیں کرتا تو یہ اصغر صاحب کا تصور نہیں ہے۔
 تصور اور معیار کا ہے جس کے اصغر واضح تھے نہ مقلد نہ مداح۔ اصغر صاحب اپنے
 کلام کی حبت میں ہمیشہ زندہ رہیں گے اور اچھے شاعر کی یہ سب سے بڑی پہچان ہے۔



[Faint, illegible handwritten text, likely bleed-through from the reverse side of the page.]

اردو غزل میں اصفغر کا مقام

مجنوں گور کھیوی

اردو غزل کی تاریخ میں اصفغر کا مقام اور اس کی نوعیت متعین کرنا ذرا مشکل کام ہے۔ وہ منشی امیر لشکر تسلیم کے شاگرد تھے۔ یعنی ان کی شاعری کا نسب نامہ مومن اور غالب سے ملتا ہے۔ لیکن ان کے کلام کا مطالعہ ہم کو بتاتا ہے کہ وہ نہ خود کسی کے مقلد تھے اور نہ آج تک کوئی ان کی تقلید کر سکا۔ وہ تنہا اپنی ذات سے ایک دبستان ہیں۔ ایسا دبستان جو استاد کا کوئی شاگرد رشید نہ پیدا کر سکا۔ بقول شاعر "وہ اپنی ذات سے ایک انجمن ہے" اور اس انجمن میں کوئی ان کا ساتھ دینے والا نہیں۔ اصفغر کی شاعری کو تصوف کی شاعری بتایا جاتا ہے اور آج تک ہم اسی مبہم رائے کا اعادہ کرتے چلے آ رہے ہیں لیکن اگر اصفغر کے کلام کا اردو اور فارسی کے صوتی شعرا کے کلام سے موازنہ کیا جائے تو ہماری سمجھ میں نہیں آتا کہ اگر ان کو بھی تصوف کا شاعر کہا جائے تو یہ کس قسم کا تصوف ہے سطحی اور سرسری طور پر یہ کہہ دینا بڑی غیر تنقیدی بات ہے کہ اصفغر کے کلام میں خیام اور حافظ کا رنگ ملتا ہے۔ ایسوں کی کمی نہیں جو اصفغر کی شاعری

میں جوش و خروش اور رندی اور سرمستی پاتے ہیں۔ لیکن یہ احساس و فکر کا دھوکہ ہے
 اھنغر کی شاعری میں حافظ کی سرمستی، خیام کی تیکھی حکیمانہ الا اور بیت
 (AGNOSTICISM) یا رومی کی تمثیلی عرفانیت نہیں ہے اگر ہم سے پوچھا جائے
 کہ ایک لفظ میں اھنغر کے کلام کی ممتاز خصوصیت کیا ہے تو ہم کہیں گے کہ طہارت یا پاکیزگی
 لیکن یہ طہارت کیسی ہے اور یہ پاکیزگی کیا ہے؟ اھنغر ایک طرف تو جسم کی لمبی کیفیات
 کے دل ہی دل میں قائل معلوم ہوتے ہیں دوسری طرف وہ روح کی لطافت کو جسم سے
 بے نیاز رکھنا چاہتے ہیں۔ اس نے ان کے شعور میں ایک تضاد پیدا کر دیا ہے جس کا
 خود ان کو شعور نہیں تھا یا شاید شعور تھا مگر اعتراف کرنا نہیں چاہتے تھے ذرا یہ
 اشعار سنئے جو زبان زد خاص و عام ہو چکے ہیں۔

نمود جلوہ بے رنگ سے ہوش اسقدر گم ہیں
 کہ پہچانی ہوئی صورت بھی پہچانی نہیں جاتی

جہن میں چھڑاتی ہے کس ادا سے غنچہ و گل کو
 مگر بادِ صبا کی پاک دامانی نہیں جاتی

میرے ساتی نے عطا کی تھی مئے بے درد و صاف
 رنگ جو کچھ دیکھتے ہو میرے پیانے میں ہے

ان تینوں اشعار میں بے رنگی اور پاک دامانی کے تصورات قابل غور ہیں اس لئے کہ

یہ تصورات اَصغر کے نظام فکر اور ان کی شاعری کے اصلی عناصر ہیں لیکن ہم کو یہ یاد رکھنا چاہیے کہ وہ غنچہ و گل کو پھیرتے ہوئے پاک دامن رہنا چاہتے ہیں۔ اور ان کے بے رنگی کے تصور میں جلوہ یعنی رنگ داخل ہے۔ اٹھوں نے رنگ کو لطیف بنا کر بے رنگی کی سرحد تک پہنچا ہے اور بے رنگی کو طرح طرح کی رنگینیوں سے معمور کرنے کی کوشش کی ہے۔ مجاز میں حقیقت دیکھنا بہت پُرانی رسم ہے۔ مگر حقیقت میں مجاز کی رنگینیاں قائم رکھنا نئی بات ہے۔ اَصغر نے شاعری میں یہی کیا ہے۔ وہ ہماری مادّی اور جسمانی زندگی کو بے اصل وجود نہیں بتاتے اور نہ وہ حقائق اور رموز کی دنیا کو ہمارے عالم احساس و ادراک سے باہر کوئی دنیا تسلیم کرتے۔ وہ نظر ناظر اور منظور تینوں کی وحدت (IDENTITY) کا پیغام دیتے ہوئے معلوم ہوتے ہیں اس اعتبار سے اگر کہیں ان کا کوئی ہم خیال اور ہم نوا ملتا ہے تو مغربی ممالک میں وہ ہم کو کبھی کبھی ہیکل جیسے حکماء اور انگریزی اور دوسری مغربی زبانوں کے ماہر بہ تصوف شعراء کی یاد دلاتے ہیں۔ ان کی شاعری نہ مجاز کی شاعری ہے نہ حقیقت کی بلکہ دونوں کو ایک کر کے پیش کرتی ہے۔ اَصغر صوفیوں کے عام طریقوں کے برخلاف دونوں کو نہ صرف لازم و ملزوم سمجھتے ہیں بلکہ ان کو ایک ایسی مرکب حقیقت کی صورت دینا چاہتے ہیں جس کا تجزیہ نہ کیا جاسکے۔ اَصغر خود صوفی مزاج انسان ضرور تھے لیکن آج تک کسی ملا اور صوفی میں کردار و گفتار کی وہ نرمیاں اور شرافتیں نہیں ملیں جو اَصغر کی سیرت کی سب سے محیط اور اہم خصوصیت تھی۔ ان کو صوفی یا فلسفی کہتے ہوئے ہماری زبان ہچکچاتی ہے لیکن وہ ان معنوں میں محض شاعر بھی نہ تھے جن معنوں میں ان سے پہلے اور خود ان کے زمانے میں اور پھر ان کے بعد بڑے بڑے شعراء سمجھے گئے ہیں۔ اس لئے ہم یہ کہیں گے کہ اَصغر لغوی معنوں میں شاعر

تھے یعنی ان کو کائنات اور حیات انسانی کی معرفت حاصل تھی۔ ہم ان کو عارف کہیں گے لیکن یہاں پھر ہم کو اس الہام سے بچنا ہے جو عارف کے روحانی تصور سے پیدا ہو سکتا ہے۔ اصغر کی شاعری جیسا کہ بتایا جا چکا ہے اپنے عنوان کی بالکل نئی چیز تھی۔ اور یہ عنوان ہم کو ان کے کسی معاصر یا ان کے بعد کسی غزل گو یا نظم نگار شاعر میں نہیں ملتا۔ خیالات کی پاکیزگی اور اسلوب کی نفاست اصغر کی شاعری کی ہموار اور مستقل خصوصیتیں ہیں۔ اصغر کا پورا کلام دو نہایت مختصر مجموعوں میں سمٹ آیا ہے جن کے نام "نشاط روح" اور "سرود زندگی" ہیں۔ اور ان کی شائد ہی کوئی غزل ہو جس میں سات آٹھ اشعار سے زیادہ ہوں۔ شائد ان کا کل کلام دیوان در دست بھی مختصر ہو۔ یہ اپنی جگہ ایک علامت ہے۔ اصغر کے مزاج کی نفاست اور ان کے شعور شعری کی پاکیزگی یہ گوارا نہیں کر سکتی تھی کہ کثیر سے کثیر تعداد میں شعر کہیں اور اپنے دیوان کا حجم بلاوجہ بڑھا دیں وہ شعرا اس وقت کہتے تھے جب کہ واقعی ان کے اندر کوئی احساس یا کوئی خیال ابھرتا تھا اور پھر یہ بھی یاد رکھنا چاہیے کہ وہ اپنے تامل کو تاثر اور تاثر کو تامل بنا دیتے تھے۔ ان کے جذباتی سے جذباتی اشعار میں ایک فکری میلان ہوتا ہے اور انکے حکیمانہ افکار میں ایک جذباتی ارتعاش (EMOTIONAL VIBRATION) پایا جاتا ہے۔ کچھ اشعار سنئے

تری نگاہ کے صدقے یہ حال کیا ہے مرا

کمال ہوش کہوں یا کمال بے خبری

اس کو درکار ہیں کچھ قلب و جسگر کے ٹکڑے

جیب و دامن نہ کوئی بھاڑ کے دیوانہ بنے

رند جو ظرف اٹھالیں وہی ساغر بن جائے
جس جگہ بیٹھ کے پی لیں وہی میخانہ بنے

سارے عالم میں کیا تجھ کو تلاش
تو ہی بتلا ہے رگ گردن کہاں

یوں مسکرائے جان سی کلیوں میں پر طگئی
یوں لب کشا ہوئے کہ گلستاں بنا دیا

جیسے کانہ کچھ ہوش نہ مرنے کی خبر ہے
اسے شعبہ پرواز یہ کیا طرز نظر ہے

یکایک توڑ ڈالا ساغرے ہاتھ میں لے کر
مگر ہم بھی مزاج رنگس رعنا سمجھتے ہیں

یہ کھوڑی سی مے ہے اور یہی چھوٹا سا میخانہ
اسی سے رند راز گنبد مینا سمجھتے ہیں

کوئی محل نشیں کیوں شاد یا ناشاد ہوتا ہے
غبارِ قیس خود اٹھتا ہے خود برباد ہوتا ہے

یہ سب نا آشنائے لذت پر وازہیں شاید
اسیروں میں ابھی تک شکوہ صیاد ہوتا ہے

قفص کیا، حلقہ ہائے دام کیا، رنجِ اسیری کیا
جمن پر میٹ گیا جو ہر طرح آزاد ہوتا ہے

یہاں کوتاہی ذوقِ عمل ہے خود گرفتاری
جہاں ہاز و سمیٹتے ہیں وہیں صیاد ہوتا ہے

ذروں کو یہاں چین نہ اجرامِ فلک کو
یہ قافلہ بیتاب کہاں گرم سفر ہے

وہ نغمہ بلبیل رنگیں نوا اک بار ہو جائے
کلی کی آنکھ کھل جائے جمن بیدار ہو جائے

چلا جاتا ہوں ہنستا کھیلتا موجِ حوادث سے
اگر آسانیاں ہوں زندگی دشوار ہو جائے
یہ اور اس قسم کے بہت سے اشعار اصغر کے دیوان میں جو محض تصوف نہیں کہے جاسکتے
شاعر کی فکر و بصیرت اپنے زمانے کی نئی زندگی کے میلانات اور ان کی ہم آدیزی کا پورا

احساس لئے ہوئے ہیں۔ لیکن یہ احساس ہیجانی یا پرفراش نہیں۔ اس میں ایک عارفانہ توازن اور سنجیدگی ہے۔ اصغر نے کبھی افکار و جذبات میں غیر متوازن رہے اور نہ اسلوب بیان میں۔ بڑے نرم اور نغمے ہوئے لہجے میں وہ زندگی کے دردناک سے دردناک حقائق کی طرف اشارہ کرتے ہیں اور ہم کو زندگی سے برداشتہ خاطر یا بیزار نہیں ہونے دیتے۔ بلکہ ہمارے اندر مہستی کے آغاز و انجام اور اس کی ناگزیر رفتار کا درک پیدا کر کے دلوں میں زندگی کی ایک نئی نشاط انگیز تاب پیدا کرتے ہیں۔ اور اس لئے ہم اپنی روح میں ایک بالیدگی محسوس کرنے لگتے ہیں۔ فکر اور اسلوب دونوں کے اعتبار سے اصغر کی شاعری مجلاً لطیف اور متین ہی کہا جا سکتا ہے ان کے خیال اور ان کے طرز بیان دونوں میں وہی پاک دامنی محسوس ہوتی ہے جو انھوں نے بادِ صبا میں محسوس کی ہے۔ باوجود اس کے کہ چین میں شائد ہی کوئی کھلی یا پھول ایسا ہو جس کو اس نے نہ چھوایا یا چھیرا نہ ہو۔

اصغر کے مطالعہ کرنے والوں میں سے شائد ہی کوئی نیک نیت ایسا ہو جو ان کی شاعری کا قاتل نہ ہو جائے لیکن یہ بھی ایک عجیب طرح کا طنز یا ستم ظریفی ہے کہ اول تو نئی نسل میں گنتی کے ایسے شاعر نکلیں گے جنہوں نے اصغر کو اپنا نمونہ بنایا ہو یا ان کی تقلید کرنے کی کوشش ہو۔ اور جن لوگوں نے ان کی تقلید کرنے کی کوشش کی انکی شاعری بھونڈی ہو کر رہ گئی۔ اور تو اور جگر جو روزِ ازل سے اصغر کی شخصیت سے مرعوب تھے اصغر کے رنگ میں ایک بھی اچھا شعر نہ کہہ سکے۔ یہ بڑی عجیب بات ہے۔ اسکی مثالیں اردو ہی میں نہیں بلکہ دنیا کی اکثر زبانوں میں ملیں گی کہ ایک شاعر اپنی ذات سے بہت بڑا شاعر ہوا ہے مگر وہ آئندہ نسل شاعری کیلئے مؤثر قوت ثابت نہ ہو سکا۔ اصغر کا شمار بھی ایسے ہی شاعروں میں ہے۔ انکی شاعری اپنی جگہ ایک نیا میلان اور ایک

نیا عنوان تھی۔ لیکن ان کی ساری قوت انھیں کے ساتھ ختم ہو گئی۔ اس کا سبب کیا ہے؟ نفاست فکر اور پاکیزگی اظہار میں اصغر کا حریف مشکل ہی سے نکلے گا۔ پھر کیا وجہ ہے کہ کسی نے ان کی روایت کو (وہ اپنی جگہ یقیناً ایک روایت تھی) آگے نہیں بڑھایا غور کرنے کے بعد یہ تسلیم کرنا پڑتا ہے کہ اصغر بیک وقت دو دنیاؤں کے انسان تھے اور انھوں نے خود اپنی شاعری میں ان دو دنیاؤں کو ملانے کی کوشش میں جتنی بھی کامیابی حاصل کی ہو لیکن یہ دو دنیاؤں تحقیق باہم متضاد اور مخالف اور ان دونوں کے درمیان ہم آہنگی یا کسی قسم کا فطری رابطہ پیدا کرنا محال تھا۔ یہ روحانیت اور جسمانیت کی دنیاؤں ہیں۔ یہ تو ممکن ہے کہ جسمانی عالم میں تمام روحانی لطافتیں پیدا کرنی جائیں، یا روحانی عالم میں جسم کی تمام محسوس کیفیتیں لے آئی جائیں لیکن روح اور جسم کے فرق کے احساس کو قائم رکھتے ہوئے دونوں میں رقابت و موافقت پیدا نہیں کی جاسکتی۔

اصغر نے یہی کر نیکی کوشش کی ہے۔ انکی باتوں اور انکے اشعار سے برابر یہ پتہ چلتا ہے کہ وہ جسم کی دنیا کو للچائی ہوئی نگاہ سے دیکھتے تھے لیکن روح کی دنیا کا رعب پر ایسا چھایا ہوا تھا کہ وہ جسم کی نت نئی رنگینیوں کو آنکھیں کھول کر اور جی بھر کر دیکھتے ہوئے بجاتے تھے۔ یہ ہم آویزی اسکے بہترین اشعار میں محسوس ہوتی ہے اور شاعر کے دل کی ایک اندرونی انجمن کی طرف اشارہ کرتی ہے۔

لیکن اس ہم آویزی یا انجمن کو فرائیڈی نفسیات کی اصطلاح میں گروہ یا مرکب (COMPLEX) کہنا بڑی سطحی بات ہوگی۔ یہ زندگی کی صدیوں پرانی ایک پیچیدگی کو حل کرنے کی نہایت معصوم کوشش ہے۔

اصغر کی شاعری نے اور کچھ کیا ہو یا نہ کیا ہو ایک بڑا کام تو اس نے کیا ہی ہے ہم کو شریف انسان بنانے کی جیسی غیر شعوری کوشش اصغر نے اپنے شاعری میں کی ہے۔ شاہد عصر جدید کا کوئی دوسرا شاعر نہیں کر سکا۔

صغیر کوٹروی کی شاعری

ڈاکٹر سلام سندیلوی

موجودہ دور کے انسان نے عقل و خرد کے لاکھوں چراغ محفل کائنات میں روشن کر دیے ہیں۔ مگر فضا نے دل میں اب بھی تاریکی موجود ہے۔ مادی عروج ہم کو اخلاقی پستی کی طرف لئے جا رہا ہے۔ ہم زہرہ و مشتری پر نظر میں جمائے ہوئے ہیں مگر بذاتِ خود سنگ و خزون کی حیثیت رکھتے ہیں۔ خصوصاً نئی امریکی تحریکات نوجوانوں کو وحشیانہ عادات کو اپنانے پر مجبور کر رہی ہیں۔ نئی پود میں نرگسیت کی مسخ شدہ شکلیں نظر آتی ہیں۔ مثلاً آج ظلم پسندی کا رجحان (SADISTIC TENDENCY) بہت عام ہے اسکے ساتھ ہی مظلومیت پسندی کا رجحان (MASOCHISTIC TENDENCY) بھی کچھ ملکوں میں پھیلا ہوا ہے۔ اسکے علاوہ عریاں پسندی کا رجحان (VOYEURISTIC TENDENCY) ہیٹیوں کا ایک محبوب مشغلہ بن گیا ہے۔ جب نوعِ انسانی اس گمراہی کی حد تک پہنچ گئی ہے تو اس کا علاج روحانیت اور تصوف و معرفت ہی کے ذریعہ ہو سکتا ہے۔ اس قسم کے تزکیہ نفس کے لئے صوفی شعرا کا کلام ہمارے قلب کی تسکین کا باعث ہو سکتا ہے۔

اصغر کا کلام تو ہمارے لئے روح نشاط کی حیثیت رکھتا ہے اسی بنا پر دورِ حاضر میں اصغر کے کلام کی اہمیت بہت بڑھ جاتی ہے۔

اصغر گونڈوی کا آبائی وطن گورکھ پور ہے۔ ان کے والد منشی تفضل حسین صاحب گورکھ پور کے محلہ الہی باغ میں رہتے تھے۔ ان کا مکان اب بھی شکستہ صورت میں موجود ہے۔ ایسا محسوس ہوتا ہے کہ منشی تفضل حسین نے اس مکان کو کسی کے ہاتھ فروخت کر دیا اور وہ شخص اس کو فروخت کر کے پاکستان چلا گیا۔ اس لئے یہ مکان کسٹوڈین کے قبضہ میں آ گیا۔ اب یہ مکان ایک ملاج کی ملکیت میں ہے۔ جس کو اس نے کسٹوڈین سے خریدا تھا۔ اس مکان کو محلہ الہی باغ کے باشندے "چاند سورج کا مکان" کہتے ہیں۔ مگر اس کی وجہ تسمیہ باوجود تفتیش کے نہیں معلوم ہو سکی۔ کچھ بھی ہو، اصغر گونڈوی اسی چاند سورج کے مکان میں ۱۸۸۴ء میں پیدا ہوئے۔ غالباً یہی وجہ ہے کہ آج وہ آسمانِ شاعری پر چاند سورج بن کر چمک رہے تھے۔

اصغر گونڈوی کے والد صاحب گونڈہ میں صدر قانون گو کی حیثیت سے کام کرتے تھے۔ اس لئے اصغر کا ابتدائی زمانہ گونڈہ ہی میں گذرا۔ انھوں نے عربی، فارسی اور اردو کی ابتدائی تعلیم بھی گونڈہ ہی میں حاصل کی۔ اس کے بعد انھوں نے گورنمنٹ ہائی اسکول گونڈہ میں انگریزی تعلیم کے لئے داخلہ لیا مگر ہائی اسکول نہ پاس کر سکے۔ اس لئے انھوں نے ملازمت کی کوشش کی۔

اصغر گونڈوی کی رندی اور عیاشی کی داستان سید رشید احمد صاحب نے "قومی آواز" (اکتوبر۔ نومبر ۱۹۴۷ء) کے صفحہ ۱۰ میں ہم کو سنائی ہے۔ انھوں نے بتایا ہے کہ جب وہ ریلوے کے محکمہ میں ٹائم کیپر ہوئے تو باوراج بہادر مہید کلرک کی

صحبت میں مے نوشی شروع کر دی۔ چنانچہ "جام مے تو بہ شکن، تو بہ مری جام شکن" کا سلسلہ ۱۹۰۴ء سے ۱۹۱۲ء تک چلتا رہا۔ یہی نہیں بلکہ انھوں نے اسی دوران میں چھپٹن نامی طوائف سے بھی تعلقات پیدا کر لئے۔ وہ بہت زیادہ حسین تو نہ تھی مگر "کم خرچ بالانشین" کی فنوں کا اس نے ان کو ایک عرصہ تک اپنی زلفوں میں اسیر رکھا۔

۱۹۱۲ء میں اصغر صاحب کی زندگی میں ارتفاع (SUBLIMATION) کا سلسلہ ارتفاع کا مفہوم یہ ہوتا ہے کہ جنسی قوت (LIBIDO) کو غیر جنسی قوت (DESEXUALIZED LIBIDO) میں تبدیل کر دیا جائے۔ اصغر نے اپنی جنسی قوت کو ایک پاکیزہ اور لطیف موڑ دیا۔ موسم سرما کی ایک رات میں وہ کنور و شونا تھائیڈ و کریٹ کے مکان پر "جو باجیب نشینی و بادہ پیائی" کے شغل میں مصروف تھے۔ اچانک ان کو ہوش آ گیا اور انھوں نے مے نوشی سے توبہ کرنی۔ اس کے بعد پھر کبھی اس کا ذکر کو مزہ نہیں لگا یا۔ یہی نہیں بلکہ کوچہ عصیاں کو بھی ترک کر دیا اور چھپٹن نامی طوائف سے باقاعدہ نکاح کر لیا۔ اور اب وہ شریفانہ اور زاہدانہ زندگی گزارنے لگے۔ اس کے بعد ہی وہ شاہ عبدالغنی منگھوری کے مرید ہو گئے اور عرفان اکبر کے گزرا میں داخل ہو گئے۔

اُردو شاعری میں تین ہی صوفی شعراء ایسے گزرے ہیں جن پر ہم ناز کر سکتے ہیں۔ مقتدر مین میں خواجہ میر درد اور متوسطین میں آتش اور درد جدید میں اصغر گونڈوی۔ ان تینوں میں سے مجھے ذاتی طور پر اصغر کا کلام زیادہ پسند ہے۔ اس کا خاص سبب یہ ہے کہ ان کے کلام میں جو نفاست اور نزاکت ملتی ہے اس سے درد اور آتش کا کلام بڑی حد تک محروم ہے۔ دراصل اصغر کا کلام ان کی شخصیت کا مکمل طور سے

آئینہ دار ہے۔ اصغر بذاتِ خود پاکیزہ اور مہذب زندگی گزارتے تھے، یہی پاکیزگی اور
شستگی ہم کو ان کے کلام میں بھی ملتی ہے۔

اصغر رسمی طور پر صوفی نہیں تھے۔ اس لحاظ سے وہ غالب سے جدا ہیں۔ غالب
کو "مسائلِ تصوف" میں دخل ضرور تھا اور اس طرح وہ خود کو وئی سمجھ کر اپنا دل
بہلا لیتے تھے مگر وہ باطنی طور پر صوفی کی حیثیت نہیں رکھتے تھے (E. HERMAN) نے
اپنی مشہور تصنیف (MEANING AND VALUE OF MYTICISM) میں صوفیوں

(MYTICS) کی دو قسمیں بتائی ہیں۔ پہلی قسم کے وہ صوفی ہیں جو روحانی تجربات
کے حامل ہیں۔ دوسری قسم کے وہ صوفی ہیں جو تصوف کی فلسفیانہ تشریحات میں ماہر
ہیں۔ اس کی نظریں پہلی قسم کے صوفی بہتر ہیں اور اس زمرہ میں سینٹ آگسٹائن
(ST. AUGUSTINE) پلاٹینس (PLOTINUS) انجیل آف فالگنر

(ANGLE OF FOLIGNO) اور جولین آف نارویچ (GULIAN OF NORWICH)

وغیرہ شامل ہیں۔ اس نے دوسرے جملہ میں وکٹوریس (VICTORIOUS) پر وکلس
(PROCLUS) ڈیونسیس (DIONYSIUS) وغیرہ کی جگہ دی۔ اسی قسم کی تفریق
حضرت داتا گنج بخش ہجو میری نے "کشن المحجوب" میں کی ہے۔ انھوں نے بتایا ہے کہ
مورف کی روشنیوں ہیں۔ پہلی قسم کا نام معرفتِ علمی ہے۔ جس کے ذریعہ دنیا اور عاقبت
کے بارے میں معلومات فراہم ہوتی ہیں۔ یہ علم حکما کو حاصل ہوتا ہے۔ دوسری قسم کی
مورفت حالی ہے۔ اس معرفت کی مدد سے انسان کی رسائی خدا تک ہو جاتی ہے اس
قسم کا علم صوفیا کو حاصل ہوتا ہے، دراصل اصغر گونڈوی اسی۔ ہرین کے نظریہ
کے مطابق روحانی تجربات کے حامل ہیں۔ اور حضرت داتا گنج بخش ہجو میری کے نقطہ نظر

سے وہ معرفت حالی سے بہرہ ور ہیں۔ اس لئے اصفہر کا تصوف حال ہے قال نہیں ہے۔

اصفہر کا تصوف درد اور آتش کے تصوف سے جداگانہ حیثیت رکھتا ہے۔

درد کی صوفیانہ شاعری میں تصوف کے مسائل کی جھلک زیادہ ملتی ہے۔ اس لئے

اس میں بڑی حد تک خشکی اور بے کیفی پیدا ہو گئی ہے۔ اس کے علاوہ درد کے تصوف

کا نمایاں عنصر غم و الم ہے۔ اس کا سبب یہ ہے کہ ان کا عہد بہت پر آشوب تھا۔

۱۷۳۹ء میں نادر شاہ نے دہلی پر حملہ کیا اور ۵۸ دن تک اس شہر کو تاخت و تاراج کرتا

رہا۔ اس کے بعد احمد شاہ ابدالی ۱۷۴۸ء میں دہلی پر فوج لے کر چڑھ آیا۔ اس

کے حملوں کا سلسلہ ۱۷۶۱ء تک جاری رہا۔ پھر اسی دور میں مغل بادشاہوں کی

حکومت بدلتی رہی۔ احمد شاہ معزول کیا گیا۔ عالمگیر ثانی کا قتل ہوا۔ شاہ عالم

بادشاہ کی آنکھیں نکالی گئیں۔ یہ سارے کرشمہ درد کی موجودگی میں ہوئے۔ اس لئے

ان کے تصوف پر غم و اندوہ کی تاریکی لڑاں ہے۔ جہاں تک آتش کے تصوف کا تعلق ہے

اس میں قناعت اور صبر و توکل کے چراغوں کی روشنی موجود ہے۔ اس کا سبب یہ ہے

کہ آتش بذات خود ایک مفلسانہ اور درویشانہ زندگی گزارتے تھے۔ مگر اصفہر کی

زندگی نہ تو معنوم تھی اور نہ مفلسانہ تھی۔ بلکہ وہ عیش و خوشی سے اپنی زندگی کے

دن کاٹ رہے تھے۔ یہی وجہ ہے کہ ان کے تصوف کی فضا میں مسرت کی دھوپ چمکتی

ہوئی نظر آتی ہے۔ چنانچہ اصفہر فرماتے ہیں

غزل کیا اک شرارِ معنوی گردش میں ہے اصفہر

یہاں افسوس و گنجائش نہیں فریاد و ماتم کی

اصفہر کا قول ہے کہ غزل میں فریاد و ماتم کی گنجائش نہیں ہے بلکہ وہ غزل کو عیش و

نشاط کا ایک جھلکتا ہوا جام تصور فرماتے ہیں۔ دراصل اصفہر کی ساری شاعری
 طربیر ہے۔ اور ان کا یہی رنگ ان کو دیگر صوتی شعرا سے جدا کرتا ہے

اصفہر نے اپنے رنگ سخن کے بارے میں ایک شعر اور کہا ہے ۛ

اصفہر نشاطِ روح کا اک کھل گیا چمن

جنبش ہوئی جو خامہ رنگیں نگار کو

اصفہر نے مندرجہ شعر میں بھی اپنے نقطہ نظر کی وضاحت کی ہے ۛ

شعر میں رنگینی جوشِ تخیل جا ہے

مجھ کو اصفہر کم ہے عادت نالہ و فریاد کی

اصفہر شعر میں رنگینی جوشِ تخیل کے قابل ہیں۔ وہ رنگینی جو انسان کے منہموم

جذبات کو نشاط کے سیلاب میں غرق کر دے۔ اس میں کوئی شک نہیں کہ اصفہر کے

طربیر اشعار میں ایک قسم کی سرمستی بائی جاتی ہے۔ مگر یہ سرمستی تجگر کی سرمستی

سے جدا ہے۔ تجگر کے یہاں رندانہ سرمستی ملتی ہے مگر اصفہر کے یہاں روحانی سرمستی

موجود ہے۔ اصفہر کے اشعار کے مطالعہ سے ہم پر ایک وجدانی کیفیت طاری ہو جاتی

ہے۔ یہ وہی کیفیت ہے جس کو جذب (ECCLASY) کہہ سکتے ہیں اور جس کی

بنیاد یونان کے نقاد لان جانس (LONGINUS) نے تیسری صدی قبل مسیح

ڈالی ہے۔ بعد میں اسی فلسفہ کو برگسٹان نے فروغ دیا ہے اور اس کا نام وجدان

(INTUITION) رکھا ہے۔

اصفہر کی نشاط یہ شاعری کا ایک وہ بھی پہلو ہے جس کو ہم خمریہ کہہ سکتے ہیں۔

مگر ان کے جام میں بنتِ عنب رقصاں نہیں ہے بلکہ موجِ حقیقت لڑاں ہے اصفہر کے

اشعار میں مئے معرفت کا ذکر ملتا ہے۔ چونکہ اصغر اس سے قبل بادہ مجازی کے نشہ کا تجربہ کر چکے تھے اس لئے اب وہ بادہ حقیقی کا خمار حاصل کرنے میں کامیاب ہو گئے۔ انہوں نے ایک ساغر کی شراب دوسرے ساغر میں انڈیل دی۔ یایوں سمجھے کہ ”اڑکے مے آگئی پیمانے سے پیمانے میں“ بہر حال نئے ساغر کی شراب زیادہ کیف آور اور روح پرور ہے۔ چنانچہ وہ اس شراب کے بارے میں فرماتے ہیں ۔

نہم پہ نگاہ ڈال دی اس نے ذرا سردی میں

صاف، ڈبو دیا مجھے موج مئے طہور میں

یہ نئی شراب یقیناً شراب معرفت ہے۔ کیونکہ اس کو اصغر نے ”مئے طہورہ“ کے نام سے یاد کیا ہے۔

اصغر کی شراب حقیقت کا رنگ اس شعر میں بھی ملاحظہ فرمائیے ۔

اُس نے مجھے دکھا دیا ساغر مے اُچھال کر

آج بھی کچھ کمی نہیں سہمکِ برقی طور میں

”سہمکِ برقی طور“ ترکیب اصغر کی شراب کو معرفت کی آب و تاب عطا کر رہی ہے۔

تصوف کا ایک اہم اصول ہے ”المجاز قنطرة الحقیقة“ ہے۔ صوفی شاعرانے

اس اصول کی روشنی میں بہت کچھ آنکھ مجھول کھیلی ہے۔ انہوں نے حسین لڑکوں سے

محبت کی ہے اور ان کے عارض کی روشنی میں خدا کے جلوؤں کو دیکھنے کی کوشش کی ہے۔ کاشغری ایک مسجد میں ایک حسین لڑکے کو درس میں مشغول دیکھ کر سعدی نے

اے دلِ عشاق بدام تو ہید

کہا ہے

ما بتو مشغول و تو با عمر و رسید

جامی سلطان ابوسعید کے ملازم مرزا علی جان پر جان چھڑکتے تھے چنانچہ

اس سلسلے میں اٹھنوں نے ایک شعر کہا ہے ۵

چار دہ سالہ بے پنچہ جامی برتافت

کرد بیرون ز کفش حاصل پنچہ سالہ

خواجہ میر درد کے یہاں بذاتِ خود ایسے بہت سے اشعار نظر آتے ہیں جن پر

عشق مجازی کا دھوکہ ہوتا ہے۔ اس کا سبب یہ ہے کہ ان کے تصوّف کا نقطہ آغاز

مجاز ہے۔ اور مرکز اختتام حقیقت ہے، مگر اصغر کے یہاں نقطہ آغاز حقیقت

ہے۔ اور مرکز اختتام مجاز ہے۔ اصغر حقیقت کے راستے سے مجاز کی منزل میں

داخل ہوتے ہیں۔ اصغر نے حقیقی عشق کو مجازی رنگ میں پیش کیا ہے۔ یہی

وجہ ہے کہ ان کے تصوّف میں امر دہرہ سستی کی جھلک نہیں ہے۔ بلکہ ان کا محبوب

حقیقی لباسِ مجازی میں جلوہ گر ہے۔ اصغر کا نظریہ ان کے مندرجہ ذیل اشعار

سے واضح ہو جاتا ہے ۵

اس کا وہ قدرِ عنا اس پر وہ رُخِ رنگیں

نازک سا سر شاخِ اک گویا گلِ تر دیکھا

تم سامنے کیا آئے اک طرز بہار آئی

آنکھوں نے مری گویا فردوسِ نظر دیکھا

رُخِ رنگیں پہ موجیں ہیں تبسمِ بائے پنہاں کی

شعاعیں کیا پڑیں رنگت نکھر آئی گلستاں کی

بیدار ہوا منظر اس مست خرابی سے
عینوں کی کھلیں آنکھیں، دامن کی ہوا آئی

اس عارضی رنگیں پر عالم وہ نگاہوں کا
معلوم یہ ہوتا ہے پھولوں میں صبا آئی

بکھری ہوئی ہے زلف بھی اس چشم مست پر
ہلکا سا ابر بھی سرِ میخانہ چاہیے

یوں مسکرانے جان سی کلیوں میں پر گئی
ہم اس نگاہِ ناز کو سمجھے تھے نیشتر
یوں لب کشا ہوئے کہ گلستاں بنا دیا
تم نے تو مسکرا کے رگِ جاں بنا دیا
اقصغر کی شاعری کا خاص موضوع عشقِ حقیقی ہے۔ چونکہ یہ عشقِ مجازی
ہنسی ہے، اس لئے اس میں آلودگی اور کشافت نہیں پائی جاتی ہے، بلکہ اس میں
پاکیزگی اور لطافت ملتی ہے، یہی وجہ ہے کہ اقصغر نے ہوس اور عشق کے درمیان
خط فاصل کھینچ دیا ہے۔ وہ فرماتے ہیں کہ

جب آگ دی ہوس میں تو تعمیرِ عشق کی

جب خاک کر دیا اسے عرفاں بنا دیا

اقصغر کو اس کا علم ہے کہ خدا نے ایک مشق، خاک میں عشق بھر کر عالم میں تلاطم

برپا کر دیا ہے

اللہی کیا کیا تو نے کہ عالم میں تلاطم ہے
عشق کی ایک مشق، خاک میں آسمان کھری

اصغر کی شاعری میں جسم کی کوئی اہمیت نہیں ہے۔ بلکہ ان کے یہاں جسم

کے بجائے جان اہم ہے۔

تو نے یہ اعجاز کیا حسن پہنا کر دیا

اس طرح پھونکا کہ آخر جسم کو جاں کر دیا

اصغر کی رگ رگ میں عشق ہی رچ بس گیا ہے، ان کے دو اشعار ملاحظہ فرمائیے۔

میں کیا کہوں کہاں ہے محبت کہاں نہیں

رگ رگ میں دوڑی پھرتی ہے نشتر لئے ہوئے

سننے ہیں تو غائب ہے، آنکھوں سے تو پہنا ہے

رگ رگ میں کسک بن کر پھر کون خرا ماں ہے

یہی عشقِ خداوندی ہے جس میں اصغر غرق رہتے ہیں۔ یہی وجہ ہے کہ ان کو آلامِ روزگار

سے نجات حاصل ہو گئی ہے۔ اسی لئے وہ کہتے ہیں۔

آلامِ روزگار کو آساں بنا دیا

جو غم ہوا اُسے غمِ جاناں بنا دیا

اسی خیال کو اس سے قبل عرانی نے ایک حسین انداز میں پیش کیا ہے۔

درِ دل ما غمِ دنیا غمِ معشوق شود

بادہ گر خام بود پختہ کند شیشہ ما

عرانی نے اس شعر میں غمِ جاناں کا ذکر کیا ہے مگر اصغر کے یہاں غمِ یزداں کا ذکر ہے۔

اس لئے معنویت کے اعتبار سے اصغر کا شعر بلند ہے۔ مگر عرانی نے اپنے خیال کو ا

تمثیل کے ذریعہ واضح کیا ہے۔ اس لئے حُسنِ بیان کے اعتبار سے عربی کے شعریں لطافت زیادہ ہے۔

اصغر نے مستقل ریاضت و عبادت کی مدد سے خدا کا عرفان حاصل کرنے کی کوشش کی ہے۔ اس قسم کا عرفان اس شاعر کو حاصل نہیں ہو سکتا جو مادیت میں گرفتار رہتا ہے۔ اصغر نے ایک پاکیزہ زندگی اختیار کر لی تھی اور ہر وقت عبادتِ خداوندی میں مستغرق رہتے تھے۔ اسی لئے ان کو الہی سے آگہی حاصل ہو گئی تھی۔ یہی وجہ ہے کہ وہ دعویٰ کرتے ہیں کہ

جینا بھی آگیا مجھے مرنا بھی آگیا

پہچاننے لگا ہوں تمھاری نظر کو میں

اصغر نے خدا کی نظر کو پہچان لیا ہے، اس لئے اب ان کی نظر میں جینا مرنا برابر ہے

اصغر نے یہ بھی محسوس کر لیا ہے کہ وہی خدا کی محبت میں بے قرار نہیں ہیں

بلکہ اُدھر سے بھی کچھ لطیف اشارے ہو رہے ہیں کہ

شعاعِ مہر خود بے تاب ہے جذبِ محبت سے

حقیقت ورنہ سب معلوم ہے پروازِ شبنم کی

اصغر گوندوی کے تصوف کی سب سے زیادہ نمایاں خصوصیت مشاہدہ حق ہے

انھوں نے ریاضت و عبادت کی بنا پر صرف عرفانِ خدا ہی حاصل نہیں

کر لیا ہے بلکہ اس کے دیدار سے بھی لطف اندوز ہوئے ہیں۔ اس لئے اب وہ

”مسامرہ“ اور ”محادثہ“ کی منزل میں داخل ہو گئے ہیں۔ دراصل اس مشاہدہ

کی نوعیت کی تشریح بہت دشوار ہے، کچھ لوگ اس قسم کے دیدار پر اعتبار نہیں

کریں گے۔ مگر جلوہ حق کے دیدار پر اہل سریت کو بھی کسی نہ کسی حد تک یقین ہے (E. LLNDER HILL) نے اپنی تصنیف (THE ESSENTIALS OF MYSTICISM) کے بارے

میں ایک فرانسیسی صوفیہ فخریسی مارٹن (THERESE MARTIN) کے بارے میں لکھا ہے کہ ایک بار وہ بیمار پڑ گئی۔ اس نے حضرت مریم کے بت سے اپنی صحت کے

لئے دعا مانگی۔ یہ دیکھ کر اس کو سخت حیرت ہوئی کہ اس بت میں زندگی پیدا ہو گئی اور وہ بت ایک مسکراہٹ کے ساتھ آگے بڑھا۔ یا یہ صرف بے شعور وہی پیکریت

(HALLUCINATION BY) نے ایک اور فرانسیسی صوفیہ یوسی کرسٹائن (LUCIE CHRISTINE) کا بھی ذکر کیا ہے۔ اس صوفیہ کا قول ہے:

"The presence of good is no clear that faith is not faith it is eight."

یوسی کرسٹائن نے واضح طور پر کہہ دیا ہے کہ اس کی نظروں کے سامنے خدائی جلوہ موجود ہے۔ نور اللہ شوسترسی نے "مجالس المؤمنین" میں شیخ ابوسعید ابوالخیر اور بوعلی سینا کی ملاقات کا ذکر کیا ہے۔ شیخ نے بوعلی سینا سے ملاقات کے بعد کہا

"انچہ اومی داند من می بینم" دراصل ابوسعید ابوالخیر صوفی صاف باطن تھے۔

اس لئے وہ خدا کا جلوہ چشم باطن کی مدد سے دیکھ سکتے تھے۔ اردو کے مشہور شاعر

اصغر گونڈوی بھی مشاہدہ حق میں کامیاب ہوئے ہیں۔ اس قسم کا مشاہدہ مشق

دریاضت پر منحصر ہے۔ اصغر نے ریاضت و عبادت کے خلوص کی بنا پر محبوب حقیق

کے دیدار میں کامیابی حاصل کر لی ہے۔ چنانچہ وہ فرماتے ہیں

ہر حال میں بس پیش نظر ہے وہی صورت میں نے کبھی روئے شب ہجراں نہیں دیکھا

اقصغر کے اس شعر سے یہ بات واضح ہو جاتی ہے کہ ان پر "سبط" کی کیفیت طاری ہے۔ صوفیانہ اصطلاح میں "سبط" اس عالم کو کہتے ہیں جب صوفی پر اسرار الہی نازل ہوتے ہیں۔ دراصل ہر صاف باطن صوفی پر خدا کے جلوؤں کی بارش ہوتی ہے۔ جب کبھی صوفی کی روح اس قسم کے جلوؤں سے محروم ہو جاتی ہے تو اس کو صوفیانہ اصطلاح میں "قبض" کہتے ہیں۔ جب شیخ ابوسعید ابوالخیر پر قبض کی کیفیت طاری ہوتی تھی تب وہ اپنے پیر شیخ ابوالفضل بن الحسن ارضی کے مزار پر حاضر ہوتے تھے اور سبط کے لئے دعا مانگتے تھے۔ خدا ان کی دعا قبول کر لیتا تھا۔ ابوسعید کی طرح حضرت اقصغر پر بھی سبط کی کیفیات طاری ہو جاتی ہیں اور ۱۵۰۰ سریر الہی سے فیضیاب ہوتے ہیں۔ اس بنا پر اقصغر ایک شعر میں فرماتے ہیں ۵

کیا فیض بخشیاں ہیں رخِ بے نقاب کی
ذروں میں روح دوڑ گئی آفتاب کی

اقصغر گونڈوی کو "سبط" میں کامیابی حاصل ہوئی ہے اسی بنا پر انھوں نے خدا کی فیض بخشियों کا ذکر کیا ہے۔ اقصغر مندرجہ ذیل شعری مشاہدہ حق سے ہکنار ہیں ۵

طاقت کہاں مشاہدہ بے حجاب کی

مجھ کو تو پھونک دے گی تجلی نقاب کی

اقصغر کے سامنے محبوب حقیقی موجود ہے اور ان کے ہوش و حواس کو برہم کر رہا ہے ۵

وہ سامنے ہیں نظامِ حواس برہم ہے

نہ آرزو میں سکت ہے نہ عشق میں دم ہے

اقصغر کے روبرو جلوؤں کی فراوانی کا عالم ملاحظہ فرمائیے ۵

یہ جلوے کی فراوانی یہ ارزانی یہ عریانی
 پھر اس شدت کی تابانی کہ ہم پر دیکھتے ہیں
 اس میں کوئی شک نہیں کہ اصغر کے دیدہ و دل میں محبوب کے جلوے سمائے جا رہے
 ہیں مگر اس کے ساتھ ہی ان کا ذوقِ نظر بھی برباد ہو رہا ہے
 سمائے جا رہے ہیں اب وہ جلوے دیدہ و دل میں
 یہ نظارہ ہے یا ذوقِ نظر برباد ہوتا ہے
 غرضیکہ اصغر کو مستاہدہ حق حاصل ہے اور یہ ان کے کامیاب تصوف کی
 دلیل ہے۔

اس میں کوئی شک نہیں کہ اصغر واضح طور پر خدا کا جلوہ دیکھنے میں کامیاب
 ہو جاتے ہیں۔ مگر کبھی کبھی یہ جلوہ نظروں سے اوجھل بھی ہو جاتا ہے۔ اس کا نتیجہ یہ
 ہوتا ہے کہ اصغر بعض وقت "مضور و غیب" کی دھوپ چھاؤں سے کھیلنے لگتے
 ہیں۔ چنانچہ وہ فرماتے ہیں ۷

سو بار ترا دامن ہاتھوں میں مرے آیا
 جب آنکھ کھلی دیکھا اپنا ہی گریباں کھا
 اصغر نے ایک اور شعر میں "مضور و غیب" کے عالم کا نقشہ کھینچا ہے ۷
 خیر گئی نظر کے ساتھ ہوش کا بھی پتا نہیں
 اور بھی دور ہو گئے آ کے ترے حضور میں
 اصغر کی نظر سے بعض وقت محبوب کا جلوہ اوجھل ہو جاتا ہے اور ان پر قبض کی کیفیت
 طاری ہو جاتی ہے۔ چنانچہ وہ فرماتے ہیں ۷

وہ شوخیوں سے جلوہ دکھا کر توجیل دیے

ان کی خبر کو جاؤں کہ اپنی خبر کو میں

عام طور سے اصفہر مشاہدہ میں کامیاب ہوتے ہیں۔ اس مشاہدہ کی بنا پر انکی شاعری میں سرمستی اور رنگینی پیدا ہوتی ہے۔

اصفہر گو نڈوی صرف مشاہدہ ہی کی منزل میں نہیں ہیں بلکہ وہ حیرت کی منزل کی بھی سیر کر رہے ہیں۔ صوفیائے کرام کے نقطہ نظر سے عشق الہی کے مختلف مدارج و مراحل ہیں۔ چنانچہ خواجہ عطار نے ”منطق الطیر“ میں عشق سات وادیاں مقرر کی ہیں۔

(۱) وادی طلب (۲) وادی عشق (۳) وادی معرفت (۴) وادی استغنا۔

(۵) وادی توحید (۶) وادی حیرت (۷) وادی فنا۔

غرضیکہ وادی حیرت عرفان الہی کا ایک درجہ ہے۔ خواجہ عطار وادی حیرت

کے متعلق فرماتے ہیں ۵

مرد حیراں چون اسد درجائے گاہ

در تخیر ماند و گم کردہ را ۵

اصفہر فرماتے ہیں ۵

نمود حسن کو حیرت میں ہم کیا کیا سمجھتے ہیں

کبھی جلوہ سمجھتے ہیں کبھی پردا سمجھتے ہیں

اصفہر کا مندرجہ ذیل شعر بھی ملاحظہ فرمائیے ۵

اشدرے ان کے جلوؤں کی حیرت فرائیاں

یہ حال ہے کہ کچھ نظر آتا نہیں مجھے

چونکہ اصغر پر حیرت کی کیفیت طاری ہے اس لئے ان کو کچھ نظر نہیں آتا ہے۔ اصغر
تجیر کو حاصلِ نظارہ تصور کرتے ہیں

ہے حاصلِ نظارہ فقط ایک تجیر

جلوے کو کہے کون کہ اب گم ہے نظر بھی

غرضیکہ تصوف میں اصغر پر حیرت بھی طاری ہو جاتی ہے۔ جو اس مسلک کی ایک

اہم منزل ہے۔

جب صوفی کو معرفت حاصل ہو جاتی ہے اور وہ دیدارِ خداوندی سے فیضیاب

ہو جاتا ہے تو اس میں شانِ استغنا پیدا ہو جاتی ہے۔ ایسی صورت میں وہ ہر شے سے

بے نیاز ہو جاتا ہے۔ اس بے نیازی کے بارے میں خواجہ عطار "منطق الطیر" میں

فرماتے ہیں

می جہد از بے نیازی صرصرے می زند بر ہم زیک دم کشورے

ہفت دریا یک شہراں جا بود ہفت اختریک شہراں جا بود

ہفت جنت نیز این جا بودہ است ہفت دوزخ ہمچو بیخ افسردہ است

غرضیکہ وادیِ استغنا میں صوفی پر بے نیازی چھا جاتی ہے۔ اصغر کے یہاں

بھی بے نیازی کی شان موجود ہے۔ چنانچہ ان کا قول ہے

چلا جاتا ہوں ہنستا کھیلتا موجِ حوادث میں

اگر آسانیاں ہوں زندگی دشوار ہو جائے

اصغر غمِ دوراں سے قطعی طور پر بے نیاز ہیں۔ اسی لئے ان کو موجِ حوادث سے بھی خطر

نہیں ہے۔ اصغر کی بے نیازی کی حد یہ ہے کہ غم تو غم ہے وہ اپنی بے نیازی کی بنا پر خدا

کو بھی بھول جانا چاہتے ہیں ۛ

ہوش کسی کا بھی نہیں جلوہ گر نماز میں

بلکہ خدا کو بھول جا سجدہ بے نیاز میں

اصغر نے وحدت الوجود کے متعلق بھی اپنے خیالات کا اظہار کیا ہے۔ وحدت الوجود کا مفہوم یہ ہوتا ہے کہ کائنات میں خدا کے وجود کے علاوہ اور کسی چیز کا وجود ہی نہیں ہے۔ یہی خیال اصغر کا بھی ہے۔ وہ اپنے نقطہ نظر کا اظہار اس طرح کرتے ہیں ۛ

جو نقش ہے ہستی کا دھوکا نظر آتا ہے

پر دے پہ صورت ہی تنہا نظر آتا ہے

اصغر کے کہنے کا یہ موقع ہے کہ دنیا میں جتنی چیزیں ہیں سب فریب ہیں۔ صرف خدا کی ذات حقیقت ہے۔ اس قسم کا خیال اصغر نے ذیل کے شعر میں بھی ظاہر کیا ہے ۛ

تو شمع حقیقت کی اپنی ہی جگہ پر ہے

فانوس کی گردش سے کیا کیا نظر آتا ہے

اصل میں شمع حقیقت کا وجود ہے۔ مگر جب فانوس کائنات گردش کرتا ہے تو ہم کو مختلف پُر فریب اشیا نظر آتی ہیں۔

اصغر نے ایک شعر میں وحدت الوجود کا تصور بھی واضح کیا ہے۔ وہ کہتے ہیں ۛ

نایاں کر دیا اس نے بہارِ رُوئے خداں کو

کہ دی نغمہ کو مستی، رنگ کچھ صبح گلستاں کو

اگرچہ خدا ہم کو نظر نہیں آتا ہے مگر اس کا جلوہ کائنات میں ہر طرف بکھرا ہوا ہے۔ جیسا کہ وہ کبھی مستی نغمہ کی شکل میں اور کبھی رنگ صبح گلستاں کی صورت میں نمودار ہوتا ہے۔ اصغر

نے اس شعر میں نہایت حسین اسلوب کے ساتھ اپنے فلسفہ کا اظہار کیا ہے۔
 اصفغر کے تصوف میں فنا کا مقام بھی آیا ہے۔ یہ سالک کی آخری منزل ہے۔
 اس منزل پر پہنچ کر وہ ذاتِ حقیقی میں گم ہو جاتا ہے اور اپنی ہستی کو ٹکھو دیتا ہے۔
 اس عالم میں وہ ”من تو شدم تو من شدی“ کا ورد کرنے لگتا ہے۔ اصفغر بھی فنا کی
 منزل پر پہنچ گئے ہیں۔ چنانچہ وہ کہتے ہیں سہ

اب مجھے خود بھی نہیں ہوتا ہے کوئی امتیاز
 مرٹ گیا ہوں اس طرح اس نقشِ پا کے سامنے

اصغر کے گلدستہ شاعری میں صرف تصوف ہی کی بو نہیں ہے بلکہ اس میں فلسفہ کا
 رنگ بھی شامل ہے۔ اسی لئے اس میں دلکشی اور دلبری حد درجہ موجود ہے۔ اصفغر نے
 اپنے بعض اشعار میں فلسفہ فنا کو پیش کیا ہے۔ ان کا قول ہے کہ انسان اور کائنات کی
 کوئی حقیقت نہیں ہے۔ جو ان دونوں کو حقیقی تصور کرتے ہیں وہ وہم میں مبتلا ہیں۔ تصوف
 کی اصطلاح میں ہم یہ کہہ سکتے ہیں کہ اصفغر نے ”قدیم“ کو تسلیم کیا ہے اور ”حادث“
 کو مسترد کر دیا ہے۔ یعنی ”قدیم“ حقیقی ہے اور ”حادث“ منوعی ہے۔

اسی قسم کے خیالات ماہرینِ نفسیات کے یہاں بھی ملتے ہیں۔ چنانچہ ڈوگس
 (DUGAS) نے ۱۸۹۸ء میں عدم جسمانیّت (DEPERSONALIZATION) کی اصطلاح
 ایجاد کی۔ اس کا مفہوم یہ ہے کہ وہم کی بناء پر انسان اپنی ہستی کو باطل قرار دیتا ہے۔
 اس کے ساتھ ہی وہ خارجی دنیا کو غیر حقیقی تصور کرتا ہے۔

اصغر گونڈوی کے یہاں بھی عدم جسمانیّت کا تصور ملتا ہے۔ مثلاً وہ زندگی کو
 فریب کہتے ہیں سہ

کہتے ہیں لک فریبِ مسلسل ہے زندگی

اس کو بھی وقفِ حسرت و حرماں بنا دیا

اصغر ہستی کو ایک خواب تصور کرتے ہیں ۛ

اے کاش میں حقیقتِ ہستی نہ جانتا

اب لطفِ خواب بھی نہیں احساسِ خواب میں

یہی نہیں کہ اصغر زندگی کو دھوکا سمجھتے ہیں بلکہ وہ کائنات کو بھی فریبِ نظر تصور کرتے ہیں۔ چنانچہ فرماتے ہیں ۛ

خاموش یہ حیرت کردہ دہر ہے اصغر جو کچھ نظر آتا ہے وہ سب طرزِ نظر ہے

یہ حُسنِ دوست ہے اور التجائے جانبازی تجھے یہ وہم کہ یہ کائناتِ عالم ہے
اصغر کے یہاں عقل و خرد کا بھی فلسفہ موجود ہے۔ وہ اقبال کی طرح عشق کو

خرد پر ترجیح دیتے ہیں۔ ان کا نظریہ ملاحظہ فرمائیے ۛ

یہ عشق نے دیکھا ہے یہ عقل سے پہنا ہے

قطرہ میں سمند ہے ذرہ میں میاں باں ہے

ہوش و خرد کے پھیر میں عمر عزیز صرف کی رات تو کٹ گئی یہاں، دیکھئے ہو سحر کہاں

اصغر کے تصوف کی ایک یہ بھی خوبی ہے کہ ان کے یہاں انفعالیات نہیں ملتی ہے

بلکہ وہ فعلیت کے قائل ہیں۔ یہی نظریہ ڈاکٹر اقبال کا بھی ہے۔ اصغر جب ملازمت

کے سلسلے میں لاہور گئے تھے تو ان کی ملاقات ڈاکٹر اقبال سے ہوئی تھی۔ اس کا امکان

ہے کہ انھوں نے فلسفہ حرکت و عمل اقبال سے سیکھا ہو۔ اقبال کے یہاں حرکت ہی کا نام زندگی ہے۔ ان کے یہاں کافی ایسے اشعار نظر آتے ہیں جن میں حرکت پر زور دیا گیا ہے۔ مثلاً ساقی نامہ میں وہ جوئے کہستان کی تصویر یوں کھینچتے ہیں۔

وہ جوئے کہستاں اچکتی ہوئی اٹکتی بچکتی سرکتی ہوئی

اچھلتی پھلتی سنبھلتی ہوئی بڑے پیچ کھا کر نکلتی ہوئی

ان اشعار میں اقبال نے حرکت و عمل کے فلسفہ کو واضح کیا ہے۔ ان کی ایک نظم کا

عنوان "پر وار" ہے۔ یہ نظم ملاحظہ ہو۔

کہا درخت نے اک روز مرغِ صحرا سے خدا مجھے بھی اگر بال و پر عطا کرتا
دیا جواب اسے خوب مرغِ صحرا نے جہاں میں لذتِ پرواز حق نہیں اس کا
سیتم پہ غمگدہ رنگ و بو کی ہے بنیاد شگفتہ اور بھی ہوتا یہ عالم ایجاد
غضب ہے داد کو سمجھا ہوا ہے توبے داد وجود جس کا نہیں جذبِ خاک سے آزاد

اسی قسم کا خیال اصغر نے ذیل کے شعر میں ظاہر کیا ہے۔

یہاں کوتاہی ذوقِ عمل ہے خود گرفتاری

جہاں بازو سمٹتے ہیں وہیں صیاد ہوتا ہے

اس شعر میں اصغر نے کوتاہی ذوقِ عمل کی مذمت کی ہے۔ انھوں نے ایک اور شعر میں حرکت و عمل پر زور دیا ہے۔

برگ گل کے دامن پر رنگ بن کے جمنا کیا

اس فضاے گلشن میں، موجہ صبا ہو جا

اصغر رنگ بن کر جبنے کے قائل نہیں ہیں بلکہ وہ موجہ صبا کی طرح حرکت کرنا پسند کرتے ہیں۔

اس بحث و مباحثہ سے ہم یہ نتیجہ اخذ کر سکتے ہیں کہ اصفغر کا منصوفانہ کلام بہت ارفع و بلند ہے۔ ان کی شاعری میں پاکیزہ اور شستہ خیالات کی پرچھائیاں نظر آتی ہیں۔ یہی نہیں کہ موضوع کے اعتبار سے اصفغر کی شاعری بلند مرتبت ہے بلکہ اسلوب کے اعتبار سے بھی وہ قابلِ قدر ہے۔ اصفغر کے الفاظ بہت نرم و نازک ہیں۔ ان کی زبان میں شیرینی اور رنگینی پائی جاتی ہے۔ ان کے بیان میں نزاکت اور لطافت موجود ہے۔ ان کی فارسی تراکیب میں ترنم کا جادو جلوہ گر ہے۔ ان کے طرز میں ایک قسم کی ندرت اور جدت پائی جاتی ہے۔

دراصل اصفغر دورِ جدید کے ایک بڑے شاعر ہیں۔ انھوں نے شاعری کو پست اور رکیم خیالات سے پاک و صاف کیا۔ دورِ جدید کے ایک اچھے شاعر فانی بھی ہیں اصفغر اور فانی کا ذکر ایک ساتھ آتا ہے۔ فانی کے یہاں جو غم و الم ملتا ہے وہ بہت دلدوز ہے۔ اسی لئے ان کی شاعری بھی پُر اثر ہے۔ فانی کے کلام کی عظمت سے انکار کرنے کی گنجائش نہیں ہے مگر اصفغر اور فانی کے کلام میں فرق ہے۔ اصفغر طریقہ شاعر ہیں اور فانی المیہ شاعر ہیں۔ اصفغر کی شاعری ایک حسین گلاب ہے جس سے سرخی چھلکتی ہے۔ اور فانی کی شاعری ایک دردیدہ دل ہے جس سے خون ٹپکتا ہے۔



دیباچہ

۲ صفر گوند دی

”نشاطِ روح“ کو اکثر بزرگوں اور دوستوں نے پسند فرما کر میری حوصلہ افزائی کی، جس کے لئے ان کا منت گزار ہوں۔ بعضوں نے اس کے خلاف آواز بلند کی ان کا بھی اس لئے ممنون ہوں کہ انھوں نے اپنے خیال میں میری کوتاہیوں اور خامیوں کو گوارا نہیں فرمایا۔ میں نیتوں کا محتسب نہیں۔ مجھے تو شکوہ سے زیادہ شکریہ میں مزہ ملتا ہے۔

اس اثنار میں وقتاً فوقتاً کچھ اور اشعار جو کہے تھے وہ آج ”سرودِ زندگی“ کے نام سے ناظرین کرام کے سامنے پیش ہیں۔ سہو و خطا جو لازمہ بشریت ہے اس کا دلی اعتراف ہے۔ بلکہ بقول غالب ۵

خوئے آدم وارم آدم زادہ ام

آرزکار آدم ز عصیاں می زلم

با نیمہ ایک چیز کو کچھ لوگ پسند کرتے ہیں کچھ ناپسند اور اس میں وہ قطعاً معذور

بھی ہوتے ہیں۔ اس لئے کہ پسندیدگی و ناپسندیدگی کا دار و مدار اکثر طبائع کی مناسبت اور عدم مناسبت پر ہے۔ اس کے لئے بحث، دلیل انتقاد تبصرہ جو چاہیے لفظ استعمال فرمائیے۔ مگر وہ سب نام ہے اسی مناسبت و عدم مناسبت کی توضیح و تشریح کا اور بس۔

ڈاکٹر سرتیج بہادر سپرو بالقاہ اور مولانا ابوالکلام آزاد نے زبانی میری بہت کچھ بہت افزائی فرمائی۔ جب کتاب کے چھپنے کا موقع آیا تو اپنے خیالات و تاثرات قلمبند فرما کر بھی مرحمت فرمائے۔ اس کے لئے ہمہ تن سپاس ہوں۔ یہ چند سطور ایسی حالت میں لکھ رہا ہوں کہ فارج سے صاحب فرانس ہوں۔ جو کچھ اور جس قدر لکھنا چاہیے تھا وہ ہونہ سکا۔ امید ہے کہ احباب معاف فرمائیں گے۔



مقدمہ نشاطِ روح

مرزا احسان احمد بی اے ال ال بی، علیگ۔ عظیم گڑھ

عمریست کہ افسانہ منصور کہن شد

من از سیر نو جلوہ وہم دار و رسن را

اُردو کی موجودہ بزم سخن چند مخصوص اربابِ کمال کی ذات پر بجا طور پر
فخر کر سکتی ہے اُن میں ایک بہ یگانہ فن بھی ہے جس کی نازک خیالیاں درد آشنا
قلوب کو ہمیشہ تڑپاتی رہیں گی۔

حضرت اصغر شاعرانہ حیثیت سے بالکل غیر معروف نہیں ہیں ان کی نظمیں
اکثر جرائد ادیبہ میں شائع ہوئی رہی ہیں جن کی وجہ سے وہ مخصوص ادبی حلقوں میں
کافی طور پر روشناس ہیں لیکن عام ادبی دنیا اب تک اُن کی حقیقی شاعرانہ عظمت
سے نا آشنا ہے اس بنا پر جب حضرت جسگر کے دیوان کی ترتیب و اشاعت کے دوران
میں مجھ کو اُن کا کچھ کلام ہاتھ آیا تو اسی وقت سے میرا یہ ارادہ تھا کہ بزم ادب
کی طرف سے ایک منتخب مجموعہ اربابِ سخن کی خدمت میں پیش کیا جائے۔ چنانچہ تمہید

کے ادارہ پر میں نے دسمبر ۱۹۲۱ء کے علی گڑھ میگزین میں کلامِ اصغر کے عنوان سے ایک مختصر سی تنقید لکھی تھی جس میں میں نے وعدہ کیا تھا کہ عنقریب جنابِ اصغر کا کلامِ معرّان کے ذاتی حالات کے اربابِ ذوق کی خدمت میں پیش کروں گا لیکن افسوس ہے کہ متعدد اسباب کی وجہ سے اتنی مدت تک مجھ کو ساکت رہنا پڑا، لیکن اس خیال سے بالکل غافل نہیں رہا چنانچہ اس اثنا میں وقتاً فوقتاً جو کلامِ اخبارات و رسائل میں نظر پڑا جمع کرتا رہا، بلکہ اسی ضرورت سے ایک بار حضرت اصغر کی خدمت میں گونڈہ بھی گیا، لیکن اس جہاد کا کوئی مستندہ نتیجہ نہ نکلا، چنانچہ وہاں پہنچ کر معلوم ہوا کہ ایک پوری بیاض کہیں ضائع ہو گئی ابتدائی کلام بھی کہیں محفوظ نہیں۔ غرض مجھ کو جنابِ اصغر سے خود کوئی معتد بہ مدد نہ ملی۔ بلکہ اُن کی اس شانِ بے نیازی پر مجھ کو افسوس ہوا کہ کیا کیا جو اہر پارے رہے ہونگے، جن کی حیاتِ افروز تجلی سے اربابِ نظر کی نگاہیں ہمیشہ کے لئے محروم رہ گئیں۔

بہر حال حضرت جگر کی وساطت سے مجھ کو حضرت اصغر کا تھوڑا سا کلام شروع ہی بل گیا تھا، پھر میں نے خود اخبارات و رسائل سے لیکر کچھ جمع کیا، گو اس مجموعہ میں اشعار کی تعداد کم ہے تاہم اس خیال سے کہ اول تو آجکل ضخیم دواوین و کلیات شائع کرنا یوں بھی کچھ ضروری نہیں رہا۔ دوسرے اگر اتنا کلام بھی یونہی بے پروائی کی نذر رہا تو بعید نہیں کہ یہ قابلِ قدر ذخیرہ اُردو شاعری کے دامن سے ہمیشہ کے لئے جاتا رہے، میں نے ارادہ کر لیا کہ بلا کسی آئندہ تعویق و انتظار کے جو کچھ سرمایہ مرتب ہو گیا ہے اربابِ ذوق کی خدمت میں پیش کر دیا جائے۔ لیکن افسوس ہے کہ عجلت کی وجہ سے اس مجموعہ کی ترتیب و اشاعت میں کچھ فروگذاشتیں رہ گئیں مثلاً چھپنے کے وقت متعدد غزلوں میں اکثر اشعار درج ہونے سے رہ گئے تھے۔ جن کا شائع ہونا

ضروری تھا، اگرچہ غزل کے سلسلہ میں ان اشعار کا کچھ اور ہی لطف ہوتا، تاہم محض تلمانی کے خیال سے وہ باقی ماندہ اشعار کتاب کے آخر میں متفرقات کے تحت میں درج کر دیے گئے ہیں۔ علاوہ اس کے ممکن ہے کہ عجلت میں کچھ اور اشعار بھی چھوٹ گئے ہوں جو شائع ہونے کے قابل رہے ہوں اس لئے میں اس قسم کی فردگذاشتوں کے لئے علاوہ ناظرین کے خود اپنے لائق دوست سے بھی معذرت خواہ ہوں۔ میں نے غزلیات کی ترتیب عمداً ردیف وار نہیں رکھی کیونکہ یہ صرف عام روش کا اتباع تھا، بلکہ جہاں تک ممکن ہو سکا۔ میں نے ترتیب غزلیات میں زیادہ تر زمانہ کا لحاظ رکھا ہے تاکہ اس کا اندازہ ہو سکے کہ ابتدا میں کلام کا کیا رنگ تھا اور رفتہ رفتہ کیا ترقی ہوتی گئی۔ اس قسم کی ترتیب سے شاعر کے ارتقائے تدریجی کا کافی طور پر اندازہ کیا جاسکتا ہے جو ردیف وار ترتیب کی صورت میں ممکن نہیں۔“

ذاتی حالات | حضرت اصغر کا اصل وطن گورکھ پور کے ضلع میں ہے لیکن عرصہ سے مستقل طور پر گونڈہ میں مقیم ہیں، جہاں ان کے والد ایک مدت سے قانون گو کے عہدے پر مامور تھے لیکن اب پنشن پاتے ہیں۔ اصلی نام اصغر حسین ہے اور تخلص اصغر ہے۔ یکم مارچ ۱۸۸۳ء کو پیدا ہوئے۔ ابتدائی تعلیم و ترتیب منہولی اور غیر مستقل طور پر ہونی کچھ دنوں انگریزی مدرسہ میں تعلیم پا کر چھوڑ دیا۔ انٹرنس کے امتحان کے لئے تیاری کی لیکن خانگی پریشانیوں کی وجہ سے امتحان نہ دے سکے۔ تاہم ایسی فتوڑی سی مدت میں فطری صلاحیت کی وجہ سے اتنی استعداد پیدا ہو گئی کہ انگریزی کی ادبی کتابوں کا کافی لطف اٹھا سکتے ہیں۔ یہی حال عربی فارسی کا ہے جو کچھ قابلیت پیدا کی ہے وہ صرف ان کے ذاتی مطالعہ کتب اور غور و فکر کا نتیجہ ہے، اور حقیقت یہ ہے کہ ایک صحیح الفطرت شخص کو خارجی

وسائل کی رہنمائی کی بہت کم ضرورت ہوتی ہے۔ خود اس کی فطرت کی تجلی اس کے دل و دماغ کو منور کرتی رہتی ہے۔ چنانچہ باوجود اس کے کہ حضرت اصغر نے باقاعدہ طور پر علوم و فنون کی تحصیل نہیں کی۔ اُن کی نظر میں علمی اور ادبی حیثیت سے جو وسعت اور لطافت ہے وہ قابل رشک ہے۔

شاعری میں بھی حضرت اصغر نے کسی کے سامنے مستقل طور پر زانویں تلمذ تمہ نہیں کیا، ابتداء میں کچھ دنوں منشی خلیل احمد وجد بلگرامی کو اپنا کلام دکھاتے رہے آخر میں کچھ عزیز منشی امیر اللہ تسنیم کو دکھائیں۔ اُس کے بعد سلسلہ بند ہو گیا اور حقیقت یہ ہے کہ اس قسم کی استاد و شاگردی محض رسمی ہوتی ہے شاعر کا اصل رہبر اُس کا ذوق صحیح اور وجدان سلیم ہے جو رفتہ رفتہ اُس کو صراطِ مستقیم پر ڈال دیتا ہے۔ اخلاقی حیثیت سے حضرت اصغر ایک نہایت قابل قدر مہستی ہیں، باوجود زہد و تقویٰ کے مزاج میں رنگینی اور لطافت کا عنصر بہت زیادہ موجود ہے۔ بادہ تصوف کے بھی خاص طور پر ذوق شناس ہیں۔ چنانچہ اُن کو ایک عرصہ سے حضرت قاضی شاہ عبدالغنی صاحب مدظلہ العالی منگلو شریف سہارنپوری سے شرف بیعت حاصل کی اور حقیقت یہ ہے کہ حضرت اصغر کے کلام میں جو سوز و گداز ہے وہ اسی وادی امین کی شرر باریاں ہیں، لیکن باوجود لذت شناس تصوف ہونے کے حضرت اصغر دنیاوی تعلقات سے آزاد نہیں ہیں، چنانچہ گوندہ میں اُن کا ایک چشمہ کا مستقل کارخانہ ہے جو ایک مدت سے کام کر رہا ہے۔

۱۱۰ اصغر مرحوم جب ہندوستانی اکیڈمی الہ آباد میں رسالہ ہندوستان کے اڈیٹر تھے تو یہ کارخانہ بند کر دیا گیا تھا۔

اس وقت ملک میں اُردو لٹریچر کی توسیع و ترقی کے لئے مختلف قسم کی مرکزی انجمنیں قائم ہیں، لیکن افسوس ہے کہ اب تک اُن کا چہستان امید حضرت آصف علیہ السلام کے فضل و کمال کے رشتہاتِ کرم سے محروم ہے۔ ہمارے لائق دوست کی شانِ بے نیازی کو شائد اس نا قدر رشتہ سازی کی بردانہ ہو لیکن ہم کو افسوس ضرور ہے کہ زمانہ کی سرد مہری اور بے اعتنائی کی وجہ سے دنیا آئندہ اس جوہرِ قابل کی ادبی لطافت ریزیوں سے محروم ہوئی جا رہی ہے۔

خصوصیاتِ شاعری | حضرت آصفؑ جو وہ زمانہ میں ایک ممتاز شاعرانہ حیثیت رکھتے ہیں۔ غزل گو شعراء پر ایک خاص اعتراض یہ ہے کہ ان میں مسلسل نظم نگاری کی صلاحیت نہیں ہوتی۔ لیکن حضرت آصفؑ اس الزام سے بڑی ہیں۔ وہ مخصوص کیفیات پر نہایت خوبی اور لطافت کے ساتھ مسلسل نظمیں لکھ سکتے ہیں جس کا اندازہ صاحبِ ذوق اس مجموعہ کی ابتدائی نظموں سے کافی طور پر کر سکتا ہے لیکن چونکہ وہ ازل سے درد مند دل لے کر آئے تھے اس لئے اُکھوں نے اپنا خاص موضوع سخن تغزل ہی کو قرار دیا۔ جو فطرتِ انسانی کا سب سے زیادہ نازک اور لطیف جذبہ ہے۔ اگرچہ تغزل پر اس کثرت پر طبع آزمائیاں کی جا چکی ہیں کہ اُن پر کوئی معتد بہ اضافہ مشکل ہی معلوم ہوتا ہے تاہم حضرت آصفؑ کے خامہ رنگیں نگار نے اس نقشِ کہن میں وہ آب و رنگ بھر دیے کہ اربابِ ذوق کی نگاہیں روشن ہو جاتی ہیں۔

فلسفہ و حکمت | حضرت آصفؑ کو قدرت کی طرف سے ایک نکتہ رس اور بلاغت شناس دماغ عطا ہوا ہے اس لئے ان کی نظر عامیانه جذبات کی سطح سے گذر کر رُوحِ انسانی کے اُن لطیف حقائق و معارف تک پہنچتی ہے جو دراصل عشقیہ

شاعری کی جان ہے۔ چنانچہ وہ فرماتے ہیں ۵

کیا دردِ ہجر اور یہ کیا لذتِ وصال

اس میں بھی کچھ بلند ملی ہے نظر مجھے

یہ صرف شاعرانہ تعلق نہیں ہے بلکہ انصاف سے دیکھو تو اس کا ایک ایک حرف

حقیقت سے لبریز ہے۔ آج کل ملک میں فلسفہ گوئی کا ایک عام مذاق پھیلا ہوا ہے لیکن

حالت یہ ہے کہ شعر بڑھتے وقت یہ محسوس ہوتا ہے کہ کوئی مولوی مغلطی الفاظ میں لفظ

کہہ رہا ہے حالانکہ شاعر کو یہ کبھی بھولنا نہیں چاہیے کہ وہ شاعر ہے فلسفی نہیں ہے

اگر اس کے اندازِ بیان میں شاعرانہ رنگینی اور لطافت نہیں تو اس کا تمام درسِ حکمت

محض بیکار ہے پھر اس میں اور ایک مولوی میں کیا فرق رہ جاتا ہے اس کا اصلی

طرز امتیاز یہی ہے کہ وہ دقیق خشک سے خشک مسائل کو اس رنگین پیرایہ میں ادا کرتا

ہے کہ سامع پر ایک نشہ سا چھا جاتا ہے۔ حضرت اصغر کی امتیازی خصوصیت یہی ہے کہ

وہ حقائق نگاری کے ساتھ ساتھ شاعرانہ اندازِ بیان کی لطافت اور دلآویزی ہمیشہ

لمحوظ خاطر رکھتے ہیں محض خشک الفاظ میں فلسفہ لکھ دینا آسان ہے لیکن فلسفہ کے

ساتھ ساتھ شعریت کا لحاظ رکھنا ہر شخص کا کام نہیں، اس نازک فرض سے وہی

شخص عہدہ برآ ہو سکتا ہے جو حکیم بھی ہوا اور شاعر بھی۔ حضرت اصغر دونوں حیثیتوں

کے جامع ہیں، اس لئے وہ عام شاہراہ سے الگ ہو کر اکثر حکیمانہ خیالات کا اظہار

کرتے ہیں لیکن اس طرح کہ شعریت کو آپس میں صدمہ پہنچنے نہیں پاتا۔ چند مثالیں ملاحظہ

ہوں۔ علم و عرفان کا تقاضہ ہے کہ عالم کائنات اور اس کے مشاہد و مظاہر کو صرف

ایک سراب بے بود تصور کر لیا جائے۔ ظاہر ہے کہ ایک حقیقت شناس نگاہ اس شاہراہ

کی فریب کاریوں سے متاثر نہیں ہو سکتی۔ چنانچہ غالب نے جب یہ کہا ہے
ہستی کے مت فریب مگر کھائیو اسد

عالم تمام حلقہٴ دائم خیال ہے

تو یہ دراصل اسی بادۂ علم و عرفان کا نشہ تھا۔ لیکن فریب شہود کو فریب شہود
سمجھ کر اس کی ظلمت کاریوں کے سامنے سر عقیدت خم کر دینا دراصل بساط آرائی
شہود کے منشاء کی تعمیل ہے۔ جو یقیناً علم و عرفان سے ایک بلند تر مقام ہے کیونکہ
عالم موجودات کو فریب محض سمجھ کر اس سے کنار کش ہو جانا مشیت ایزدی کے
خلافتِ علم نامرمانی بلند کرنا ہے، بزم شہود فریب ہی سہی، لیکن اس فریب میں مبتلا ہی
ہو جانا عین منشاء قدرت کی اطاعت ہے، یہی وجہ ہے کہ جلوہ گاہ حقیقت کے محرمان
خاص باوجود اس کے کہ ان کو دنیا کی بے ثباتی کا یقین کامل تھا، رزمگاہ حیات
میں ہمیشہ سرگرم عمل نظر آتے ہیں۔ اس بنا پر یہ مقام جہل یعنی فریب شہود کا دلدادہ
بن جانا علم و عرفان سے کہیں بلند تر ہے۔

مقام جہل کو پایا نہ علم و عرفان نے

میں بیخبر ہوں باندا زہ فریب شہود

غور کرو کہ یہ کس قدر دقیق فلسفیانہ نکتہ ہے جس میں شعریت پیدا کرنا کچھ آسان کام
نہ تھا، چنانچہ جہاں تک پہلے مصرعہ کا تعلق ہے، انداز بیان خالص فلسفیانہ ہے۔

اور اگر مصرعہ ثانی کا بھی یہی رنگ ہوتا، تو وہ کسی تصوف و حکمت کی کتاب کی کوئی
سطر نہیں ضرور بن جاتا، لیکن شعر کہلائے جانے کا مستحق نہ ہوتا، لیکن غور کرو کہ باندا زہ

فریب شہود، ٹکڑے نے انداز بیان میں کس قدر شعریت پیدا کر دی ہے اور شعریت

کے ساتھ ساتھ اس کی معنویت بھی کس حد تک بلند اور روشن کر دی ہے، چنانچہ یہ
 ٹکڑا اگر موجود نہ ہوتا تو معنوی لحاظ سے شعر میں کوئی خاص لطافت اور بلندی پیدا
 نہ ہوتی۔

ذوقِ جستجو خود ایک حجاب ہے چنانچہ انسان ایک راز کھولنے کی کوشش
 کرتا ہے تو دوسرا راز سامنے آجاتا ہے۔ غرض جب تک وہ اس جدوجہد میں مصروف
 رہتا ہے حقیقت اس کی نگاہوں سے مخفی رہتی ہے لیکن جب اس پر بیخودی طاری
 ہو جاتی ہے تو یہ حجاب جستجو دفعتاً اٹھ جاتا ہے اور جمالِ حقیقت نظر آنے لگتا ہے۔
 جس پہ میری جستجو نے ڈال رکھے تھے حجاب
 بیخودی نے اب اسے محسوس و عریاں کر دیا

اسی خیال کو ایک دوسری جگہ نہایت لطیف پیرائے میں ادا کیا ہے۔
 خستگی نے کر دیا اس کو رگِ جاں کے قریب
 جستجو ظالم کہے جاتی تھی منزلِ دور ہے

حسن ایک غیر محدود شے ہے جس کی تجلی جہت و مقام کی بندشوں سے آزاد ہے اس
 لئے اس کا ذوق مشاہدہ تقاضی ہے کہ ظاہر و باطن کے قیود باقی نہ رہیں۔
 سچ حسن تعین سے ظاہر ہو کہ باطن ہو
 یہ قید نظر کی ہے وہ فکر کا زنداں ہے

اکثر انسان میں مخصوص صلاحیتیں ہوتی ہیں، جو مخفی اور غیر محسوس ہوتی ہیں، لیکن
 جب کوئی خارجی اثر محرک ہوتا ہے تو وہ دفعتاً چمک اٹھتی ہیں، دیکھو اس نکتہ کو کس
 شاعرانہ انداز کے ساتھ ادا کرتے ہیں۔

ایسا بھی ایک جلوہ تھا اس میں چھپا ہوا
 اُس رخ پہ دیکھتا ہوں اب اپنی نظر کو میں
 یعنی جب تک رخ رنگیں کے پر تو سے نظر فیضیاب نہیں ہوئی تھی، اس وقت تک
 اُس کی معجز نائیوں کا احساس نہ تھا۔
 ایک ہی ہستی مختلف مقامات پر استعداد محل کے اعتبار سے مختلف ناموں
 سے تعبیر کی جاتی ہے ۵

کہیں ہے عشق کہیں ہے کشش کہیں حرکت
 کبہا ہے خامہ فطرت میں رنگِ فتنہ گری
 غور کرو ثانی مصرع کی طرزِ ادا نے شعر میں کس قدر لطافت اور دلآویزی پیدا کر دی
 ہے کائنات اور اس کے مظاہر عدم محض ہیں، حقیقی وجود صرف جمالِ الٰہی کا ہے
 بقیہ جو کچھ نظر آتا ہے سب اُسی کا عکس ہے۔ فی نفسہ اس کی کوئی حقیقت نہیں اس
 لطیف نکتہ کو حضرت اشعراں الفاظ میں ادا کرتے ہیں ۵
 اک قطرہ شبلم پر خورشید ہے عکس آرا
 یہ نیستی و ہستی افسانہ ہے افسانہ
 دیکھو قطرہ شبلم کی ترکیب نے علاوہ شعریت کے "عدم محض" کی تخیل کو کس خوبی
 کے ساتھ نمایاں کر دیا ہے۔

مستقل جلوہ صرف ذاتِ مطلق کا ہے۔ بقیہ مشاہد و مناظر صفات کی نیرنگیوں

کے کرتھے ہیں ۵ تو شمع حقیقت کی اپنی ہی جگہ پر ہے
 فانوس کی گردش سے کیا کیا نظر آتا ہے

ان اشعار سے تم بخوبی اندازہ کر سکتے ہو کہ حضرت اصفغر کی نکتہ رس نگاہ اسرار
و معارف کی کس حد تک اداسنا س ہے؟ اس قسم کے اکثر اشعار اس مجموعہ میں موجود
ہیں جس سے ان کے کلام کی معنوی لطافت ریزیوں کا کافی طور پر اندازہ ہوتا ہے،
لیکن افسوس ہے کہ طوالت کے لحاظ سے ان کو قلم انداز کرنا پڑتا ہے۔

لطافتِ خیال | حضرت اصفغر کی شاعری کی ایک نمایاں خصوصیت خیالات کی

پاکیزگی اور اندازِ بیان کی لطافت اور جدت ہے۔ وہ ہمیشہ بلند اور لطیف جذبات

و احساسات کی مصوری کرتے ہیں۔ جہاں تک عام نگاہیں پہنچنے سے قاصر ہیں،

چند مثالیں ملاحظہ ہوں۔ عام خیال ہے کہ عاشق کی دارفتگی و سرمستی جلوہ حسن کے

دیدار کا فیض اثر ہے۔ لیکن حقیقت یہ ہے کہ ادائے حسن کا نظارہ ناممکن ہے، کیونکہ

جب ہوش ہی قائم نہیں رہتا تو شعاعِ جمال کی جلوہ ریزیوں سے کوئی کیونکر کیف اندوز

ہو سکتا ہے جو کچھ دل و دماغ پر سرمستانہ کیفیت طاری ہے، وہ صرف عشق ہی کی تاثیر

کا نتیجہ ہے، اس لطیف نکتہ کو ان الفاظ میں ادا کرتے ہیں۔ ۵۔

سب ہے ادائے بخودی ورنہ ادائے حسن کیا

ہوش کا جب گذر نہیں اس کی صریح ناز میں

چشمِ ساتی کے اشاروں پر مختلف طریقوں سے طبع آزمائیاں کی گئی ہیں، لیکن جس

لطافت تک حضرت اصفغر کی نکتہ رس نگاہ پہنچی ہے۔ اس کی مثال مشکل سے

مل سکتی ہے۔ ۵۔

بہت لطف اشارے تھے چشمِ ساتی کے

نہ میں ہوا کبھی بے خود نہ ہوا شیار ہوا

کیا اس سے زیادہ اور کوئی لطیف پہلو دماغ میں آسکتا ہے ؟
 گر یہاں محض وحشت کا پردہ نہیں ہے، بلکہ خود حسن کا پردہ
 ہے۔ جس کا چاک کرنا گویا خود لیلے حسن کو بے نقاب کرنا ہے اس لئے گر یہاں
 چاک ہوتے وقت ایک نکتہ رس عاشق کا دل کا نپ اٹھتا ہے کہ یہ حقیقت میں
 خود حسن کی پردہ درسی ہے ۔

غضب ہوا کہ گر یہاں ہے چاک ہونے کو

تھارے حسن کی ہوتی ہے آج پردہ درسی

یاس و نائامیری عام شعرا کے لئے پیام موت ہے، لیکن اہل نظر کے لئے یہی
 سرمایہ حیات ہے کیونکہ یاس و ناکامی کے ساتھ جلوہ محبوب کی جھلک بھی پیش
 نظر رہتی ہے، اس لطیف نکتہ کو حضرت اصفریوں ادا کرتے ہیں ۔

سرمایہ حیات ہے سرمایہ عاشقی

ہے ساتھ ایک صورتِ زیبائے ہونے

حسنِ یار کی تجلی اگر کہ مفرمانہ ہو، تو نگاہِ شوق میں ذوقِ مشاہدہ کی

استعداد پیدا نہیں ہو سکتی ۔

نگاہِ یار کو اسے سیر و دید رہے ہو

جو ساتھ ساتھ تجلی حسنِ یار نہ ہو

حسنِ دراصل کوئی مستقل وجود نہیں، صرف نگاہِ شوق کی رنگینیوں کا پر تو جمال ہے

ستم جو چاہے کرے مجھ پہ عکسِ ذوقِ نظر

بساطِ آئینہ حسنِ خود نما معلوم

زندگی صرف ذوقِ طلب اور اضطرابِ پیہم کا نام ہے اس لئے ایک زندہ
روح کو سکون و صل میں کوئی لطف محسوس نہیں ہو سکتا ہے
آغوش میں ساحل کے کیا لطف سکون اس کو
یہ جان ازل ہی سے پروردہ طوفاں ہے

عشق کی ناکامیاں دراصل زندگی کا حاصل ہیں، اس لئے زندگی کا جوہر
نا کامیوں میں گزرتا ہے، وہ بیکار نہیں ہوتا ہے

سارا حصول عشق کی ناکامیوں میں ہے

جو عمر رائیگاں ہے وہی رائیگاں نہیں

حسن خود عشق سے ہم آغوش ہونے کے لئے مضطرب ہے ورنہ خود عشق میں اتنی بلند
بروازی کہاں کہ وہ سریم حسن میں باریاب ہو سکے ہے

شعاع مہر خود بیتاب ہے جذبِ محبت سے

حقیقت ورنہ سب معلوم ہے پروازِ شبنم کی

عام مذاق کے نزدیک درد و غم کا مقصود وصلِ محبوب ہے لیکن ایک بیدار دل
کے لئے درد و غم کا حاصل صرف اس کی ابدی لذت ہے۔ اس لئے وہ تاثیر آہ
کا متلاشی نہیں وہ صرف آہ اس لئے کرتا ہے کہ خود اس میں ایک کیف پہاں ہے

بہائے درد و الم درد و غم کی لذت ہے

وہ تنگ عشق ہے جو آہ ہوا اثر کے لئے

ان اشعار سے تم کافی طور پر اندازہ کر سکتے ہو کہ حضرت اصفغر کے دل و دماغ میں کسی
حد تک لطافت اور پاکیزگی کا عنصر موجود ہے اس قسم کے اور لطیف اشعار بھی کثیر

حضرت اصفغر کے کلام میں موجود ہیں، لیکن طوالت کے لحاظ سے ان کو قلم انداز کرنا پڑتا ہے
چند اشعار اور ملاحظہ ہوں سے

سو بار ترا دامن ہاتھوں میں مرے آیا جب آنکھ کھلی دیکھا اپنا ہی گریباں ہے

پھر گئی آنکھوں کے نیچے وہ ادائے برقی حسن چیخ اٹھے سب مرا چاک گر میاں نہ لکھ کر

رکھ دیئے دیر و حرم سرمائے کے واسطے بندگی کو بے نیاز کفر دایاں کر دیا

چاہا جہاں سے منظرِ فطرت بدل دیا ہے کل جہاں تابعِ سرمانِ آرزو

ندرت ادا | لطافتِ خیال کے علاوہ ایک کامل الفن شاعر کے لئے اندازِ بیان

کی ندرت اور جدت نہایت ضروری چیز ہے بغیر اس کے اس کی تمام جدت طرازیوں

بالکل بیکار ہیں، جو شعر بلاغت شناس ہوتے ہیں، وہ ہمیشہ ایسا دلاؤیزہ پیرایہ

بیان اختیار کرتے ہیں جس کی وجہ سے معمولی سا معمولی خیال بھی دلکش بن جاتا ہے

حضرت اصفغر تاثیر شعری کے اس ریز بطیف سے بخوبی واقف ہیں، اس لئے وہ ہمیشہ

طرازیوں کی ندرت کا خاص خیال رکھتے ہیں یہی وجہ ہے کہ وہ معمولی بات بھی کہتے

ہیں تو اس انداز سے کہ سننے والا وجد کرنے لگتا ہے چند مثالیں ملاحظہ ہوں، آرزو

دید کی دارِ فنگی کا مختلف طریقوں سے اظہار کیا گیا ہے اور ہمارے شعراء کا عام

موضوع سخن ہے لیکن دیکھو حضرت اصفغر اتنے پامال جذبہ کو کس پر کیف انداز کے

ساتھ ادا کرتے ہیں ۵

تو برقِ حُسن اور تجسلی سے یہ گریز
میں خاک اور ذوقِ تماشا لئے ہوئے

حُسن یار کے اشارہ ہائے چشم و ابرو پر دیدہ دل کا نثار کرنا ہمارے شعرا کا
شیرہ عام ہے جو اکثر ابتذال کی حد تک پہنچ جاتا ہے لیکن حضرت اصفہر کی لطافتِ ادب
نے اس خیال میں جو نزاکت پیدا کر دی ہے وہ اُن کے ندرتِ بیان کی ایک روشن
مثال ہے ملاحظہ ہو ۵

مری نگاہوں نے ٹھہک جھک کے کر دیے سجدے

جہاں جہاں سے تقاضائے حُسنِ یار ہوا

جہاں جہاں کے ٹکڑے نے شعر میں جو لطیف اور بلیغ پہلو پیدا کر دیا ہے، وہ

محتاجِ اظہار نہیں۔ معشوق کے جلوؤں کی معجز طرازیوں کی تصویرانِ الفاظ میں
کھینچتے ہیں ۵

بد تو رُخ کے کرشمے تھے سرِ راہِ گذر

ذرتے جو خاک کے اٹھے وہ صنم خانہ بنے

محبوب کے نقشِ پا کی شوخی و رعنائی کی کیفیت، کو اس دلکش پیرائے میں ادا کرتے ہیں

اس سے زیادہ اور کیا شوخیِ نقشِ پا کہوں

برقِ سہمی اک چمک گئی آج سرِ نیاز میں

اس قسم کے اشعار بکثرت حضرت اصفہر کے کلام میں موجود ہیں جس سے کافی طور پر

براندازہ ہوتا ہے کہ وہ کس حد تک اندازہ بیان میں لطافت اور ندرت پیدا کر سکتے ہیں

افسوس ہے کہ ہم طوالت کے لحاظ سے ان پر تفصیلی نظر نہیں ڈال سکتے۔ حضرت اصفہر کے
 حُسنِ ادا کا خاص راز ان کا ذوقِ فارسیت ہے۔ غزل کی زبان اگرچہ جہاں تک ممکن ہو
 سادہ، شیریں اور تکلف سے خالی ہونی چاہیے، تاہم ایک لطیف طبعِ شاعرِ فارسی
 ترکیبوں کی نزاکت کو نظر انداز نہیں کر سکتا۔ لیکن اس موقع پر اس کا لحاظ رکھنا چاہئے
 کہ جو فارسی ترکیبیں استعمال کی جائیں وہ شاعرانہ رنگینی اور نزاکت سے خالی نہ
 ہوں۔ ورنہ کلام میں ثقالت اور پستی آجائے گی۔ حضرت اصفہر فارسی ترکیبوں کے خاص
 طور پر دلدادہ ہیں۔ لیکن چونکہ نکتہ سنج ہیں۔ اس لئے ایسی لطیف ترکیبیں استعمال
 کرتے ہیں جن سے شعر میں ایک خاص رعنائی اور دلکشی پیدا ہو جاتی ہے۔ مثلاً

جو مجھ پہ گزری ہے شب بھر وہ دیکھ لے ہمدوم

چمک رہا ہے مژہ پر ستارہ سحری

ستارہ سحری سے قطرہ اشک کی تشبیہ کس قدر لطافت میں ڈوبی ہوئی ہے۔

پھر دل میں التفات ہوا ان کے جاگزیں اک طرزِ خاص رنجش ہے جالئے ہوئے

کرم کچھ آج ہے ساتی کا وہ طرب انگیز کہ جرعه جرعه ہے موجِ ترنم سحری

اس جو بُباہ حُسن سے سیراب ہے فضا رو کو نہ اپنی لغزشِ مستانہ وار کو

ہجومِ غم میں نہیں کوئی تیرہ بختوں کا کہاں ہے آج تو لے آفتابِ نیم شبی

بلبلِ راز سے کو صحنِ چمن بھوٹ گیا اس کے سینے میں ہے اک شعلہ کلفامِ ابھی

قلب پر اب تک ترپتی ہے شعاعِ برقی طورِ خون کے قطروں میں اب تک قص منسوخی بھی ہے

اک شورشِ بے حاصل اک آتشِ بے پروا آتشکدہ دل میں اب کفر ہے نہ ایماں

جانِ بلبیل کا خزاں میں نہیں پساں کوئی اب تمہیں میں نہ رہا شعلہ عریاں، کوئی

دل جلوہ گاہِ حسن بنا فیضِ عشق سے وہ داغ ہے کہ شاہدِ رعنا کہیں جسے

اکثر رہا ہے حسنِ حقیقت بھی سامنے اک مستقل سراپ متنا کہیں جسے

خفا کشیدہ ترکیبوں پر غور کرو، کس قدر شاعرانہ رنگینی اور نزاکت سے معمور

ہیں بلکہ وہی شعر کی جان ہیں، چنانچہ یہ ترکیبیں اگر نکال دی جائیں تو شعر کی تمام

لطافت برباد ہو جاتی ہے، اس قسم کی ترکیبیں تم کو اکثر حضرت اصفہر کے کلام میں

ملیں گی جن سے شعر کا لطف دو بالا ہو جاتا ہے۔

صفائی و برہستگی | اگرچہ حضرت اصفہر پر ذوقِ فارسیت بہت زیادہ غالب ہے

تاہم ان کی زبان میں ایک خاص قسم کی صفائی اور برہستگی پائی جاتی ہے یہ محض

ایک ذوقی چیز ہے جس کا اندازہ مثالوں سے ہو سکتا ہے بطور نمونہ چند اشعار

ملاحظہ ہوں ۷

موجِ نسیم صبح کے قربان جائے آئی ہے بوئے زلفِ معنبر لئے ہوئے

پہلی نظر بھی آپ کی اُف کس بلا کی تھی ہم آج تک وہ جوٹ ہیں دل پر لئے ہوئے

رند جو ظرف اُٹھالیں وہی ساغر بنجائے جس جگہ بیٹھ کے پی لیں وہی میخانہ بنے

تقدیر کس کے خرمنِ ہستی کی کھل گئی طوفانِ بلبلیوں کا سمٹھاری نظر میں ہے

آئے تھے سمی طرح کے جلوے مرے آگے میں نے مگر اے دیدہ حیراں نہیں دیکھا

ہر اک جگہ تری برقی نگاہ دور گئی غرض یہ ہے کہ کسی چیز کو قرار نہ ہو

اس کی نگاہ ناز نے چھیڑا کچھ اس طرح اب تک اچھل رہی ہے رگ جان آرزو

دیکھو سادگی اور برہتگی کے ساتھ ان اشعار میں ایک خاص کیفیت بھی موجود ہے۔

جوش و سرمستی | حضرت اصغر کی شاعری کی ایک دوسری امتیازی خصوصیت

جوش و سرمستی ہے جس نے اُن کو تمام معاصرین سے علانیہ ممتاز کر دیا ہے اور اس میں

شہرہ نہیں کہ جہاں تک جوش، رقص، اور سرمستی کا تعلق ہے۔ حضرت اصغر کو بجا طور پر اردو

کا حافظ کہا جاسکتا ہے، حضرت اصغر فطرۃً نہایت شگفتہ مزاج اور رنگین واقع ہوئے

ہیں علاوہ اس کے بادۂ تصوف کا نشہ بھی سر میں ہے اس لئے اُن کی ایک ایک ادا

جوشِ محبت میں ڈوبی ہوئی ہے۔ یاس و حسرت آہ و بکا، گریہ و زاری۔ فریاد و ماتم

کے بہت اور بزدلانہ جذبات سے اُن کا نشاط آفریں دل و دماغ قطعاً نا آشنا ہے وہ

اپنے پہلو میں ایک زندہ اور بیدار دل رکھتے ہیں جو سرتاپا نشاط حیات سے معمور ہے

اس لئے ان کی زبان سے جو حرف نکلتا ہے کیف و سرور سے لبریز ہوتا ہے اس کا انداز

ذیل کے اشعار سے ہو سکتا ہے

سرشکِ شوق کا وہ ایک قطرہ ناچیز اچھالنا تھا کہ اک بجر بے کنار ہوا

بجو دو محو جسم و جاں مست زمین و آسماں حسن نے دستِ ناز سے چھیڑ لیا ہے سازِ عشق

انوار کی ریزش ہو اسرار کی بارش ہو ساغر کو جو ٹکرا دوں اس گنبدِ مینا سے

سرسئیوں میں شیشہ مئے کے ہاتھ میں اتنا اچھال دیں کہ شرّیا کہیں بے

ہے ترے تصور سے یہاں نور کی بارش یہ جانِ حزمیں ہے کہ شہستانِ حرا ہے

ہانا سریم ناز کا پایا بلند ہے لے جائے گا اچھال کے دردِ جگر بے

وہ عشق کی عظمت سے شاید نہیں واقف ہیں سو حسن کروں پیدا ایک ایک تمنا سے

نہیں معلوم یہاں دارورسن ہے کہ نہیں خون میں گرمی ہنگامہ منظور ہے آج

یہ دین اوہ دنیا ہے یہ کعبہ وہ بت خانہ ایک اور قدم بڑھ کر لے ہمت مردانہ

کچھ صبح ازل کی نہ خبر شام ابد کی بے خود ہوں تیرے سایہ دامانِ محمدؐ

اب اُس نگاہ ناز سے ربطِ لطیف ہے مجھ کو دربارِ صحبتِ روحانیا نہیں

بیدار ہوا منظر اس مست خرامی سے غنچوں کی کھلی آنکھیں امن کی ہوا آئی

نام اُن کا آگیا کہیں ہنگامِ باز پرس ہم تھے کہ اڑ گئے صفِ محشر لے ہوئے

کچھ اس انداز سے پھیڑا تھا میں نے نغمہ رنگیں کہ فرطِ شوق سے جھومی ہے شاخِ آستیاں پر

ان اشعار کو پڑھو! معلوم ہوتا ہے کہ ایک رندِ مسرت ہے جس کو زمین سے آسمان

تک جوشِ مسرت سے بریز نظر آتا ہے اس قسم کے اور بھی اشعار حضرت اصفہر کے کلام

میں موجود ہیں جن سے اُن کے ولولہ محبت کی سرستیوں کا کافی طور پر اندازہ ہوتا ہے

لیکن طوالت کے خون سے ہم اُن کو قلم انداز کرتے ہیں۔

اُردو کا تغزل باوجود گونا گوں اوصاف کے اب تک رقص و مستی کی کیفیت

سے نا آشنا تھا، یعنی اب تک عام طور پر یاس و حسرت، فریاد و ماتم، آہ و فغاں وغیرہ

بے کیف اور ولولہ شکن جذبات ادا کئے جاتے تھے۔ کیف و سرور کا عنصر تقریباً مفقود

تھا، موجودہ زمانہ میں یہ فخر صرف حضرت اصفہر کو حاصل ہے کہ اُن کی سحرِ ازیوں

نے غزل کے قدیم قالب بے جان میں رقص و مستی کی ایک جدید روح پھونک دی

اور لوگوں کو نظر آگیا کہ تغزل اگر فی الواقع تغزل ہے وہ کس حد تک مضربِ قلوب کو

متاثر کر سکتا ہے عشقِ نشاطِ روح کا سرچشمہ ہے اس لئے غزل میں جو حسن و محبت کی

رنگینیوں کا آئینہ ہے، سبز بلند، لطیف اور آتش فشاں جذبات کے فرد و ماتم

یاس و غم کی گنجائش نہیں ہو سکتی، چنانچہ حضرت اصفہر خود فرماتے ہیں اور صحیح فرماتے ہیں ۷

غزل کیا اک شرارِ معنوی گردش میں ہے اصفہر
یہاں افسوس گنجائش نہیں فریاد و ماتم کا

پھر فرماتے ہیں ۷

شعر میں رنگینی جوشِ تخیل چاہیے
مجھ کو اصفہر کم ہے عادت نالہ و فریاد کی

ایک شخص جس کو قدرت کی طرف سے احساسِ لطیف عطا ہوا ہے جس کے دل و دماغ پر نشاطِ محبت کی رنگینیاں چھائی ہوئی ہیں انصاف یہ ہے، کہ فریاد و ماتم اس کے بس کی بات نہیں، اور واقعہ یہ ہے کہ اب اس شیوہ کہن میں کوئی لطافت بھی نہیں رہی طبیعتیں افسردہ ہیں اس لئے ان کو مشتعل کرنے کے لئے اب برفِ پاشی کی ضرورت ہے

چنانچہ حضرت اصفہر اس آہ و فغاں سے تنگ آ کر کہتے ہیں ۷

فروشِ آرزو ہو نغمہ خاموشِ الفت میں

یہ کیا اک شیوہ فرسودہ آہ و فغاں برسوں

کیا ہمارے شعراء کے قدیم ماتم کدوں سے اس نعرہ مستانہ پر کوئی صدائے لیدیک بلند ہو سکتی ہے ۷

لالہ و گل پہ جو ہے قطرہ شبنم کی بہار

رُخِ رنگیں پہ جو آئے تو حیا ہو جائے

رُخِ رنگیں پہ جو ہیں تبسم بائے پنہاں کی

شعاعیں کیا پڑیں نکتِ نکھر آئی گلستاں کی

نمائید مرے سوا کوئی اس کو سمجھ سکے

وہ ربطِ خاصِ رنجش بیجا کہیں جسے

اس عارضِ رنگیں پر عالم وہ لگا ہوں کا
 معلوم یہ ہوتا ہے پھولوں میں صبا آئی
 پھر ان لبوں پر موج تبسم ہوئی عیاں
 سامانِ جوشِ رقصِ تمنائے ہوئے
 جن اشعار کی لطافت الفاظ کے بارِ گراں کی متحمل نہیں ہو سکتی اس کا انداز صرف
 ذوقِ صحیح کر سکتا ہے۔

زاہد نے مرا حاصلِ ایماں نہیں دیکھا
 رُخ پر تری زلفوں کو پریشاں نہیں دیکھا
 عارضِ نازک پر ان کے رنگ سا کچھ آگیا
 ان گلوں کو چھیڑ کر ہم نے گلستاں کر دیا
 بکھری ہوئی ہے زلف بھی اس چشمِ مست پر
 ہلکا سا ابر بھی میر میخانہ دیکھے
 پھر آج بزمِ عیش میں آئے جنابِ شیخ
 وحشتِ نوائیِ عجم فردا لے ہوئے
 دیکھو اس موقع پر بھی حضرت اصفہر لطافت اور سنجیدگی کو ہاتھ سے جانے نہیں دیتے
 سوز و گداز | غزل کی ایک خاص خصوصیت سوز و گداز ہے جس کے بغیر شعر میں تاثیر
 پیدا نہیں ہو سکتی۔ لیکن سوز و گداز آہ و بکا کا نام نہیں جیسا کہ عام طور پر لوگوں نے
 سمجھ رکھا ہے بلکہ دل کی ایک لطیف درد مندانہ کیفیت کا نام ہے جس کے اثر سے شاعر
 کا ایک ایک حرف لبریز ہوتا ہے اس حیثیت سے حضرت اصفہر کا اس وقت کوئی حریف
 نہیں۔ چونکہ علاوہ ایک نکتہ رس اور بلاغتِ شناس شاعر ہونے کے ذوقِ تصوف
 کے بھی لذت شناس ہیں اس لئے ان کا سینہ سوز و گداز، درد و نیاز کا آشکدہ
 ہے، چنانچہ خود کہتے ہیں اور صحیح کہتے ہیں۔

میں سراپا ہوں تمنا ہم تن درد ہوں میں

ہر بن مو میں تر پتا ہے مرے دل میرا

حقیقت یہ ہے کہ حضرت اصفہر عشق و محبت کی ایک ایک منزل سے علاؤ الدق

ہیں اس لئے وہ جن کیفیات کو ادا کرتے ہیں وہ خود ان کے درد آشنا قلب پر طاری ہوتی رہتی ہیں، یہی وجہ ہے کہ ان کی زبان سے جو حرف نکلتا ہے تاثیر میں ڈوبا ہوتا ہے، لیکن سوز و گداز میں بھی حضرت اصفرنے اپنی امتیازی خصوصیت کی شان قائم رکھی ہے یعنی محض درد ہی درد نہیں ہے، بلکہ اس میں ذوق محبت کی رنگینیاں بھی بھر دی ہیں اور انصاف یہ ہے کہ جس رنگینی کے ساتھ حضرت اصفرنے پُرگداز جذبات ادا کئے ہیں اس کی مثال مشکل سے مل سکتی ہے۔ چنانچہ خود فرماتے ہیں یہ

غزل میں دردِ رنگیں تو نے اصفر بھر دیا ایسا

کہ اس میدان میں سوتے رہیں گے نوہر خواں برسوں

یہ صرف شاعرانہ تعلق نہیں ہے بلکہ صاحبِ ذوق صاف طور پر محسوس کر سکتا ہے کہ حضرت اصفرنے تغزل کو شور و فغاں، فریاد و ملامت کی سبذل اداؤں سے پاک کر کے اس کو کس حد تک نشاطِ درد کی رنگینیوں سے معمور کر دیا ہے سوز و گداز درحقیقت ایک ذوقی چیز ہے جس کا احساس وجدانِ سلیم سے وابستہ ہے۔ حضرت اصفر کا کلام اگرچہ سرتاپا گدازِ عشق کی لطیف کیفیت سے بریز رہا ہے تاہم چند مثالیں ملاحظہ ہوں جن سے ایک حد تک اندازہ ہو گا کہ وہ پُر درد جذبات بھی کس رنگین انداز کے ساتھ ادا کر سکتے ہیں یہ

تو نے یہ اعجاز کیا لے سوزِ پہاں کر دیا
مڈرت ہوئی ہے چشمِ تحیر کو ہے سکوت

اس طرح پھونکا کہ آخر جسم کو جہاں کر دیا
اب جنبشِ نظر میں کوئی داستاں نہیں

میری فغانِ درد پہ اس سروِ ناز کو
ایسا سکوت ہے کہ تقاضا کہیں جسے

دیکھو معشوق کی جفاکشی کو کس لطیف پیرائے میں ظاہر کیا ہے

دل میں اک بوند ہو کی نہیں رونا کیسا
 اب ٹپکتا نہیں آنکھوں سے گلستاں کوئی
 غور کرو کس قدر رنگین پیرایہ بیان ہے سے

روانی رنگ لائی دیدہ خونا بہشتاں کی
 اتر آئی ہے اک تصویر دامن پر گلستاں کی

صریح قدس میں کیا لفظ و معنی کا گذر
 نغمہ پر درد چھپیرا میں نے اس انداز سے
 پھر بھی سب باتیں سمجھتی ہیں لب فریاد کی
 خود بخود مجھ پر نظر بڑھنے لگی صیاد کی
 دل ہوا مجبور جس دم اشک حسرت بن گیا
 روح جب تڑپی تو صورت بن گئی فریاد کی

مجھ کو نہیں تاب خلتہائے روزگار
 اُفتادگانِ عشق نے سرا بتورکھ دیا
 دل ہے نراکتِ عنسیم لیلالے ہوئے
 اُنھیں گے بھی تو نقشِ کفِ پالے ہوئے

محبت کی دارفتگی کی کتنی بڑھ کیوں مصوری ہے سے

اک شعلہ اور شمع سے بڑھ کر ہے رقص میں

تم چیز کر تو سینہ بے دوانہ دیکھتے

سجدہ شوق کی بقیرا نہ کیفیت کو ان الفاظ میں ادا کرتے ہیں سے

کیجئے آج کس طرح دور کے سوجھ نیا ز
 یہ بھی تو ہوش اب نہیں پاؤں کہاں کہاں

خاک پروانے کی برباد نہ کر بادِ صبا
 یہی ممکن ہے کہ کل تک میرا افسانہ بنے

مجھ کو جلا کے گلشنِ ہستی نہ پھونکدے
 وہ آگ جو دہنی ہوئی مجھ مشت پر میں ہے

میں کیا کہوں کہاں ہے محبت کہاں نہیں
 رگ رگ میں دوڑی پھرتی ہے نشتر لے ہوئے

خاک پروانہ پر شعرا عام طور پر اشک حسرت بہا کر رہ جاتے ہیں، لیکن

حضرت اصفغر کی پُر گداز نگاہوں کو اسی خاکِ ناچیز کے ذروں میں جہاں شرحِ شبتان
کی تجلی رقص کرتی ہوئی نظر آتی ہے ۷

اندازہ ہیں جذبِ اس میں سب شمعِ شبتان کے

اک حُسن کی دُنیا ہے خاکِ کستر پر دانہ

اس شعر کی نزاکت ادا پر ذوقِ رنگین جس قدر ناز کرے بجا ہے، اس قسم کے
پُر گداز اشعار اکثر حضرت اصفغر کے کلام میں موجود ہیں، جن کو پڑھ کر یہ معلوم
ہوتا ہے کہ وادیِ امین میں شراباریاں ہو رہی ہیں، افسوس ہے کہ طوالت کے
بحفاظ سے ہم حضرت اصفغر کے کلام پر اس شرح و تفصیل کے ساتھ نقد و بحث نہ
کر سکے جس کا دراصل وہ مستحق تھا اور نہ عدیم الفرستی کی وجہ سے ہم کو غور و فکر کا
کافی موقع مل سکا، تاہم اس مختصر اظہارِ خیال سے ابابِ ذوق کافی اندازہ
کر سکتے ہیں کہ حضرت اصفغر شاعرانہ حیثیت سے کس حد تک عظمت و احترام کے
مستحق ہیں۔ میرا یہ دعویٰ نہیں کہ حضرت اصفغر کا کلام فرو گدازشتوں سے بالکل منزہ
ہے۔ تاہم اس سے انکار نہیں ہو سکتا کہ اُن کی لطافتِ آفرینیوں نے تغزل کے
اندازِ قدیم میں رقص و سرور کا ایک نیا عالم پیدا کر دیا ہے، جو اب تک نگاہوں سے
مخفی تھا حضرت اصفغر نے کسی خاص صنفِ سخن کے موجد ہیں اور نہ وہ دنیا میں کوئی
پیام لے کر آئے ہیں اور نہ اُن کی لطافتِ روحانی مادیت کے گُیر و دار کی متحمل
ہو سکتی ہے، اُن کی نگاہیں صرف اسی عالمِ قدس کے رُوح پر و ر مناظر کی اداسناں
ہیں، جہاں بجز ایک لازمِ تاثیر، ایک رُوحِ نوازِ ترم، ایک ابدی لذت، ایک
جہاں فروزِ تجلی، ایک نشاطِ آفریں رقص، ایک دگدازِ ذوق، ایک آتشِ فشان

و جد کے سوا اور کوئی سماں نظر نہیں آتا، اس لئے موجودہ مذاق جو عالم مادی کے حوادث و افکار کی مرقع نگاری کا دلدادہ ہے، ممکن ہے کہ حضرت سراج صغریٰ اس لغزشِ مستانہ کے خیر مقدم کے لئے تیار نہ ہو۔ لیکن ذوقِ لطیفِ عشق و محبت کے ان اسرارِ رنگین پر جو درحقیقت صحیفہ شاعری کے ابدی نقوش ہیں بغیر وجد کے ہوئے نہیں رہ سکتا۔

تبصرہ نشاطِ روح

(مولوی اقبال احمد رضا سہیل ایم، ای، ال، ال، بی)

نقد و تبصرہ اور وہ بھی فنونِ لطیفہ کے متعلق بجائے خود صحتِ ذوق کے علاوہ بہت کچھ دقتِ نظر اور وسعتِ معلومات کا محتاج ہے۔ تاثیر و تنقید دو مختلف شعبے ہیں جو ایک دوسرے سے براہِ حل دور ہیں۔ بہت ممکن ہے کہ ایک نغمہ دیکش میری روح پر رقصِ پیہم کی کیفیت پیدا کر دے لیکن یہ ضروری نہیں کہ اس نغمہ کی تاثیر اور میری روح کی تاثیر میں جو ربط معنوی ہے اس پر میں حکیمانہ اور فلسفیانہ نظر بھی رکھتا ہوں یا اس کے محض اسباب و علل کو الفاظ میں ظاہر کرنے پر بھی قادر ہوں، شاعری حقیقت میں حسن و مجرّد کی اس مصوری کو کہتے ہیں جس میں لطیف موسیقی بھی شامل ہو اور جب آج تک حسنِ صمدی کی تمام اداروں اور نغمہ مادی کی تمام کیفیات کے لئے زبان میں الفاظ نہیں ملتے اور یہ کہنا پڑتا ہے کہ ”بسیار شیواہاست بتاں را کہ نام نیست“ تو یہ کیونکر ممکن ہے کہ حسن معنوی اور نغمہ روحانی یعنی شاعری جیسی ذوقی اور وجدانی چیز کے نسبت ہماری کیفیات نفسی کی تعبیر الفاظ میں کی جاسکے اور وہ بھی جنابِ آصف

کی شاعری جس کا ایک ایک حرف کمال شاعری کا دلکش مرقع ہے اس کی نسبت ناقذانہ
 حیثیت سے کچھ کہنا آسان کام نہیں ہے، مجھ میں اس قدر بصیرت نہیں ہے کہ میں ان کے
 کلام پر شایانِ شان تبصرہ کر سکوں مجھ کو بلا لہجہ نفس اپنی بے بصناعتی کا اعتراف ہے اور
 اس اعتراف حقیقت کو اپنے صحتِ ذوق کی دلیل سمجھتا ہوں۔ مگر اس کو کیا کیجئے کہ حیرتِ محبت
 کے آداب دنیا کے عام رسم و آئین سے بالکل مختلف ہیں اور یہاں کسی ہدیہ نیاز کی گرانمایگی
 ارزش متاع پر منحصر نہیں ہے بلکہ مہنِ خلوص ہدیہ معیارِ رد و قبول ہے، اس بنا پر
 جن خیالات کا اظہار سطور ذیل میں کیا گیا ہے وہ آستانہ محبت پر محض ایک نذرِ اخلاص ہے۔
 قبل اس کے کہ جنابِ اصغر کے کلام پر کچھ گزارش کی جائے یہ ضروری ہے کہ
 نفسِ شاعری پر اجمالی حیثیت سے اپنے خیالات کا اظہار کر دیا جائے۔ ممکن ہے کہ بعض
 اربابِ نظر میرے ہم آہنگ نہ ہوں لیکن کم سے کم میرا زاویہ نگاہ نکتہ سخنوں کے پیشِ نظر
 ہو جائے گا اور آئندہ مجھے تصحیحِ خیال کا موقع ہوگا، فنونِ لطیفہ کی تقسیم چہارگانہ میں
 شاعری مسلم طور پر سب سے بلند تر ہے۔ اس کی وجہ محض اس قدر ہے کہ شاعری بقیہ اصناف
 کی جامع محاسن ہے، اس کے علاوہ شاعری کے قلمرو میں حقائق و معارف اسرار و حکم
 کی غیر فانی دنیا شامل ہے جہاں مصوری و موسیقی کو کوئی دسترس نہیں، مصور کا قلم
 صرف انھیں کیفیاتِ نفسی کی تصویر کھینچ سکتا ہے جس کا اظہار عوارضِ جسمانی سے ممکن ہے
 لیکن شاعر کی نگاہ نفسِ انسانی کی ان گہرائیوں تک پہنچتی ہے جہاں کیفیت و کم کی
 گنجائش نہیں ہے۔ ایک بت تراش کی تخیل العبادتِ تلاش کے حروف سے متجاوز نہیں ہو سکتی
 مگر ایک شاعر کا تخیل عالمِ قدس تک پرواز کرتا ہے اور یہ نشہ بے کیف اور معنی بے صحت
 کو پیکرِ خیالی دے کر آپ کے پیشِ نظر کر سکتا ہے۔ ایک معنی اپنے ترانہ جان نواز سے صرف

روح میں انبساط پیدا کر سکتا ہے مگر ایک شاعر اپنے ترنم سے نفس ناطقہ پر بھی عالم وجد و حال طاری کرنے کی قدرت رکھتا ہے، اگر اس نظریہ کو تسلیم کر لیا جائے تو شاعری کے عناصر حسب ذیل ہوں گے :-

- ۱۔ موسیقی
- ۲۔ بُت تراشی یا ایجاد و تخلیق۔
- ۳۔ مصوری
- ۴۔ اسرار و معارف

اگر شاعری ان ارکان اربعہ کی جامع ہے تو یہ معراج شاعری ہے لیکن کم سے کم ایک دو صفات لازمی ہیں ورنہ وہ شاعری نہیں کوئی اور چیز ہے۔

موسیقی | اصطلاح شاعری میں موسیقی اس کا نام ہے کہ حسن کیفیت سے متاثر ہو کر شاعر کی زبان سے ایک شعر نکلتا ہے وہ ان الفاظ میں ادا ہو جن کا تلفظ اور ترکیب باہمی اپنے نغمہ کے اعتبار سے معانی کی طرف رہبری کر سکے مثلاً مولانا حاتمی نے جس موقع پر ہندوستان کو مخاطب کر کے یہ مصرع لکھا ہے

تو نے اے غارتگر اقوام و اَکمالُ الائمہ

وہاں "اکالی الائمہ" کی جگہ پر مشکل سے کوئی دوسرا لفظ مل سکتا تھا جس کے تلفظ سے اسی قدر بھیانک اور ڈراؤنی تصویر متخیلہ کے سامنے، یا مثلاً من کی ہستم کہ تا ابد بزمیم، اور کیستم من کی جاوداں ما شہم، دونوں مصرعے باعتبار ترکیب نحوی صحیح ہیں، مگر انتخاب الفاظ اور شگفتگی ترکیب کی بنا پر دونوں ہیں جو بعدا لمشرقین ہے، اس کو ہر صاحب ذوق سمجھ سکتا ہے۔ روح کو نغمہ سے جو فطری مناسبت ہے اس سے کون

انکار کر سکتا ہے، اور یہی وجہ ہے کہ جن شعرا نے الفاظ کے انتخاب اور ان کی ترکیب میں موسیقی اور ذوق صحیح کا لحاظ رکھا ہے وہ زندہ جاوید ہیں، دیوان حافظ کی اس عالمگیر اور ابدی مقبولیت کا راز کیا ہے۔ محض دروہت الفاظ اور شگفتگی ترکیب کا طلسم!! لیکن جہاں شاعری کے لئے یہ عنصر سب سے زیادہ ضروری ہے، وہاں سب سے بڑی مشکل یہ ہے کہ یہ چیز محض ذوقی ہے، اگر ایک شاعر بد و فطرت سے وجدان صحیح اور استعداد لطافت پسندی لے کر نہیں آیا ہے تو سخی اکتساب سے یہ بات حاصل نہیں ہو سکتی اور نہ ذوق ادب کا یہ لطیف نکتہ منکر کو کسی استدلال سے منوایا جاسکتا ہے، نہ اس کے اصول و ضوابط مقرر کئے جاسکتے ہیں، البتہ استقرار چند باتیں یہاں گزارش کی جاسکتی ہیں،

انتخاب الفاظ | انتخاب الفاظ میں ان امور کا لحاظ ضروری ہے، نامانوس

نہ ہوں، تلفظ میں دشواری نہ ہو، محل استعمال میں سوویت نہ ہو، آواز کو معانی سے مناسبت ہو، اگر سامع پر خود تنفس اور کراہت کی کیفیت پیدا کرنا مقصود نہیں ہے تو ان اشیاء یا افعال کے نام نہ ہوں جس سے ذوق انسانی فطرتاً متنفر ہے جس کا اظہار انسان کا ملکہ حیا گوارا نہیں کر سکتا۔ اسی طرح علوم و فنون کی اصطلاحات یا اعضاء و جوارح کی تشریح بھی شاعر کی نزاکت گوارا نہیں کر سکتی۔ مثلاً میت جنازہ ناف جذبات کشش نقل وغیرہ

ترکیب الفاظ | (الف) الفاظ کی ترکیب باہمی میں اس امر کا لحاظ ضروری ہے

کہ ان کی حرکات و آوازیں ایک طرف تو کلیتاً باہم متضاد نہ ہوں تاکہ تناظر نہ پیدا ہو اور دوسری جانب اس قدر یکسانی نہ ہو کہ لطف تنوع جاتا ہے۔ بلکہ ہستی و بلندی، سبکی و

گیانی، زور و نزاکت، رقت و جزالت، اس توازن و تناسب کے ساتھ باہد گردست
 و گریبان ہوں کہ ایک کو دوسرے سے ممتاز کرنا دشوار ہو جائے جس طرح گلاب
 کی پنکھڑی میں یہ کہنا مشکل ہوتا ہے کہ کہاں رنگ ہلکا ہے اور کہاں سے شوخی
 شروع ہوتی ہے، تاکہ بندش میں چستی کے ساتھ ایک لطیف انبساط بھی پیدا
 ہو جائے اور شعر میں خسرام جو نبار کی طرح ایک فطری مگر مستدل ردائی آ جائے۔
 (ب) حتیٰ الوسع آغازِ ثقیل لفظ سے نہ ہو اور خاتمہ کسی منقطع اور بھدی
 آواز پر نہ کیا جائے، مثلاً ع

بِ کَلْبَرِکِ کُو مَوِجِ صَبَانِے آکے چھٹیرا جب

اس مصرع کے آخر میں جب کا تلفظ ذوقِ سامعہ کو اسی قدر گراں گزرتا ہے
 جس طرح کہ رات کے ستارے میں تالاب کے کسی اونچے کنارے سے کوئی کچھو پانی
 میں آ رہے۔

(ج) حتیٰ الوسع ترکیب میں ندرت ہو مگر شگفتگی اور لطافت ہاتھ سے
 نہ جائے آجکل بعض حضرات نے غالب و اقبال کی تقلید میں جو عربی و فارسی کی
 غلط اور بے معنی ترکیبیں، بے درک و بصیرت لکھنا شروع کر دی ہیں وہ اہل ذوق
 کے لئے بازاری محادروں سے زیادہ نفرت انگیز ہیں۔

(د) محل استعمال ایسا نہ ہو کہ جس سے کوئی رکبیک پہلو نکلتا ہو، کیونکہ اگرچہ
 براہِ راست اس کا کوئی تعلق موسیقی سے نہیں ہے مگر نکتہ سنج طبائع پر گراں ہوتا ہے
 اور موسیقی کی حلاوت میں بہت کچھ کمی پیدا ہو جاتی ہے۔

(س) ہر حالت میں لطافت اور اعتدال صحیح کا دامن ہاتھ سے نہ چھوٹے

یہ نہ ہو کہ زور بیان چیخ کی حد تک پہنچ جائے، شکوہ الفاظِ طبل بلند بانگ کا
 مصداق بن جائے۔ متانت و سنجیدگی، نشکی و پڑمردگی کی مترادف ہو جائے اور نگین
 بیانی نساہت اور عریانی خیال کا روپ بھرے، شعر کا خطاب شریف ترین انسانی
 جذبات سے ہوتا ہے، اس لئے شعر کی موسیقی سمجھا جاتا ہے، وہ ثنائیہ جماعت کے
 لئے موجب نساہت و تہنفس و انقباض کا باعث ہوتا ہے۔ یہاں پر ایک نکتہ
 اور قابل گزارش ہے کہ جس طرح موسیقی کے اصناف مختلف ہیں اسی طرح شعر کی
 موسیقیت بھی جدا ہوتی ہے۔ زمزمہ، نشاط اور نامہ ماتم دونوں میں یکساں تاثیر کی
 قابلیت ہے مگر تاثیر سامع کی صلاحیت و استعداد پر مبنی ہے۔ البتہ چونکہ انسانی زندگی
 بجائے خود ایک داستان مصیبت ہے۔ اور فطرت انسانی طباع کو اس قدر دھجسی نہیں
 ہے جتنی ترانہ مسرت سے ہو سکتی ہے اور باعتبار نتائج بھی فوجہ ماتم فطرت انسانی
 کے لئے چنداں مفید نہیں ہے۔ کشاکش حیات میں زندہ رہنے کے لئے ہم کو رجز خوانوں
 کی ضرورت ہے جو طبائع میں سعی و عمل کی روح بھونک سکیں۔ دیوان حافظ کے
 دلنواز ترانے اور شاہنامہ فردوسی کی رجز خوانیاں آج کئی صدیاں گزر جانے
 کے بعد بھی اسی وجہ سے زندہ ہیں کہ خود ان میں زندگی کی روح تھی اور آہ و
 نغاں کی جگہ وجد و حال کی تعلیم ان کا مصلح نظر تھا۔

خدا کا شکر ہے کہ جناب اصغر کی شاعری عام سطح سے بہت بلند ہے اور ان
 کے یہاں ڈوبی ہوئی نبضیں، پھرائی ہوئی آنکھیں، اور عالم نزع کی ہچکیاں
 غرضکہ زندہ درگور شہر اور بد مذاقیوں کہیں بھی نہیں ہیں، ان کی شاعرانہ تھیں معانی
 کی ایک جیتی جاگتی تصویر ہے، آسنو کا ایک ناچیز قطرہ ان کے جوشِ طبیعت کے

فیض کے کبھی ستارہ سحری بن کر چمک اٹھتا ہے اور کبھی شوق کا بھرے کنار بن جاتا ہے، اپنی شاعری کے متعلق خود ان کی تنقید بہترین تنقید ہے، فرماتے ہیں

غزل کیا اک شرارِ معنوی گردش میں ہے اصغر
یہاں افسوس گنجائش نہیں سر یا دو ماتم کی
اصغر نشاطِ روح کا اک کھل گیا چمن
جنبش ہوئی جو خامسہ رنگین نگار کو

اشعار پر اصغر کے ہے رقصِ رگِ جاں میں

اک موجِ نسیم آئی کیا بارغِ مصلیٰ میں

جناب اصغر کا ہر شعر بجائے خود ایک نغمہ پر کیفیت ہے جس کا اندازہ صرف

اگر بابِ ذوق کر سکتے ہیں۔ ان کے کلام میں انتخاب دشوار ہے تاہم اس عنوان کی ماتحت

مثلاً حسب ذیل اشعار ملاحظہ طلب ہیں۔

اک رقص میں ہر ذرہ صحرانظر آیا

اندھے دیوانگی شوق کا عالم

پھولوں سے بھرا دامنِ صحرانظر آیا

مقالطف جنوں دیدہ خونناہفتاں سے

آئی ہے بوئے زلفِ معبرئے ہوئے

موجِ نسیم صبح کے قربانِ جائے

گر ندچمک کے اُف تری برقی نگاہ کا

وہ اک دل و دماغ کی شادابی نشاط

ہم سوختہ جانوں کا نشیمن بھی بلا ہے

سوارِ جلا ہے تو یہ سوارِ بنا ہے

سامانِ رقصِ جوشِ متتالئے ہوئے

پھران لبوں پہ موجِ تبسم ہوئی عیاں

مجھ کو نہیں ہے تابِ خلشہائے روزگار دل ہے نزاکتِ عشقِ لیلائے ہوئے
 کوثر کی موج تھی تری ہر جنبشِ خسرام شاداب ہو گیا چمنستانِ آرزو
 اس سے زیادہ اور کیا شوخیِ نقشِ پاکہوں برق سی اک چمک گئی آج سرِ نیاز میں
 جو مجھ پہ گزری ہے شب بھر وہ دیکھ لے ہم چمک رہا ہے مژہ پرستارہٴ سحری
 دل مبتلاؤ مائلِ تمکین اتقا جامِ شرابِ نرگسِ رسوائے ہوئے

اس آخری شعر کے دونوں مصرعوں کا توازن خاص طور پر ملاحظہ طلب ہے
 پہلے مصرعہ میں جس خیال کا اظہار کیا گیا ہے۔ اس کا تقاضا تھا کہ الفاظ میں متانت
 اور سنجیدگی کے علاوہ ایک حد تک نقل ہوتا کہ ایک زاہد خشک پر ابتدائی مراحلِ عشق
 میں کشاکش کی جو کیفیت ہوتی ہے اور جس طرح وہ اپنی ثقاہت سابقہ کو قائم کرنے
 کی کوشش کرتا ہے۔ اس کا اظہار خود ترکیبِ الفاظ سے ہو سکے لیکن دوسرے میں حسن کی
 زاہد فریب اور توبہ شکن ادائیں دکھانی مقصود ہیں۔ اسلئے اس کا ہر لفظ اپنے ترنم
 کے اعتبار سے کیف و مسرتی کا اک جامِ سرشار ہے۔

بُت تراشی

با ایجاد و تخلیق، صنعتِ بُت تراشی جن خوبی ذہنیت کی رہیں منت ہو ہی جب
 دنیائے شاعری میں برسرِ عمل ہوتے ہیں تو اسے اصطلاحِ بلاغت میں باعتبار فرق
 بتدریج ندرت بیانِ ایجاد و طرز، اور خیالِ آفرینی کے نام سے موسوم کیا جاتا ہے جس
 طرح ایک بُت تراش اولاً اپنے متخیلہ میں ایک صورت قائم کرتا ہوا اور پھر اسی

پیکر خیالی کے مطابق ایک مجسمہ گھڑتا ہوا اور مجسمہ میں جس پہلو کو نمایاں کرنا اس کا مقصود ہوتا ہے اسی کی مناسبت سے اس مجسمہ کا ایک ایک حصہ تراشتا ہے، اکثر یہ بھی ہوتا ہے کہ مختلف صنعت کائنات سے مختلف اجزائے کو ایک نئی قسم کا مخلوق گڑھ لیا جاتا ہے یا محض ایک مفہوم ذہنی اور کیفیت روحانی کو مجسم کر دیا جاتا ہے، کبھی کبھی ایک ہی موجود واقعی کے ششوں مختلفہ اور خلیات متضادہ کو مستقل طور پر علیحدہ علیحدہ نمایاں کرنے کے لئے الگ الگ حصے بنائے جاتے ہیں اور ہر تہ تراش اس کی کوشش کرتا ہے کہ اس کی مخلوقات مجازی بجائے خود مستقل ہوں اور باوجود وحدت فکر و فکر نمونہ ہائے صنعت کی کورانہ تقلید نہ معلوم ہوں، شاعر کی حالت بھی مجسمہ ہی ہوتی ہے، علم و ادراک تفحص و استقرار فکر و نظر سے شاعر کے ذہن میں ایک خیال پیدا ہوتا ہے، خواہ کسی موجب خارجی یا داعیہ باطنی کی تحریک سے اس پر کوئی کیفیت طاری ہوتی ہے۔ اور وہ اپنی استعداد فکری کے تقاضے سے اکثر اختیاری اور کبھی کبھی اضطراری طور پر اس خیال یا کیفیت کو نغمہ موزوں میں ظاہر کرتا ہے۔

یہ خیال اور کیفیت بہت شاذ طریقہ پر ممکن ہے کہ بالکل جدید ہو ورنہ عموماً وہی خیالات و واردات ہوتے ہیں جو کسی نہ کسی صورت میں ادا کئے جا چکے ہیں لیکن ایک شاعر اسی سابقہ خیال میں (۱) یا تو کچھ اضافہ کر کے دادا ایجاد دیتا ہے۔

(۲) یا ایک خیال کے پہلو کو بدل کر اسی کا دوسرا پہلو پیش نظر کر دیتا ہے۔ (۳) یا وہ مختلف خیالات کی ترکیب و امتزاج سے ایک نیا پیکر خیال پیدا کرتا ہے، یہ تمام صورتیں خیال آفرینی کہی جاسکتی ہیں لیکن اگر کسی پامال خیال کو اپنی جگہ پر قائم رکھ کر طرز ادا سے اس میں نئی روح بھونک دی ہے تو اس کو بداعت اسلوب، ندرت بیان اور فنی ادا

سے موسوم کیا جاتا ہے۔

بداعتِ اسلوب کبھی اظہارِ خیال کی ترتیب اور بیان کا پیرایہ بدل دینے سے پیدا ہوتی ہے کبھی ندرتِ تشبیہات اور طرکی استعارات سے صبا کے کہن کو نئے ساغر و مینا میں پیش کیا جاتا ہے۔ اور کبھی کسی پُرانی تصویر پر جدت کے مو قلم سے ہلکا سا رنگ دیکر یا پُرانے رنگ کو نئی سھلک (شید) دیکر تازگی پیدا کی جاتی ہے،

بقول اصفہرہ

کو بَشَمَعِ حَقِیْقَتِ كِی ابْنِی هِی جَكِّهٖ پَر هِی

فَانُوْسِ كِی كَرْدَشِ سَے كِیَا كِیَا نَظَرِ آتَا هِی

دراصل یہی ندرتِ بیان شاعری کی رُوح ہے ہر شعر میں بالکل نئی اور اچھوتی تخیل پیش کرنا ناممکن ہے لیکن فرسودہ اور پامال خیالات کو دوبارہ بغیر کسی ندرتِ بیان کے پیش کرنا شاعر کو نقد و نظر کے حکمہ احتساب میں ایک قابلِ تعزیر مجرم قرار دیتا ہے۔ اس سے یہ نہ سمجھ لینا چاہیے کہ ہر جدید تخیل یا ہر نئی طرزِ ادا بلا کسی تخصیص کے دلفریب ہوتی ہے، تنوع بے شک پسندیدہ ہے مگر موسیقی کی طرح اس میں کبھی احساسِ توازن اور سوسائٹی کے معیارِ تمدن کا لحاظ لازمی ہوگا تاکہ شاعری کی کائناتِ خیالی مذاقِ سلیم پر گراں نہ ہو۔ شعرائے ایران میں بابائے فغانی، نظری اور عرفی استادانِ ریختہ میں غالب، مومن، اور دویر حاضر میں اصفہر و فغانی کا کلام ندرتِ بیان کے لئے بطور نمونہ پیش کیا جاسکتا ہے۔ طبیعت چاہتی تھی جن جزئیات کا احصاء سطور بالا میں کیا گیا ہے ان کو مثلاً اشعار اساتذہ سے واضح کیا جاتا مگر بخوف طوالت نظر انداز کرتا ہوں۔ یہاں جناب اصفہر کے کلام سے ندرتِ بیان یا بداعتِ اسلوب کی چند مثالیں

ہدیہ اربابِ ذوق ہیں۔

اقصر صاحب کی شاعری چونکہ جامع حسیات ہے لہذا عنوان موسیقی کی طرح اس موقع پر بھی جو اشعار نقل کئے جاتے ہیں اس حسن مخصوص کے علاوہ اور محاسن بھی ہیں مگر ندرتِ بیان کا پہلو زیادہ نمایاں ہے۔ اس لئے یہی سرخی ان کے

لئے زیادہ مناسب ہے۔ فرماتے ہیں

(۱) مری وحشت پر بحث آرائیاں اچھی نہیں ناصح

بہت سے باندھ رکھے ہیں گریباں میں نے دامن میں

(۲) کیا کیا ہوا ہنگام جنوں یہ نہیں معلوم کچھ ہوش جو آیا تو گریباں نہیں دیکھا

سوار ترادامن ہاتھوں میں مرے آیا جب آنکھ کھلی دیکھا اپنا ہی گریباں ہے

دار فتگی شوق کے عالم میں متخیلہ جس صورت کو ہمارے سامنے محبوب بنا کر

پیش کرتا ہے وہ حقیقت میں خود ہمارے ہی جذبات کی کرشمہ سازی ہوتی ہے ہم اس

حقیقت کا احساس اس وقت کرتے ہیں جب وہ دلولہ بانی نہیں رہتا اور نگاہِ بصیرت

کے سامنے سے استیلائے شوق کا حجاب اٹھ جاتا ہے۔ اس فلسفیانہ نکتہ کے علاوہ تصوف

کا پہلو بھی اس شعر میں ہے۔ اس دقیق فلسفہ کو جس مؤثر پیرایہ میں ادا کیا گیا ہے وہ

صرف اقصر صاحب کا حصہ ہے

(۳) کچھ نہ ہم سے ہو سکا اس نظرِ شوق میں ان کے دامن کو مگر اپنا گریباں کر دیا

(۵) اس طرح زمانہ کبھی ہوتا نہ پر آشوب فتنوں نے ترا گوشہ داماں نہیں دیکھا

(۶) غضب ہوا کہ گریباں ہے چاک ہونے کو ہتھارے حسن کی ہوتی ہے آج پردہ درمی

عشق کی خستہ حالی حسن کی رسوائی ہے۔ اس خیال کے علاوہ وحدت

حسُن و عشق کا نکتہ کس لطیف انداز میں نظم ہو گیا یعنی ہمارا گریبان چاک ہوا اور یہ
پردہ ہٹا لو تو تم خود نمایاں ہو جاؤ گے۔

(۷) پھر گئی آنکھوں کے نیچے وہ ادائے برق حسُن

پہنچ اٹھے سب مرا چاک گریباں دیکھ کر

عشق کی بے سرو سامانی حسُن کا آئینہ جمال ہے نکتہ وس نگاہیں مسبب میں سب
کا جلوہ دیکھ کر متاثر ہو سکتی ہیں اس خیال کو کس اچھوتے پیرایہ میں دکھایا گیا ہے۔

(۸) اک شعلہ اور شمع سے بڑھ کر ہے رقص میں

تم چیر کر تو سینہ بدوانہ دیکھتے

(۹) اے حسُن ازل اپنی اداؤں کے مزے لے

ہے سامنے آئینہ حیران محمد

توحید و رسالت کے ربطِ حقیقی کا نکتہ بلند پاسِ آدابِ شریعت کے ساتھ

جس ذوق کی زبان سے ادا کیا گیا ہے اس کو صرف اہل بصیرت سمجھ سکتے ہیں۔

(۱۰) اسرارِ حقیقت کو ایک ایک سے پوچھا ہے

ہر نغمہ رنگیں سے ہر شاہدِ رعنا سے

اس میں شک نہیں کہ صاحبِ ذوق آوازِ دولاہ سے مست ہو سکتا ہے لیکن

اگر ذوق کے ساتھ امتیاز بھی باقی ہے تو ہم کسی فردِ ثر یا سخیف مظہر میں اس اعلیٰ

حقیقت کو خود دیکھنا پسند نہیں کر سکتے بلکہ صرف نغمہ رنگیں اور شاہدِ رعنا کے پردہ

میں شاہدِ حقیقت کی تلاش کرتے ہیں۔

(۱۱) یا زندگی نوکھی ہر موجِ حوادث کی یا موت کا طالب ہے نفاسِ میحائے

(۱۳) آہوں نے مری خرمین ہستی جلا دیا کیا منہ دکھاؤں گا تری برقی نظر کو میں
یہاں پر حسن و عشق کی نسبت ایک دوسرا نظریہ بیان کیا گیا ہے جو استعار
سابقہ سے بالکل مختلف ہے ۔

(۱۳) رحمت حق نے بہت دیکھ لی ایماں کی بہار
(۱۴) دیر کی راہ نہ ملتی ہو تو کعبہ ہی سہی
(۱۵) آج خوں گشتہ تمنائیں مجھے یاد آئیں
(۱۶) مری نگاہ نے جھک جھک کے کر دیے سجدے
(۱۷) یہ بھی فریب کے ہیں کچھ دردِ عاشقی کے
(۱۸) جوشِ شباب نشہِ صہبہا، نجومِ شوق
(۱۹) آج نکل کے سامنے اے شوقِ مرتِ حسن
(۲۰) پردہ لالہ و گل بھی ہے بلا کا خونریز
(۲۱) مٹی جاتی ہے بلبل جلوہ گلہائے رنگیں پر
(۲۲) حسین شوق لائی ہے دہاں سے داغِ ناکامی
(۲۳) زگی کچھ لذتِ افتادگی میں اعتنا میں نے
(۲۴) محبتِ ابتدا سے تھی مجھے گلہائے رنگیں سے
(۲۵) کچھ اس انداز سے چھیڑتا میں نے نغمہ رنگیں

صنائع بھی اسی ندرتِ بیان کے تحت میں آتی ہیں لیکن صنائع کا لطف یہ ہے
کہ بسیا ختمہ پن سے ادا کی جائیں اور معنویت کا خون نہ ہو، نہ سامع پر یہ اثر پیدا ہو سکے
کہ قصداً صنائع کے لحاظ سے شعر لکھا گیا ہے بلکہ یہ معلوم ہو کہ خود بخود زبانِ قلم سے

تراش ہو گئی ہے۔ اصفیٰ کے یہاں اس کی مثالیں بہت ہیں یہاں پر صرف حسب ذیل
اشعار پر اکتفا کیا جاتا ہے ۵

جوش جنوں میں چھوٹ گیا آستانِ یار روتے ہیں منہ پہ دامنِ صحرائے ہوئے
کیجئے آج کس طرح دوڑ کے سجدہ نیاز ہوش بھی تو نہیں ہے اب پاؤں کہاں کہاں

راز کی جستجو میں مرتا ہوں اور میں خود ہوں ایک پردہ راز
کبھی کبھی ندرت بیان پیدا کرنے کے لئے غیر ذی روح اشعار یا کیفیات

مجردہ کو ذی روح فرض کر لیا جاتا ہے مثلاً ۵

تمنا اٹھلے وہ عارض میری عرضِ شوق پر حسن جاگ اٹھا وہیں جب عشق نے فریاد کی
بیدار ہوا منظر اس مستِ خرامی سے عنچوں کی کھلیں آنکھیں دامن کی ہوا آئی

کبھی کبھی ندرت اشعارہ اور حسن ترکیب سے بھی یہ بات پیدا کی جاتی ہے مثلاً

دل میں اک بوند لہو کی نہیں رونا کیسا اب ٹپکتا نہیں آنکھوں سے گلستاں کوئی
زندانیوں کو آ کے نہ چھپڑا کرے بہت جان بہار نرگس رسوا کہیں جسے

اس جلوہ گاہِ حسن میں چھایا ہے ہر طنز ایسا حجابِ چشم تماشا کہیں جسے
اندازہ ہیں جذبِ اسمیں سب شمعِ شبتاں کے اک حسن کی دنیا ہے خاکستر پر دانہ

ہے تیرے تصور سے یہاں نور کی بارش یہ جانِ حزمیں ہے کہ سبستانِ حرا ہے
ہے عشق کہ محشر میں یوں مست و خراماں ہے دوزخ بگریباں ہے فردوس بداماں ہے

ندرتِ خیال | اس کا اظہار چونکہ کبھی مصوری کے رنگ میں ہوتا ہے اور کبھی
حکیمانہ نکتہ سنجی کے انداز میں ہوتا ہے اس لئے اس طرح کے اشعار دوسرے عنوانوں

کے تحت میں پیش کئے جائیں گے۔

ہاں اسقدر گزارش اور ہے کہ خود مصوری اور بت تراشی باہم اس قدر مشابہ اور ہم جنس ہیں جن کے حدود متعین کرنا سخت دشوار ہے اور شاعری میں اگر تو یہ فرق اور بھی نازک ہو جاتا ہے۔ اسی طرح حکیمانہ نکتہ سنجیاں بھی چونکہ اکثر کیفیات رومانی کی مادی مظاہر متعلق ہوتی ہیں اور اکثر الہیات یا ما بعد الطبیعات کے اسرار و رموز کو سہولت فہم کے لئے تشبیہات مادی سے ادا کیا جاتا ہے اسلئے محاسن شعر یہ کے یہ مختلف پہلو ایک دوسرے سے جدا نہیں کئے جاسکتے نہ ان کی بتویب و تفصیل کے کسی خاص منطقی اصول پر کی جاسکتی ہے مثال کے طور پر زور بیان، رنگینی ادا جو شش و بر مستی یا سوز و گداز کو لیجئے ان میں سے ہر انداز مصوری و بت تراشی دونوں کے تحت میں آسکتا ہے اور ہر ایک پر ندرت بیان کا بھی اطلاق ممکن ہے مگر میں ان حثیات چہارگانہ کو مصوری کی مختلف شعبے سمجھتا ہوں۔

ناظرین کو اختلاف رائے کا حق حاصل ہے۔

مصوری

شاعری کا ایک ضروری عنصر اور بعض ارباب فن کے خیال میں اس کی اصلی جان مصوری ہے یہی میدان تخیل کا اصلی جولانگاہ ہے اور یہیں پر ایک شاعر کو اپنے کمال فن کی سحر کاریاں دکھانے کا موقع ملتا ہے۔ مصوری کے دو مدارج ہیں کمال مصوری اول حسن مصوری۔

کمال مصوری | مصور کو تخیل کے علاوہ اپنے کمال فن کے لئے لطافت، احساس، قوت مشاہدہ اور صدق اظہار کی ضرورت ہے اور یہی صفات شاعر کے لئے بھی ناگزیر ہیں۔

لطافت احساس | ایک مصور یا شاعر اگر احساس لطیف لے کر نہیں آیا اور خود

اس میں تاثر یا افعال کی قابلیت نہیں ہے تو وہ دوسروں کو متاثر نہیں کر سکتا اسی نکتہ کو ملحوظ رکھ کر یہ کہا گیا ہے کہ "انچہ اذ دل خیز و بردل ریزد" اور شاعر و مصور کی سطح چونکہ عام خلایق سے بالاتر ہے لہذا ان کے تاثرات افعال میں لطافت ضروری ہے ورنہ شعر یا تصویر میں خواہ مخواہ بھونڈا پن آجائے گا۔

قوتِ مشاہدہ | شاعر یا مصور کی نگاہ کو عوام کی نظر سے کہیں زیادہ تیز اور نکتہ رس ہونا چاہیے تاکہ ان نازک اور لطیف جذبات و کیفیات تک اس کی دسترس ہو سکے جہاں پر نگاہ ظاہر نہیں پہنچ سکتی۔

صدقِ اظہار | شاعر یا مصور کا کمال یہ ہے کہ جن کیفیات سے جس طرح وہ خود متاثر ہوا ہے اسی طرح مخاطب تک منتقل کرنے کی کوشش کرے، تاکہ اس پر بھی وہی کیفیت طاری ہو سکے۔ یقیناً طلباء شوقِ تنوع اور تلاشِ ندرت میں دنیائے حقیقت سے بالکل دُور جا پڑتی ہیں، اس لئے ہزار فکر کے بعد بھی ان کے نتیجہ فکر میں نہ شانِ واقعیت ہوتی ہے نہ اصلیت کا رنگ یہی وجہ ہے کہ مخاطب میں کسی جذبہ کی تحریک نہیں ہوتی۔ تصویر میں واقعیت یعنی اصل سے مطابقت ضروری ہے لیکن دنیائے مصوری کی واقعیت یہ نہیں ہے کہ خواہ مخواہ تصویر میں اصل کی کل جزئیات ظاہر کی جائیں۔ اس کے لئے صرف اس قدر واقعیت کافی ہے کہ جو کچھ اُس نے محسوس کیا ہے اور جس خاص بات سے وہ متاثر ہوا ہے اُس کو تصویر میں نمایاں کر دے اسی طرح شاعر کے لئے یہ ضروری نہیں ہے کہ وہ اپنے موضوع شعر کی تمام تفصیلات کا استعصا کرے یا ایک مصور کی طرح اس کی مکمل تشریح پیش کرنے کی کوشش کرے شاعر کا روئے سخن جذبات کی طرح ہوتا ہے لہذا اس کو صرف ایک تاثر انگیز پہلو دکھا کر گذر جانا چاہیے۔ بسا اوقات شاعر کا موضوع سخن ایک ایسی بے کیف و کم اور ناقابلِ اظہار

حقیقت ہوتی ہے جو الفاظ کا تحمل نہیں کر سکتی شاعر کی مصوری صرف اس قدر ہے کہ اپنے موضوع شعر کی طرح دور سے ایک اشارہ کر کے مخاطب کے احساسات و ادراکات اسی طرف مائل کر دے اور جو کچھ شاعر نے دیکھا تھا۔ اگر ٹھیک وہی نہیں تو قریب قریب وہی چیز شاعر کے مخاطب کو بھی نظر آنے لگے گی۔ اصرار نے کیا خوب کہا ہے

اگر خموش رہوں میں تو تو ہی سب کچھ ہے

جو کچھ کہا تو تیرا حسن ہو گیا محدود

حسن مصوری | کمال مصوری اور حسن مصوری میں فرق یہ ہے کہ ہر کمال حسن نہیں ہے مگر ہر حسن کمال ہے۔ کمال مصوری یہ ہے کہ تصویر اصل کے مطابق ہو یا یوں کہئے کہ تصویر خود بول اٹھے اس سے بحث نہیں کہ وہ تصویر کس چیز کی ہے مگر وہ اشیا اور نفرت انگیز مناظر کی تصویر بھی اگر ہو بہو کھینچ جائے تو ایک نمونہ کمال ضرور ہے مگر حسن مصوری کے منافی ہے اسی طرح بعض اوقات مصور قصداً واقعیت کا کوئی حصہ حسن تصویر کو قائم رکھنے کے لئے حذف کر دیتا ہے۔ مثال کی ضرورت نہیں۔ اردو شاعری میں مصوری بہت شاذ ہے اور اگر ہے بھی تو علاوہ چند مستثنیات کے حسن مصوری سے عاری ہے بعض اشعار میں جس طرح کی مصوری کی گئی ہے اس سے کسی جذبہ کو تحریک نہیں ہو سکتی بلکہ جن جذبات کی تحریک ان کا مقصود ہو سکتا ہے وہ اگر موجود رہے بھی ہوں تو اس تصویر کے نفرت انگیز اثر سے فنا ہو جائے مثلاً آنکھیں دکھلاتے ہو.....

اس قسم کی مثالیں حسن مصوری کی صنف میں نہیں آتیں حسن مصوری کی مثال میں

نظام کی یہ غزل پیش کی جا سکتی ہے

دیکھا جو مجھ کو چھوڑ دے مسکرا کے ہاتھ

انگریزی بھی لینے نہ پائے اٹھائے ہاتھ

دینا وہ اُن کا سا غم سے یاد ہے نظام
 مُنہ پھیر کر اُدھر کو اُدھر کو بڑھا کے ہاتھ
 ان اشعار میں محض کیفیت مادی کی مصوری ہے لیکن اگر کیفیات ذہنیہ کی
 مصوری ہو تو اس سے بہتر چیز ہے مثلاً ۵

لئے جاتا تھا جنوں جانبِ صحرا ہم کو
 دیکھتے جاتے تھے مُنہ پھیر کے گھر کی صورت

جن مصوری کے لئے سلیقہ انتخابِ حسنِ ترکیب اور سلامت مذاقِ لازمی ہے —
 سلیقہ انتخاب سے مراد موضوعِ تصویر کا انتخاب ہے یعنی اُکھیں اشعار کی مصوری
 کی جائے۔ جن میں بجائے خود کوئی ادائے دلکش موجود ہے اور طبائعِ انسانی سے اُن کو
 کی نفسہ مناسبت ہے اور پھر اس موضوعِ تصویر کا وہی پہلو نمایاں کیا جائے جو قابلِ اظہار
 ہو اور دو شاعری میں حسنِ انتخاب کی مثالیں شاذ ہیں اور اکثر تو ایسی مصوری کی گئی ہے
 جس سے طبیعت متغیر ہوتی ہے۔ مثلاً ۵

جو برسات میں تا دریا رہے پہونچے

بہانا کیا خود گریے ہم پھسل کر

سبحان اللہ تصویر تو یہ ضرور ہے مگر کس کی ایک بوا لہوس بد نصیب اور بد مذاق انسان
 کی۔ بوا لہوس اس لئے کہ خود بخود نہیں گرا بلکہ بہانہ کرتا ہے۔ بد نصیب اسلئے کہ دریا تک
 پہونچ کر بھی آستانہ بوسی نصیب نہیں ہوئی بلکہ کم بخت گرتا بھی ہے تو کہاں کیچڑیا کیچے
 میں الفاظ کی صحت کا فیصلہ حضراتِ دہلی و لکھنؤ فرمائیں۔ مثلاً ۵

میں نے ان کے سامنے اول تو خنجر رکھ دیا

پھر کلیجہ رکھ دیا دل رکھ دیا سر رکھ دیا

اس میں تفصیل سے تصویر تو پیدا ہوگئی مگر کس چیز کی؟ ایک قصاب کی دوکان پیش

نظر ہوگئی۔ ملاحظہ ہو۔ — پھر کلیجہ رکھ دیا دل رکھ دیا سر رکھ دیا

حسن ترکیب۔ تصویر میں جو رنگ بھرا جائے وہ نہ بہت گہرا اور شوخ ہو نہ بالکل
 ہیکا۔ اور پڑ مردہ بلکہ ایک خفیف تموج اور تدریجی تغیر کے ساتھ شوخی و لطافت دونوں
 کی اس طرح آمیزش ہو کہ دونوں کے محاسن قائم اور نمایاں رہیں لیکن ایک کو دوسرے
 سے جدا کرنا دشوار ہو جس طرح سپیدہ سحری میں دن کی روشنی اور رات کا سکون مل کر ایک
 عجیب و غریب سامان پیدا کر دیتے ہیں اور یہ امتیاز دشوار ہوتا ہے کہ اس طباطبائی صبح کی
 دلفریبی میں شعاع آفتاب کا حصہ زیادہ ہے یا پردہ شب کی اس ہلکی سی تہ کا جو اب بھی
 روئے آفتاب پر نقاب بن کر پڑی ہوئی ہے۔ اور چند لمحوں میں تجلی ہوا چاہتی ہے، مثال
 کے طور پر یہ شعر ملاحظہ ہو۔

رُخِ رنگیں پہ موجیں ہیں تبسم ہائے پہناں کی

شعاعیں کیا پڑیں رنگت نکھر آئی گلستان کی

ریحان شباب اور احساس حسن کے مجموعی اثر سے عارضی گل رنگ پر جو ہلکا سا نورانی تموج
 ہے اس نے پیکر جمال میں بلا کی دلفریبی پیدا کر دی ہے اور یہ معادم ہوتا ہے کہ گویا سوج
 کی شعاعیں پھولوں سے کھل رہی ہیں۔ رنگ و نور کی اس آمیزش لطیف نے دونوں کی
 شان دو بالا کر دی ہے ایک نکتہ اس شعر میں اور بھی قابل ملاحظہ ہے کہ کھل کھلا کر مہستا تو
 درکنار شاعر کا ذوق لطیف تبسم آشکار کو بھی محبوب کی شان خود داری کے منافی سمجھتا
 ہے اور محض تبسم پہناں پر اکتفا کرتا ہے۔

سلا مت مذاق۔ ماحول سے مطابقت سوسائٹی کے معیار تمدن اور

موضوع تصویر کی حیثیت و نشان کا لحاظ بھی حسن کا جزو لا ینفک ہے اور اسی کو یہاں سلامت مذاق سے تعبیر کیا گیا ہے مثلاً لیلیٰ اور کوئن میری کی تصویر میں اگرچہ بجائے خود بالکل مطابقت اصل ہوں مگر لیلیٰ کو صحرائے نجد میں سایہ پہنا کر موڑ میں دوڑا دینا اور کوئن میری کو اسکاٹ لینڈ کی پہاڑیوں پر محل میں بٹھا کر جان بُل کے ہاتھ ناقہ کی تہاڑ دیدینا کس قدر مضحکہ انگیز ہو سکتا ہے عدم مطابقت ماحول سے جو بد مزاتی شعر کی مصوری میں پیدا ہو جاتی ہے اس کی مثالیں اردو شاعری میں بکثرت مل سکتی ہیں یہ دو شعر نونے کے لئے کافی ہیں۔

نکالی مانگ اکھوں نے تو میرے دل نے کہا

نکل رہی ہے سڑک یہ بلا کے آنے کی

یہاں پر سڑک کا تخیل فقدانِ ذوق نہیں تو کیا ہے

اُبھھا ہے پاؤں یار کا زلفِ دراز میں

تو آپ اپنے دام میں صیاد آ گیا

جس وقت یہ حادثہ وقوع میں آیا تھا اس وقت خوش قسمتی سے کوئی فوٹو گرافر موجود نہ

تھا جو جمالِ جاناں کی یہ دلفریب سہیبت کھینچ کر درد مندانِ محبت کو ہمیشہ کے لئے اس

جانکاہ مرض سے نجات دلا جاتا۔

یہی درازی زلفِ غالب کے یہاں بھی ہے مگر دیکھئے کس نشان سے ادا کی گئی ہے

بھرم کھل جائے ظالم تیری قامت کی درازی کا

اگر اس طرہ پر بیچ و خم کا بیچ و خم نکلے

غالب احترامِ حسن کا اندازہ واں ہے وہ یہ گوارا نہیں کر سکتا کہ محبوب کے گیسو جا رو بہ کشی

کریں یا پاؤں میں الجھ کر رہ جائیں۔ یہاں ایک نکتہ اور بھی قابلِ ملاحظہ ہے کہ ایک نقاش اور ایک شاعر کی مصوری میں زمین و آسمان کا فرق ہے۔

نقاش حسنِ باصرہ کے ذریعہ سے اپنے مخاطب سے اپیل کرتا ہے مگر شاعر کی معنویت اور موسیقی باہم مل کر ایک طرف تو سامعہ کے ذریعہ سے شاعر کے احساسات کو مخاطب کی طرف منتقل کرتی ہے اور دوسری جانب تخیلہ ایک کیفیت کو مجسم کر کے نگاہ کے سامنے کر دیتا ہے اور اگر مصوری کے ساتھ اسرار و معارف کا بھی کوئی نکتہ شعر میں ادا ہوا ہے تو نفسِ ناطقہ بھی متاثر ہوتا ہے اور اگر نکتے میں ذوقِ عرفان کی بھی کوئی جانشینی ہے تو انسانیت کے اس ملکوئی عنقریب بھی عالمِ وجد و حال طاری ہو جاتا ہے جس کو حامِ طور پر روحانیت کہتے ہیں یہاں پر بطور مثال جنابِ اصغر کے کلام سے مصوری کے چند نمونے پیش کئے جاتے ہیں۔

(۱) نفس تک کس طرح صیاد لایا دیکھ لو جا کر پڑے ہوں گرا بھی کچھ بال پر میرے نشیمن میں
حفظ آزادی کے لئے جو سعی ناکام کی گئی ہے اس کی کتنی صحیح تصویر ہے۔

(۲) رخ رنگیں پہ موجیں ہیں تبسم ہائے پہناں کی
شعاعیں کیا پڑیں رنگت نکھر آئی گلستاں کی

(۳) ڈوبا ہوا سکوت میں ہے جوشِ آرزو
اب تو یہی زبان میرے مدعا کی ہے

(۴) دشتِ غربت کی طرف اک آہ بھر کر صحبت کی
گرد کو پہروں میرے اہلِ وطن دیکھا کئے

(۵) مستی سے تیرا جلوہ خود ارضِ تماشا ہے
آشفہ مزاجوں کا یہ کیفِ نظر دیکھو

عشق کی انگا و شوق سے حسنِ پراہیک نشہ سا چھا جاتا ہے یہ کیفِ جمالِ محبوب کو
خود جذبِ نظر کے لئے بیتاب کرتا ہے۔ نفسیاتِ حسن و عشق کے اس دقیق نکتہ کی کتنی سہمی
مصوری کی گئی ہے۔

(۶) یہ دیکھتا ہوں ترے زیر لب تبسم کو
کہ بھر حسن کی اک موج بے قرار نہ ہو

- (۷) قفس کی یاد میں یہ اضطرابِ دل معاذ اللہ _____ کہ میں نے توڑ کر ایک ایک شاخِ آستیاں رکھ دی
- (۸) افتادگانِ عشق نے سرا بتور کھ دیا _____ اٹھیں گے بھی تو نقشِ کفِ پائے ہوئے
- (۹) کچھ اس اداسے میرا اس نے مدعا پوچھا _____ ڈھلک پڑا میری آنکھوں سے گوہرِ مقصود
- (۱۰) اسکی نگاہِ ناز نے چھیڑا کچھ اس طرح _____ اب تو اچھل رہی ہے رگِ جانِ آرزو
- (۱۱) رودادِ جہن سننتا ہوں اس طرح قفس میں _____ جیسے کبھی آنکھوں سے گلستاں نہیں دیکھا
- (۱۲) نہ کی کچھ لذتِ افتادگی میں اعتنا میں نے _____ مجھے دیکھا کیا اٹھ کر غبارِ کارواں برسوں
- (۱۳) اصغر مجھے جنوں نہیں لیکن یہ حال ہے _____ گھبرا ہاؤں دیکھ کے دیوارِ درد کو میں
- (۱۴) سب مزے کر دیے خورشیدِ قیامت نے خراب _____ میری آنکھوں میں تھا اک دئے دل آرام ابھی
- (۱۵) پھر گرم نوازش ہے ضوعِ بہرِ رختاں کی _____ پھر قطرہِ شبنم میں ہنکا مہِ طوفاں ہے
- (۱۶) یہ حسن کی موجیں ہیں یا جوشِ تبسم ہے _____ اُس شوخ کے ہونٹوں پر اک برق سی لرزاں ہے
- (۱۷) رہ رہ کر چلتی ہے وہ برقِ تبسم بھی _____ لہریں سی جو اٹھتی ہیں کچھ چشمِ متناہیں
- (۱۸) اُس عارضِ رنگیں پر عالم وہ نگاہوں کا _____ معلوم یہ ہوتا ہے پھولوں میں صبا آئی
- (۱۹) بکھری ہوئی ہو زلف بھی اُس چشمِ مست پر _____ ہلکا سا ابر بھی سرِ میخانہ دیکھتے
- (۲۰) کیا میرے حال یہ سچ سچ اٹھیں غم تھا قاصد _____ تو نے دیکھا تھا ستارہ سرِ مرگاں کوئی
- (۲۱) میری فغانِ درد پہ اُس سرِ و ناز کو _____ ایسا سکوت ہے کہ تقاضا کہیں سے
- (۲۲) مجھی سے بگڑے رہتے ہیں تجھی پر عتابِ نکا _____ ادائیں چھپ نہیں سکتیں نوازش ہائے پہناں کی
- (۲۳) تم دید کو کہتے ہو آئینہ ذرا دیکھو _____ خود حسنِ نکھر آیا اُس کیفِ تماشے
- (۲۴) عارضِ رنگیں پر انکے رنگ سا کچھ آ گیا _____ اُن گلوں کو چھوڑ کر ہم نے گلستاں کر دیا
- (۲۵) لذتِ سجد ہائے شوق نہ پوچھ _____ ہائے وہ اتصالِ ناز و نیاز

(۲۶) اُس جوئے یا رُحُن سے سیرا ہے نضا رو کو نہ اپنی لغزشِ مستانہ وار کو
 (۲۷) ہم خستگانِ راہ کو راحت کہاں نصیب آواز کان میں ابھی بانگِ درا کی ہے

اسرار و معارف | وہاں تک وسعتِ آباد سخن کی وہ منزلیں تھیں جہاں تک دوسرے
 فنونِ لطیفہ کی رسائی ممکن نہیں ہے لیکن ابھی سدرۃ المنتهی کے آگے اسرارِ حکیم اور
 معارفِ الہیہ کی بزمِ تجلی شروع ہو جاتی ہے جہاں صرف شاعر کی تخیل کو بار یا بی کا
 اذن مل سکتا ہے۔ اور یہی مقام شاعری کی معراج ہے۔ اگر ایک شاعر رنگ و بو سے
 گذر کر فلسفہ حکمت کے نکتہ ہائے منربستہ مذہب کے اسرار اور موزا اور مراحل سلوک و
 عرفاں کی کیفیات مردوجہ اسی ترنم اسی جدت بیان اور اسی حسنِ مصوری کے ساتھ
 ادا کرتا ہے تو اُس کی شاعری محسوسے گذر کر اعجاز بن جاتی ہے اس طرح کے شاعر کے
 لئے بصیرت تاثر اور قوتِ بیان تینوں کا اجتماع ضروری ہے یعنی ایک طرف قوتِ مشاہدہ
 اتنی تیز ہونی چاہیے کہ نہایت دقیق نکتوں تک پہنچ سکے، دوسری جانب احساس
 اتنا لطیف ہونا چاہیے کہ وہ غیر مادی حقائق سے بھی لذت اندوز ہو سکتا ہو اور ان دونوں
 مراحل کے بعد قوتِ بیان اسی ہونا چاہیے کہ عرفان و ذوق کی اس مجموعی کیفیت کی
 تصویر اک نئے انداز کے ساتھ شمرِ نغمہ موضوع میں کھینچ کر دوسروں کو بھی لذت اندوز
 کر سکے تو وہ ایک بالکمال شاعر ہے اس موقع پر یہ بتا دینا بھی ضروری ہے کہ نظم و
 شعر کا جو فرق ہے وہ یہاں بھی قائم رہتا ہے نازک سے نازک نکتہ حکمت اور
 لطیف سے لطیف سرِ معرفت کو محض خوش طریقہ پر نظم کر دینا شاعری نہیں ہے فلسفہ و
 حکمت یا نفسیات و تصوف کی مصطلحات کا بے ضرورت بار بار اعادہ بھی شعر میں
 کیفیتیں پیدا نہیں کر سکتا بلکہ کمالِ شاعری یہ ہے کہ حقائق و معارف کو گل و بلبل کی زبان

اور بادہ و ساغر کے رنگ میں پیش کیا جائے گا بقول حضرت اصفہر
 پھر آج جوشِ سرِ حقیقت ہے موجزن کچھ پردہ ہائے ساغر و مینا لئے ہوئے
 یہاں پر مختصر اسرار و معارف کے چند نمونے کلامِ اصفہر سے پیش کئے جاتے
 ہیں اور بعض جگہ ان کے مطالب کی طرف اک خفیف سا اشارہ بھی کر دیا جائے گا۔
 اب تک تمام فکر و نظر پر محیط ہے شکلِ صفات معنی اشارہ کہیں جسے
 یہی خیال اس شعر میں ادا کیا گیا ہے۔

جس پر میری جستجو نے ڈال رکھے تھے حجاب بیخودی نے اب اُسے محسوس و عریاں کر دیا
 پھر بھی نظر آیا نہ تماشا نظر آیا جب تو نظر آیا مجھے تنہا نظر آیا
 نظارہ بھی اب گم ہے بیخود ہے تماشا اب کون کہے اُس کو جلوہ نظر آیا ہے
 تری نگاہ کے صدقے یہ حال کیا ہے میرا کمال ہوش کہوں یا کمال بے خبری
 ایک طالب جلوہ ذات کے لئے یہ صفات بھی پردہ ہیں اسی لئے اہل بصیرت علم و
 عرفان اس کو کہتے ہیں کہ انسان کے تمام ادراکات پر جمالِ دوست کا استیلا ہونا بجز
 منظور ذات و صفات کا فرق مٹ جائے۔ اسی مقام کو اصطلاح سلوک میں فنا کہتے ہیں۔

تھیں خود نمودِ حسن میں شاخیں حجاب کی

تھکو خبر ہی نہ رخ بے نقاب کی

جس طرح کمالِ بیخبری ہی اصل علم و عرفان ہے اُسی طرح کمالِ ظہور بھی عین حجاب
 ہے اس حقیقت کی کتنی دلکش مصوری اس شعر میں کی گئی ہے۔

اس فلسفہ کے متعلق جناب اصفہر کی ایک نظم (سرِ فنا) ہے جو غالباً اپنی جامعیت

کمال کے لحاظ سے زبانِ اردو میں بے مثل ہے اربابِ ذوق دیوان میں ملاحظہ فرمائیں۔

یہ حقیقت ان اشعار میں نمایاں کی گئی ہے

پردہ حرماں میں آخر کون ہے اسکے سوا
 اے خوشناروزے کہ نزدیکی بھی ہے دوری بھی ہے
 حسرتِ ناکام مری کام سے غافل نہیں
 اک طریقِ جستجو بہ دردِ مہجوری بھی ہے
 میں تو ان محبوبیوں پر بھی سراپا دید ہوں
 اسکے جلوے کی ادا اک شانِ مستوری بھی ہے
 مہری محرومی کے اندر سے یہی اُسے صدا
 قرب کی راہوں میں میرے راہ اک دوری بھی ہے

فلسفہ حسن و عشق | حسن و عشق کے ربط باہمی کی نسبت مختلف نظریے ہیں، بعض

کے نزدیک حسن فی نفسہ کوئی چیز نہیں خود بہارِ اذوقِ نظر اور ہماری بیتابی شوق ایک

چیز کو ہماری نگاہ میں محبوب بنا دیتی ہے یعنی بالفاظ دیگر عشق خالقِ حسن ہے، دوسرا

نظریہ یہ ہے کہ اصل حقیقت محض حسن ہے اور حسن کا تقاضا ہے ظہورِ خود نمائی اور یہ

تقاضاے عشق کا محرک اور خالق ہے مذہب کی اصطلاح میں اسی کو توفیق کہتے ہیں تیسرا

نظریہ ہے کہ حسن و عشق دونوں اپنی اپنی جگہ پر مستقل ہستیاں ہیں مگر ہر شخص کا معیار حسن

فطری طور پر مختلف ہوتا ہے اور فطرت اپنے معیار پسند کی جستجو میں رہتی ہے اور جب

اتفاق سے وہی چیز سامنے آجاتی ہے تو دُبی ہوئی چنگاریاں بھڑک اٹھتی ہیں اور اسی

مطابق حسن و عشق سے دونوں کا فطری حسن نکھرتا ہے۔ چوتھا نظریہ یہ ہے کہ تمام کائنات

عالم چونکہ محض حسنِ ازل کا پرتو ہے لہذا حسن و عشق کی حقیقت ایک ہے۔ ثنائیں مختلف

ہیں، حضرت اصغر کے کلام سے ہر نظریہ کے متعلق مثلاً یہاں چند اشعار پیش کر دیے جاتے ہیں

جس سے اُن کے کمالِ فن کا اندازہ کیا جاسکتا ہے۔

پہلا نظریہ

بھیس نگاہِ شوق کی رنگینیاں چھائی ہوئی - پردہِ محمل اٹھا تو صاحبِ محمل نہ کھتا

اس میں وہی ہیں یا میرا حسن خیال ہے
 دیکھوں اٹھاکے پردہ ایوان آرزو
 میرے فراق شوق کا اس میں بھرا ہے رنگ
 میں خود کو دیکھتا ہوں کہ تصویر یار کو
 جبین شوق کی شوریدگی کو کیا کیجے
 وگرنہ عشوہ طرازی نقش یا معلوم
 ستم ہو چاہے کرے مجھ پہ ذوقِ عکس نظر
 بساطِ آئینہ حسن خود منا معلوم
 وہ عشق کی عظمت کے شانہ نہیں واقف ہیں
 سو حسن کروں پیدا اک ایک تمنا ہے

دوسرا نظریہ

پھر گرم نوازش ہے صنوبر درختوں کی
 بھر قطرہ شبنم میں اندازہ طوفاں ہے
 اک غنچہ افسردہ یہ دل کی حقیقت تھی
 یہ موجزنی خون کی رنگینی پیکاں ہے

تیسرا نظریہ

ایسا بھی ایک جلوہ تھا اُس میں چھپا ہوا
 اُس رخ پہ دیکھتا ہوں خود اپنی نظر کو میں
 نگاہ شوق کو یارائے سیر و دید نہ ہو
 جو ساتھ ساتھ تجلی حسن یار نہ ہو
 مستی سے تیرا جلوہ خود ارض تماشا ہے
 آشفہ نگاہوں کا یہ کیف نظر دیکھا
 مجنوں کی نظر میں بھی شانہ کوئی میلی ہے
 اک ایک بگولے کو دیوانہ بنا آئی
 جو تھا نظریہ وہی ہے جس کو اصطلاح سلوک میں وحدت الوجود کہتے ہیں۔

وحدت الوجود کا مسئلہ قدامت سے لے کر آج تک تمام شعراء باکمال کا موضوع سخن رہا
 ہے اس پر ہاں ہاں ہاں پر قدرت بیان سے اصفرنے وہ سحر کاریاں کی ہیں جنکی مثال
 موجودہ شاعری میں تلاش کرنا سعی حاصل ہے

جو نقش ہے ہستی کا دھوکا نظر آتا ہے
 پر دے یہ مصوٰر ہی تنہا نظر آتا ہے
 تو شمع حقیقت کی اپنی ہی جگہ پر ہے
 فانوس کی گردش میں کیا کیا نظر آتا ہے

لے پردہ نشیں ضد کیا ہے چشمِ متنا کو تو دفتر گل میں رسوا نظر آتا ہے
 اس طرح حسن دوست ہے بے پردہ آشکار صدہا حجاب صورت و معنی نئے ہوئے
 کچھ غنیمت ہو گئے یہ پردہ ہائے آب و رنگ حسن کو یوں کون رہ سکتا تھا عریاں دیکھ کر
 بند ہوا نکھ اٹھے منظر فطرت کا حجاب لاؤ اک شاہدِ مستور کو عریاں کر دیں
 عمل وہ چیز ہے جو قصد و ارادے سے ظہور میں آئے ارادے کے لئے اختیار
 ضروری فلسفہ پیکر اور اختیار کے لئے ادعاے خودی لازم۔

حالانکہ عبادات کی اصل روح عبدیت اور کھویت ہے لہذا اعمال و عبادت
 سے ذوق و سرمستی کا درجہ بلند تر ہے۔
 تھی ہر عمل میں دعویٰ ہستی کی معصیت مستوں نے اور راہ نکالی ثواب کی
 سُکر و صبحو کا نکتہ اعتدال سے
 بہت لطیف اشارے تھے چشمِ ساقی کے نہ میں ہوا کبھی بخورد نہ ہوشیار ہوا

بلند نظری

نہ ہوگا مستی بے مدعا کار از داں برسوں وہ زاہد جو رہا سرگشتہ سود و زیاں برسوں
 کچھ اور ہی فضا دل بے مدعا کی ہے دیکھا ہے روز وصل و شب انتظار کو
 کیا دیر ہجر اور یہ کیا لذت وصال اس سے بھی کچھ بلند ملی ہے نظر سے کچھ
 یہ دین وہ دنیا ہے یہ کعبہ وہ بتخانہ اک اور قدم بڑھ کر اوہمتِ مردانہ
 اسلام اہل فطرت ہے | اسلام کے معنی ہیں تفویض یعنی اپنے تمام ارادات
 حرکات سکناات غرض کہ اپنی تمام ہستی کو رضائے الہی کے تابع کر دینا اور بہ ظاہر ہے
 کہ کائنات کا ایک ذرہ بھی احکام قدرت یعنی قوانین فطرت سے مجالِ سرتابی نہیں

رکھتا اس طرح پر تمام موجوداتِ عالم مسلم ہے۔ فرق یہ ہے صرف اختیار و اضطرار کا
 اک وہی وہ بظاہر خدا کا منکر ہے مگر اس کی فطرت انکار نہیں کر سکتی۔ اسی طرح
 قرآن مجید کا اشارہ ہے۔ افضیردین اللہ لیغون ولہ اسلمہ من فی
 السموات والارض طلوع وکرة۔

اس نکتہ کو اصغر اپنی زبان میں یوں فرماتے ہیں

مراد جو وہی خود انقیاد و طاعت ہے کہ ریشے ریشے میں ساری ہاک جبین وجود
 جینا بھی آگیا مجھے مرنا بھی آگیا پہچاننے لگا ہوں بمقاری نظر کو میں
 دنیاے خاموشی میں تخیل کی ساری فضائے بسیط آجاتی ہے لیکن تکلم اس
 بحر بے کنار کو محدود کر دیتا ہے۔

فلسفہ سکوت

اگر خموش رہوں میں تو تو ہی سب کچھ ہے جو کچھ کہا تو تیرا حسن ہو گیا محدود
 بیچ حسن تعین سے ظاہر ہو کہ باطن ہو یہ قید نظر کی ہے وہ فکر کا زنداں ہے

پیام حیات

کسب حیات تو تیری ہر ہر ادا سے ہے مرنا پسند خاطر احباب جاں نہیں
 اک جہد و کشاکش ہے مستی جسے کہتے ہیں کفار کا مٹ جانا خود مرگ مسلمان ہے
 اک ایک نفس میں ہے صد مرگ بلا مضر جینا ہے بہت مشکل مرنا بہت آسان ہے

ذوقِ طلب

اٹھا ہے دردِ رگ جاں تشنہ نشتر مجھے ہے آج تلاشِ کمال چارہ گری

مسئلہ فلسفہ استعداد

مضرب محبت سے اک نغمہ لا ہوتی پھر موجِ ترنم سے بیتاب رگِ جاں ہے
گم صاحبِ تمکین ہیں افسانہ محفل میں مجنوں کو وہی لیکن پیغامِ بیاباں ہے

عزیم استقلال

افتادگانِ عشق نے سرا بتور کھدیا اٹھیں گے بھی تو نقشِ کوفِ پائے ہوئے
انتہائے سوز و گداز کے باوجود انتہائی استغناء سے

نہ کی کچھ لذتِ افتادگی میں اعتنائیں مجھے دیکھا کیا اٹھ کر غبارِ کارواں برسوں
ایک بلند مرتبہ ہستی ماحول کی تابع نہیں ہوتی بلکہ اپنا ماحول خود پیدا کرتی ہے۔

نیازِ عشق کو سمجھا ہے کیا ہے واعظانِ ادا

ہزاروں بن گئے کعبے جبیں میں نے جہاں کھدی

رند جو ظرف اٹھالیں وہی ساغر بجائے جس جگہ بیٹھ کے پی لیں وہی میخانہ بنے

یہاں تک شعر کے اجزائے چہارگانہ کی نسبت چند اجمالی اشارات تھے اگر کسی

شاعر کے کلام میں یہ تمام اوصاف یکجا ہوں تو یہ معراجِ شاعری ہے مگر جس طرح عناصر کے

قوام اور ترکیب سے جو مزاج پیدا ہوتا ہے اسی طرح ہر شاعر کا نمونہ کلام بھی مختلف

ہوتا ہے اس اختلافِ رنگ سے انکے مدارجِ کمال میں فرق پیدا نہیں ہوتا بشرطیکہ رنگ

خود سیفہا نہ اور متبذل نہ ہو جس طرح کسی پہاڑ کی چوٹی سے آبتاب کی وسیع چادر

کا مرغزار کے دامن میں زور و شور سے گرنا اور اس پر آفتاب کی کرنوں سے عالمِ ناز

پیدا ہو جانا بجائے خود ایک حسنِ مستقل ہے اسی طرح سرو کی دورو یہ قطاروں

کے درمیان سے ایک خفیف ترنم کے ساتھ جوئے رواں کا بل کھا کر نکلنا اپنی جگہ پر

ایک نغمہ رنگیں ہے اگر پھول کی پنکھڑی پر آفتاب صبح کی دوشیزہ شعاعوں کا رقص
 دلاویر ہے تو دامن صحرا میں طاؤسِ طنناز کا عالم بخودی میں ناچنا کچھ کم نشاط انگیز
 نہیں۔ اس طرح سنائی اور مولانا روم۔ فردوسی و نظامی۔ سعدی و حافظ۔ نظیری و
 عرفی سب کے سب اپنی اپنی قلمرو کے شہنشاہ ہیں لیکن ہر ایک کا طفرائے شاہی
 مختلف ہے۔ دور کیوں جائیے۔ اردو کے موجودہ شعراء میں قومی رجز خوانی کی حیثیت
 سے ڈاکٹر اقبال اور پاکیزہ تغزل میں اصغر وفاقی اپنی اپنی جگہ پر بے مثل ہیں لیکن
 ان میں سے ہر ایک کا رنگ جدا ہے۔ ... شاعری درحقیقت خود شاعر کی
 باطنی کیفیات کا آئینہ ہوتی ہے۔ جس میں شاعر کے تمام خط و حال صاف طور پر
 نمایاں ہوتے ہیں۔ بقول اصغر ے

اصغر سے ملے لیکن اصغر کو نہیں دیکھا

اشعار میں سنتے ہیں کچھ کچھ وہ نمایاں ہیں

جناب اصغر فطرتاً شدید الاحساس بلند نظر اور صاحبِ وجد و حال ہیں اس لئے
 ان کا ایک ایک شعر بلندیِ خیال، شکوہ الفاظ، رقص ترکیب، جوش بیان اور
 ندرتِ ادا کا ایک دلفریب طلسم ہے۔ اسرار و معارف ان کی شاعری کا
 وجد و حال اس کی روح ندرتِ ادا اس کی صورت اور جوشِ بیان اس کا رنگ
 ہے مثلاً اشعار ذیل ملاحظہ طلب ہیں ے

کیا فیض بخشیاں ہیں رخِ بے نقاب کی ذروں میں روح دوڑ گئی آفتاب کی
 سرگرم تجلی ہو اے جلوہ جانانہ اڑ جائے دھواں بنگر کعبہ ہو کہ تبخانہ
 انوار کی بارش ہو اسرار کی ریزش ہو ساغر کو جو لگا دو اس گنبدِ مینا سے

خرمین گل سے لپٹ کر وہیں مر جانا تھا اب کرے کیوں گلہ تنگی داماں کوئی
 لذتِ سجدہ ہائے شوق نہ پوچھ ہائے وہ اتصال ناز و نیاز
 قلب پر اب تک برستی ہے شعلِ برقِ طور خون کے قطروں میں اب تک قصِ منصور ہی ہے
 نام اُن کا آگیا کہیں ہنگام باز پُرس ہم کھتے کہ اڑ گئے صفِ محشر لئے ہوئے
 شوق سے ہے ہر لگ جاں جہت میں لے اڑے گی بوئے پیرا ہن کہاں
 حقیقت یہ ہے کہ غالب اور مومن نے اساتذہ ایران کے تتبع اور اپنے زورِ

طبیعت سے اُردو شاعری میں دو نئے باب اصناف کئے تھے وہ محض نقشِ اول تھے۔
 جناب اصفغر حکیم مومن خاں مومن کے سلسلہ تلامذہ میں ہیں اس لئے ان کی شاعری
 میں حکیم مومن خاں کی بداعت اسلوب اور شگفتگی ترکیب اور غالب کا زورِ بیان
 اور نکتہ آفرینی شیر و شکر ہو کر ایک نئی صورت میں جلوہ گر ہوئے ہیں جس میں تصوف
 و عرفان نے تاثیر کی روح بھونک دی ہے انکی شاعری چونکہ نقشِ ثانی ہے اسلئے نقشِ اول
 کی خامیوں سے پاک ہے اس حیثیت سے اگر ان کو ایک طرزِ خاص کا موجد کہا جائے تو یہ
 کوئی مبالغہ نہیں ہے۔ جناب اصفغر کا مجموعہ کلام اُردو کی دنیائے نظم میں بہترین شاہکار
 ادب ہے جو ہر حیثیت سے اس کا مستحق ہے کہ یونیورسٹی کے اعلیٰ مدارج میں داخل نصاب
 ہوں مگر اس کو کیا کیا جائے کہ مردہ پرستی اور کورانہ تقلید کا مرض عوام سے گزر کر خواص تک
 میں سرایت کر چکا ہے اور کسی زندہ اہلِ قلم کو جو اشتہاری دوا فروشوں کی طرح تاجرانہ
 زندگی کا خوگر نہ ہو ہم عصروں سے خسراجِ تحسین یا اربابِ مناصب سے اعتراف کمال
 کی توقع رکھنا محض فضول ہے۔ غزلیات اصفغر کی سب سے بڑی خصوصیت معیارِ اخلاق
 کی بلندی ہے آپکو تلاش سے بھی ایک شعر کلام اصفغر میں ایسا نہیں مل سکتا جو

اعلیٰ ترین معیار تہذیب سے فروتر ہو۔ وصل و ہجر۔ سوز و گداز، حسرت و یاس، جوش
 و آفتگی۔ مسرت و انبساط، غرضیکہ ہر طرح کے جذبات نظم کئے گئے ہیں لیکن کہیں بھی
 سفیہانہ شوخی، عامیاناہ ابتذال، غلامانہ دعات اور منافقانہ تصنع کا شائبہ تک
 نہیں اور مرے نزدیک افادیت شاعری کے لئے اسی قدر کافی ہے اس سے متجاوز ہونے
 کے بعد شاعر، واعظ بن جاتا ہے۔ موجودہ دور سے کچھ پیشتر شاعری کی نسبت جو
 نظریہ تھا اس نے شعراء کو تمام اخلاقی ذمہ داریوں سے آزاد کر دیا تھا بڑے بڑے
 علماء و زہاد اس خرابی میں آکر ناچنا فخر سمجھتے تھے۔ اس قابلِ نفرت بے اعتدالی
 میں ردِ عمل پیدا کیا اور اب موجودہ دور میں یہ نظریہ بالکل بدل گیا یہاں تک کہ
 اربابِ نظر کی رائے میں ہر شاعر کا ایک مخصوص صحیفہ، ایک مستقل مذہب، ایک خاص
 وحی یا پیام ہونا چاہیے جو اس کے تمام فکر و عمل کا محور ہو یعنی بالفاظ دیگر ہر شاعر
 کو ایک مختصر سانبی ہونا چاہیے۔ میرے نزدیک یہ تقریب بھی گذشتہ افراط کا لازمی نتیجہ ہے
 اور حسبِ طرح پہلا نظریہ مرکز اعتدال سے متجاوز تھا اسی طرح موجودہ نظریہ بھی سہی نہیں
 ہے۔ شاعری ایک فنِ لطیف ہے جس کا تعلق محض حسیات جذبات سے ہے ایک شاعر
 کی زبان سے حالتِ تاثیر میں جو نغمے نکل جاتے ہیں خود اس کی قلبی کیفیت کا آئینہ ہیں
 اس کو اس سے کوئی بحث نہیں ہے کہ خارج میں اسکے نتائج کیا مرتب ہونگے کسی مقصد
 خارجی کو پیش نظر رکھ کے شعر کہنا خود مفہوم شعر کے منافی ہے ایک بلبلی ہزار داستان
 کو کیا خبر کہ عطار اسکے محبوب کا شربت درد بنا کر دام کھرے کرتے ہیں تو وہ محض
 عارضی گل کے رنگ و لطافت کی شیدائی ہے۔ اور صرف ذوقِ نظر اور نغمہ رنگیں
 اس کا انتہائی نصب العین ہے۔ خاتجِ باری اور زینتِ خیال کے کار آمد ہونے میں

کس کو شبہ ہے مگر کیا یہ شاعری ہے دیوانِ داغ۔ اور زہرِ عشق کی سمیت اخلاق سے کون انکار کر سکتا ہے۔ مگر کیا یہ سہی نہیں کہ جہاں تک نفسِ شاعری کا تعلق ہے، اردو زبان میں دو بے مثل ہیں اس سے یہ نہ سمجھنا چاہیے کہ میں اس طرح کی شاعری کو اچھا سمجھتا ہوں کہ یہ رنگین سانپ محض عجائب خانوں کی زیب و زینت ہو سکتے ہیں۔ آستین میں پالنے کی چیز نہیں ہیں۔ مقصد صرف یہ ہے کہ شاعری اگر اور حساسیات سے کامل ہو اور ساتھ ہی مخرب اخلاق نہ ہو بلکہ ضمناً بلند سی اخلاق کی روح آسمیں موجود ہو تو کمالِ شاعری کے لئے اس قدر کافی ہوگا۔ کسی مستقل مسئلہ کی تعلیم کمالِ شاعری کا جزو لازمی نہیں ہے البتہ اگر شاعر کسی قومی، مذہبی، ملکی، اخلاقی دلولہ سے سرشار ہے تو لازمی طور پر اسکی شاعری میں یہ رنگ نمایاں ہوگا۔ نفسِ شاعری کی نسبت عموماً اور کلامِ اصغر کے متعلق خصوصاً جو میری ناچیز رائے تھی، اس کا ایک اجمالی خاکہ سطورِ بالا میں پیش کر دیا گیا ہے میں اس سے بیخبر نہیں ہوں کہ نکتہ سنجوں کی اصطلاح میں پرگوئی یا دہ گوئی مترادف الفاظ ہیں۔ میں یہ بھی محسوس کر رہا ہوں کہ اصغر کے مختصر اور منتخب مجموعہ کلام پر جو درحقیقت عطرِ شاعری ہے اس قدر طویل ذیل تبصرہ سخت لٹل اور بے جوڑ معلوم ہوگا۔ مگر آپ کو یقین دلانا چاہتا ہوں کہ میں نے اپنی جانب سے انتہائی ضبط و ایثار کی کوشش کی ہے اور بہت سے مباحث کو تشنہ چھوڑ کر آگے بڑھ گیا ہوں۔ بہر حال مجھے امید ہے کہ مقبولیت کی کمی بہت کچھ زیادتی الفاظ کی تلافی کر دے گی پھر بھی آخر میں اعتدالاً یہ کہہ کر رخصت ہوتا ہوں

لذیز بود حکایت دراز تر گفتم

مقدمہ سرود زندگی

(از رائٹ آنریبل ڈاکٹر سر تیج بہادر سبرو ایم۔ اے۔ ایل۔ ایل۔ ڈی۔ کے سی۔ ایس، آئی پی، سی)

فی زمانہ دنیائے ادب میں جو شہرہ مولوی اصغر صاحب نے حاصل کیا ہے اس سے میں بہت عرصہ سے واقف ہوں، لیکن کچھلے تین چار سال سے جب سے موصوف کا ہندوستانی اکیڈمی سے تعلق ہوا ہے مجھے خوش نصیبی سے آپ کے علمی مضامین پر غور کرنے اور آپ کے کلام کے سننے کا اکثر موقع ملا ہے، لہذا میں جو اس وقت آپ کی نسبت لکھوں گا وہ رسمی نہیں بلکہ ذاتی تجربہ اور واقفیت پر مبنی ہو گا۔ نہ میں شاعر ہوں اور نہ سخن شناسی کا مجھے دعویٰ، میں اس سے بھی بخوبی واقف ہوں کہ ہندوستان میں کسی ایک شاعر کی تعریف کرنا اس کے ہم عصروں سے مخالفت مول لینا ہے لیکن اس قسم کی تنگ نظری اگر کسی حیثیت سے جائز ہو سکتی ہے تو بے لوث خیالات کے اظہار کی خواہش اس سے کہیں زیادہ قدرتی ہے۔

آج کل عام طور پر اخباروں اور رسالوں میں جو قدیم و جدید شعرا کے

بارے میں مضامین نکلتے ہیں ان میں زیادہ تر لفظی مباحثے ہوتے ہیں کسی کے زبان و محاورہ پر اعتراض ہوتا ہے۔ کسی کی ترکیب الفاظ پر نکتہ چینی ہوتی ہے۔ اور کسی پر سرفے کا الزام لگایا جاتا ہے۔ مگر نفس سخن پر بہت کم توجہ کی جاتی ہے۔ صد ہاسال سے نقادان سخن میں یہ بحث ہوتی رہی ہے کہ صحیح معنوں میں شعر کیا ہے؟ اس سوال کا جواب ٹھیک اصطلاحی رنگ میں دینا آسان نہیں ہے۔ لیکن معمولی آدمی کے نقطہ نظر سے کچھ عرض کر دینا بیجا نہ ہوگا۔ جب کوئی کلام ہمارے سامنے آتا ہے تو ہم قدرتی طور پر یہ دیکھتے ہیں کہ کیا کہا گیا ہے؟ اور کس طرح کہا گیا ہے؟ جو کچھ کہا گیا ہے ممکن ہے کہ وہ ایک بلند حقیقت ہو لیکن بغیر طرز بیان کی خوبی کے اس شعر کا اطلاق نہیں ہوتا۔ اسی طرز بیان کی چمک دمک بھی بغیر خیالات عالیہ کے شعر کہلانے کی مستحق نہیں ہو سکتی، مختصر یہ کہ شعر اگر زبان، محاورہ اور بندش الفاظ کے لحاظ سے درجہ کمال پر پہنچ جائے اور اس میں کوئی ایسا اعلیٰ خیال موجود نہ ہو تو جو ہمارے اندر ایک طرح کی بلچل پیدا کر سکے تو ایسے شعر کو جو چاہیے کہئے مگر اس کا شاعری سے تعلق نہیں۔ اگر میری یہ رائے صحیح ہے تو پھر شعر کی تعریف یہ ہے کہ بہترین بات بہترین اسلوب بیان کے ساتھ یا پھر حسن تخیل و حسن بیان کا مجموعہ۔

ہر ملک میں شاعری زمانے کے ساتھ ساتھ بدلتی رہی ہے مثلاً انگریزی زبان میں پوپ کی شاعری کا موجودہ انگریزی شعراء سے اگر مقابلہ کیا جائے تو زمین و آسمان کا فرق ملے گا۔ اگر آجکل پوپ ہوتا اور اس قسم کی نظیں لکھتا جیسی اس کے زمانے میں مقبول ہوئیں تو اس کی کیا قدر ہوتی۔ اسی طرح انیسویں یا بیسویں صدی کے انگریزی شعراء اگر پوپ کے زمانے میں ہوتے اور اپنا موجودہ

کلام پیش کرتے تو اس کا کیا حشر ہوتا۔ اس کلمے سے اردو شاعری بھی مستثنیٰ نہیں ہو سکتی اگر آج امانت یا اور ان کے قبیل کے شعراء موجود ہوں تو ظاہر ہے کہ ان کا کیا انجام ہو سکتا ہے۔ اسی کے ساتھ یہ بھی ماننا پڑے گا کہ کچھ شاعر دنیا میں ایسے بھی ہوئے ہیں جو اپنے وقت کی رسم شاعری سے آزاد تھے۔ تاہم انکی شاعری کا اثر اس وقت تک قائم رہے گا جس وقت تک انسان میں جذبات و تخیلات کا عنصر موجود ہے۔ بعض شاعر ایسے ہوئے ہیں جن کی نسبت یہ کہنا بیجا نہ ہوگا کہ وہ قبل از وقت پیدا ہوئے مثلاً غالب، اس نے خود ہی کہا ہے

کو کبم رادر عدم اوج قبولی بودہ است

شہرت شعرم بہ گیتی بعد من خواہد شد م

شاید اسی خیال کی بنا پر سر محمد اقبال نے بھی اپنی بابت "شاعر فردا ستم" کہا۔ غالب کی تدریجی زما تنا ہوئی ہے وہ اس کے ہم عصروں میں ہوئی ہے۔ کچھ تو رشک و حسد اور کچھ اس زمانے کی عام لپٹ خیالی کے باعث لوگ غالب کو صحیح طور پر نہ سمجھ سکے۔ عام مشاعرہ پسندوں کا ذکر نہیں۔ اس زمانے میں لوگ صحیح طور پر اردو ادب کا ذوق رکھتے ہیں ان کو حسن و عشق کے بے جان اور رسمی قصوں کے سننے کی نہ تاب ہے نہ فرصت۔ تفریح کا رنگ روز بروز بدلتا جا رہا ہے۔ تیس برس پہلے کی غزلوں کا اگر آج کل کی غزلوں سے مقابلہ کیا جائے تو ایک بین ذوق معلوم ہوگا۔ میں اردو شاعری میں جدید رنگ پیدا کرنے والے پانچ چھ شعرا کی طرح مولوی اصغر صاحب کو بھی زمانہ حال کے بہترین نمائندوں میں سمجھتا ہوں۔ لیکن مستقبل میں ان کی رسائیوں کے حدود کیا ہونگے میرے تو قعات

بہت زیادہ ہیں اگرچہ اس کا فیصلہ خود مستقبل کے ہاتھ میں ہے۔

شعر اور کی سوانح عمری سے ثابت ہوتا ہے کہ یہ لازم نہیں کہ اگر کوئی شاعر اعلیٰ خیال ہوا ہے تو زندگی میں اس کے افعال بھی اتنے ہی بلند رہے ہوں گے۔ یا اس کو یوں کہئے کہ شاعر کے قول و فعل میں مطابقت ہونا لازم نہیں ہے۔ مگر ایسے شاعر بھی ہوئے ہیں جنہوں نے اپنی زندگی اور اپنے کلام میں مطابقت پیدا کرنے کی کوشش کی ہے۔ مولوی اصغر صاحب کی شاعری ان کی زندگی کا عکس ہے اور زردشتیوں کے قول کے مطابق ان کی "رفتار، گفتار اور کردار میں مطابقت" پائی جاتی ہے۔ میں ان کی نسبت شاعرانہ مبالغہ سے کام نہیں لینا چاہتا، میں نے وقت کی عام عیب بینی و نکتہ چینی کے اندیشہ سے اپنی رائے کو معتدل رکھنے کی انتہائی کوشش کی ہے۔

ہاں تو میں نے اصل شاعری کو ابھی حسنِ تخیل اور حسنِ بیان کا مجموعہ بتایا ہے۔ میں چند اشعار اپنے دعوے کے ثبوت میں یہاں پیش کرنا چاہتا ہوں۔ یہ اشعار مختلف موضوع و مضامین پر مشتمل ہیں۔ مگر سب پر حسنِ تخیل اور حسنِ بیان کا اثر نمایاں ہے۔

کبھی یہ فخر کہ عالم بھی عکس ہے میرا
خود اپنا طرزِ نظر ہے کہ دیکھتا ہوں میں

یہ شعر ایک مسلسل نظم کا ہے۔ اس کا عنوان "کیا ہوں میں؟" ہے اس سوال کے مختلف جوابات مختلف نظریوں کے تحت میں دیئے گئے ہیں اور آخر میں جو جواب دیا گیا ہے وہ صرف ایک بلند مرتبہ شاعر ہی دے سکتا ہے۔

ترا جمال ہے، ترا خیال ہے، تو ہے
مجھے یہ فرصت کاوش کہاں کہ "کیا ہوں میں"

یہ پوری نظم حسنِ تخیل اور حسنِ بیان کا ایک بہترین نمونہ ہے۔ ناظرین اسے مجموعہ میں
ملاحظہ فرما سکتے ہیں۔

وہ اشعار جو ذہن کے سامنے ایک پُر کیف روحانی فضا پیدا کر دیتے ہیں
انہیں رومانی شاعری (Romantic Poetry) کے نام سے پکارنا غالباً
بیجا نہ ہوگا۔ اس طرح کے اشعار ظاہر ہے کہ تخیل کی بلندی اور طرزِ بیان کی خوبی
کے بغیر تیار ہی نہیں ہو سکتے۔ اشعار ملاحظہ ہوں۔

اب نہ کہیں نگاہ ہے اب نہ کوئی نگاہ میں محو کھڑا ہوا ہوں میں حسن کی جلوہ گاہ میں
مجاز کیسا کہاں حقیقت ابھی تجھے کچھ خبر نہیں ہے

یہ سب سے اک خواب کی سی حالت جو دیکھتا ہے سحر نہیں ہے
شمیم گلشن، نسیم صحرا، شعاع خورشید موج دریا

ہر ایک گرم سفر ہے ان میں مرا کوئی ہم سفر نہیں ہے
یہ تو شب کو سرسجدہ ساکت و مدہوش تھے ماہِ داغِ نجم کو تو سرگرم سفر سمجھا تھا میں
عاشقانہ مضامین ہماری مشرقی شاعری کے مہمات میں داخل ہیں لیکن اُسے
ابتدال و فرسودگی سے بچانا شدتِ جذبات کو قائم رکھنا اور اس میں اتنی سنجیدگی پیدا
کر دینا کہ شائستہ جماعت کے قابل ہو سکے آسان نہیں ہے۔ یہ شعر ملاحظہ ہو۔

لفظ نہیں بیاں نہیں یہ کوئی داستاں نہیں

شرح نیاز و عاشقی ختم ہے ایک آہ میں

عاشقانہ انداز سے حقائق کو بیان کر جانا شاعری کا کمال ہے۔ یہ اشعار

پڑھئے اور دیکھئے

کیا فنائے عاشقی خود حسن بن جانے میں ہے

جلوہ یوسف تو کیا خوابِ زینب کا دیکھتے

حسن کسی نگاہ میں عشق کسی نگاہ میں

یوں نہ کرنا ہمارے سامنے رسوا مجھ کو

مجھ سے دیکھانہ گیا حسن کا رسوا ہونا

عاشقانہ مضامین میں حسن بیان کے ساتھ بلند ہمتی اور شریفانہ سوز و

بخودی میں دیکھتا ہوں بے نیازی کی ادا

کمز سے کم حسنِ تمخیل کا تماشا دیکھتے

لے تو بہارِ رنگِ رنگ لے لے تو درائے آبِ رنگ

ایک میرا ہی فسانہ ز ازل تا بہ ابد

کہہ کے کچھ لالہ و گل رکھ لیا پردہ میں نے

گداز کی مثالیں ملاحظہ ہوں

حسن بیان

سامنے لا کر تجھے اپنا تماشا دیکھتے

سب سمجھتے ہیں جو نا کام تماشا مجھ کو

خود مگر کوئی نوا ساز محبت میں نہیں

رقصِ مستی دیکھتے جوشِ تمنا دیکھتے

لالہ و گل کا جگر خون ہوا جاتلہ ہے

ذرے ذرے میں کیا جوشِ تر تم پیدا

جوشِ بیان ملاحظہ ہو

ہر بن مٹے مرے اس نے پکارا مجھ کو

ہم تن ہستی خوابیدہ مری جاگ اٹھی

سوز و گداز

کہ جس نے آبِ گل میں شور میں ہر دس محبت کی

جسے سب رد کہتے ہیں اسے ہم دل سمجھتے ہیں

یہاں حال سے بڑھ کر سعی بے حال سمجھتے ہیں

وہی بے تابیاں جانے وہی یہ خشکی سمجھے

بتاعِ زلیبت کیا ہم زلیبت کا حاصل سمجھتے ہیں

اسی سے دل اسی سے زندگی دل سمجھتے ہیں

بلند ہمتی :-

میرا رند بادہ کش بھی بے نیاز جام و ساغر بھی
 یہاں تو عمر گزری ہے، اسی موج و تلاطم میں
 کبھی سنتے تھے ہم یہ زندگی ہے وہم بے معنی
 یہ مجھ سے سن کے تو راز پہناں اسلامتی خود ہے دشمن
 میں یہ کہتا ہوں فنا کو بھی عطا کر زندگی

رگ ہر تاک سے آتی ہے کھینچ کر میری قسمت کی
 وہ کوئی اور ہونگے سیر حاصل دیکھنے والے
 مگر اب موت کو بھی خطرہ باطل سمجھتے ہیں
 کہاں کہہ دوں زندگی ہو کہ راہ حب پر خطر نہیں ہے

تو کمالِ زندگی کہتا ہے مر جانے میں ہے
 ذیل کا شعر ایک طرح کا درسِ بصیرت ہے جسے قدر تا خشک ہونا چاہیے
 مگر طرزِ بیان کی لطافت ملاحظہ ہو

چمک دنگ پر مٹا ہوا ہے یہ باغباں تجھ کو کیا ہوا ہے
 فریبِ شبنم میں مبتلا ہے چین کی اب تک خبر نہیں ہے
 یہ مناظر کچھ نہیں ہیں جب نظر ہے مستعار
 اپنی آنکھوں سے کسی دن بزمِ امکان دیکھئے

رندانہ مضامین کے پردے میں کتنی اعلیٰ و لطیف حقیقتوں کی طرف اشارہ

کیا گیا ہے

رند خالی ہاتھ بیٹھے ہیں اڑا کر جزو و کل
 غرق ہیں سب علم و حکمت دینِ دایاں دیکھئے
 میکڑے میں نہ زندگی ہے شورِ نوشتا نوشتے
 حکیمانہ خیالات کو جن میں جذبات کی شدت و لطافت بھی ہو شعریت کے

اب نہ کچھ شیشے میں باقی ہے نہ پیمانے میں ہے
 کس طرح اٹھا ہے اک ساغر سے طوفان دیکھئے
 مٹ گئے ہوتے اگر ہم جام و مینا دیکھتے
 رنگین و پُر کیف لباس میں پیش کرنا جنابِ اصغر کی وہ امتیازی خصوصیت ہے جسے

تقریباً ان کے ہر ناقد نے تسلیم کیا ہے۔ ایک انگریزی ادیب نے بہترین شعر کی یہ
تعریف کی ہے کہ ”وہ صداقت ہو مگر بہت ہی عجیب“ اس نقطہ نظر سے ان
اشعار پر غور کرے کی ضرورت ہے یہ

دعویٰ دید غلط دعویٰ عرفاں بھی غلط
عرش تک تو لے گیا تھا ساتھ اپنے حسن کو
دیدہ بے خوابِ بخیم سینہ صد چاک گل
رسم فرسودہ نہیں شایانِ اربابِ نظر
بوںے گل بن کے کبھی نغمہ رنگیں بن کے
ذرہ ذرہ ہے یہاں کا رہو راو فنا
کائنات دہر ہے سرشارِ اسرارِ حیات
دید کیا نظارہ کیا اس کی تجلی گاہ میں

کچھ تجلی کے سوا چشم بصیرت میں نہیں
پھر نہیں معلوم اب خود عشق کس منزل میں
حسن بھی ہے مبتلائے دردِ پہناں دیکھئے
اب کوئی منظر بلند از کفر و ایماں دیکھئے
دھونڈ لیتا ہے ترا حسن خود آرا مجھ کو
سامنے کی بات تھی جس کو خبر سمجھا تھا میں
ایک مست آگہی کو بے خبر سمجھا تھا میں
وہ بھی لوحِ حسن تھی جس کو نظر سمجھا تھا میں

میرے نزدیک اعلیٰ درجے کی شاعری کا ایک معیار یہ بھی ہے کہ وہ کس طرح
کے لوگوں کو متاثر کرتی ہے۔ آجکل حیدرآباد، جامعہ ملیہ دہلی، لاہور اور علی گڑھ
یونیورسٹی کا درجہ اعلیٰ اور سنجیدہ ادب کے لحاظ سے بہت ہی ممتاز ہے۔ حیدرآباد
نے ”جدید شاعری“ میں جنابِ اصغر کا تذکرہ بہت ہی شاندار طریقے سے کیا
ہے۔ جامعہ ملیہ دہلی نے ”اصغر کے ستوشعر“ کا انتخاب شائع کیا ہے۔ لاہور کے
ادبی رسائل ان کا کلام ممتاز حیثیت سے شائع کرتے ہیں۔ علامہ سراقبال
نے اپنی پرائیویٹ چھٹیوں میں ان کے کلام کی تعریف کی ہے، اس میں ”جدت و تاثیر“
کے قائل ہیں اور اسے اردو ادب میں ایک قابلِ قدر حنا فرمایا ہے۔ علی گڑھ

یونیورسٹی نے ان کے کلام کو یونیورسٹی کے نصاب میں داخل کیا ہے۔ بہر صورت ان تمام مقامات سے کسی نہ کسی صورت میں ان کی شاعری کا اعتراف کیا گیا ہے۔ سب سے آخری اور شاید سب سے بڑا ثبوت ایک ایسی ہستی کا تاثر ہے جس کی جامعیت اور جس کے ادبی کمالات کا اعتراف صرف ہندوستان میں نہیں بلکہ ہندوستان سے باہر بھی کیا جاتا ہے۔ وہ ذات گرامی مولانا ابوالکلام آزاد کی ہے۔ غرض کہ اس اعتبار سے بھی حضرت آصف کا کلام ہمارے دور کا ایک اعلیٰ ترین شاہکار ہے اور اس کا مستحق ہے کہ آجکل کے بہترین دل و دماغ اس سے لطف اندوز ہوں۔ مجھے اُمید ہے کہ تعلیم یافتہ نوجوان اس کو پڑھ کر ایک اعلیٰ پرچو ش اور پاکیزہ زندگی حاصل کریں گے۔

تقریظ سرودِ زندگی

امام اہل سنت حضرت مولانا ابوالکلام آزاد

احباب میری کوتاہ قلمی سے بے خبر نہیں ہیں۔ خصوصاً تقریظ کے معاملہ میں۔ لیکن بعض تقاضے ایسے ہوتے ہیں جن کی تعمیل کرنی ہی پڑتی ہے۔ ایسا ہی ایک تقاضا ان سطور کی نگارش کا باعث ہوا۔ یہ اگر صاحبِ کلام کا ہوتا تو میں حسب معمول معذرت کر دیتا مگر خود کلام کا تقاضا ہے۔ اور اس کے لئے میرے پاس کوئی معذرت نہیں۔

اُردو شاعری کی موجودہ صفت طویل نہیں ہے، اور اگر معیار کی بلند پوری طرح قائم رکھی جائے تو معدودے چند اصحابِ ذوق سے شمار آگے نہیں بڑھتا۔ انہی اصحابِ ذوق میں مولوی اصف حسین صاحب اصف بھی ہیں جن کے کلام کا پہلا حصہ "نشاطِ روح" اور دوسرا حصہ "سرودِ زندگی" کے نام سے شائع ہو رہا ہے۔

کئی سال کی بات ہے۔ اکھوں نے اپنے کلام کا پہلا مجموعہ جو "نشاطِ روح" کے نام سے شائع ہوا تھا۔ کچھ بھیجا تھا۔ اس وقت تک ان کا کلام میری نظر سے نہیں گذرا تھا۔ چونکہ وقت کی عام ادبی سرگرمیوں کی طرف سے طبیعت مایوسی کی عادی ہو چکی ہے۔ اس لئے قدرتی طور پر ذہن کسی غیر معمولی دلچسپی کے لئے مستعد نہ تھا۔ میں نے بیدلی سے مجموعہ اٹھایا اور چاہا کہ ورق گردانی کر کے رکھ دوں، لیکن مجھے اس اعتراف میں تامل نہیں کہ جو بہی دو چار شعر نظر سے گزرے ہیں چونک اٹھا، اور جوں جوں مطالعہ کرتا گیا، میری تعجب انگیز مسرت بڑھتی گئی۔ میں نے محسوس کیا کہ وقت کی عام مایوسیاں مستثنیات سے خالی نہیں ہیں۔

میں وقت کی شاعری سے اس اندازِ کلام کا متوقع نہ تھا۔

کیا کہیے جاں نوازی پیکانِ یار کو
سیراب کر دیا دلِ منت گزار کو
جوشِ شباب، نشہِ صہبیا ہجومِ شوق
تعبیر یوں بھی کرتے ہیں فصلِ بہار کو

صحنِ حرم نہیں ہے یہ کوئے بتاں نہیں
اب کچھ نہ پوچھئے کہ کہاں ہوں، کہاں نہیں
نڈت ہوئی کہ چشمِ تجیر کو ہے سکوت
اب جنبشِ نظر میں کوئی داستان نہیں
سارِ حصولِ عشق کی ناکامیوں میں ہے
جو عمرِ ایٹیکاں ہے، وہی ایٹیکاں نہیں
فطرت سنار ہی ہے ازل سے اسی طرح
لیکن ہنوز ختم مری داستان نہیں

عشق نے دیکھا ہے، یہ عقل سے پہاں ہے
قطرہ میں سمند ہے، ذرہ میں میاں ہے

بھر قطرہ شبنم میں ہنگامہ طوفاں ہے
 تباہ آنکھ کھلی دکھا، اپنا ہی گریباں ہے
 یہ جان ازل ہی سے پروردہ طوفاں ہے
 مجنوں کو یہی لیکن پیغام بیا باں ہے
 یہ قید نظر کی ہے، وہ فکر کا زنداں ہے
 جینا ہے بہت مشکل، مرنا بہت آسان ہے

چہرہ گرم نوازش ہے صنوبر درختاں کی
 سو بار تراداد من ہاتھوں میں مرے آیا
 آغوش میں ساحل کے کیا لطف سکوں اسکو
 گم صاحب تمکین ہے افسانہ محفل میں
 بیچ حسن تعین سے ظاہر ہو کہ باطن ہو
 اک ایک نفس میں ہے صد مرگ بلا مضم

جستجو ظالم کہے جاتی تھی "منزل دور ہے"
 فکر ہو جب کار فرما تو وہی مستور ہے
 جو حباب اٹھ اٹھ کے ٹٹا ہے سر منقول ہے

نشنگی نے کر دیا اسکو رگ جاں سے قریب
 آنکھ ہو جب محو حیرت تو نمایاں ہے وہی
 دیکھتا ہوں میں کہ ہے بحر حقیقت جوشن ہے

راز کی جستجو میں مرتا ہوں اور میں خود ہوں ایک پردہ راز

میں نے یہ مجموعہ بے دلی کے ساتھ اٹھایا تھا۔ لیکن جب رکھا تو اس اعتراف
 کے ساتھ رکھا کہ اردو میں ایک شاعر موجود ہے جس کی موجودگی سے میں اس وقت تک
 بے خبر تھا۔

میری نگاہ نکتہ چینی میں کمی نہیں کرتی۔ میں معیار کی پستی پر کسی طرح اپنے
 آپ کو راضی نہیں کر سکتا۔ اہل فن کو مجھ سے خوش گمانی کی نہیں، بدگمانی کی
 شکایت ہے۔ تاہم میں محسوس کرتا ہوں، جس شاعر کے کلام میں حسب ذیل استعار
 موجود ہوں، اس کی شاعری کی وقعت بحث و اشبات کی محتاج نہیں ہو سکتی ہے

قہر ہے تھوڑی سی بھی غفلتِ طریقِ عشق میں
 انتہا کیف کی افتادگی و پستی ہے
 آنکھ جھپکی قیس کی اور سامنے محل نہ تھا
 نیازِ عشق کو سمجھا ہے کیا لے واعظِ ناداں
 بچھ سے کہتا تھا یہی دردِ تیرے حجام ابھی
 پہلے ہستی کی جستجو ہے ضرور
 ہزاروں بنگلے کعبے جہیں میں نے جہاں رکھ دی
 نہ یہ شیشہ، نہ یہ ساغر، نہ یہ پیمانہ بنے
 پھر جو گم ہو تو جستجو نہ کرے
 کار فرما ہے فقط حسن کا نیرنگِ کمال
 جانِ میخانہ تری ز کس مستانہ بنے
 رند جو ظرف اٹھالیں وہی ساغر بن جائے
 چاہے وہ شمع بنے، چاہے وہ پروانہ بنے
 پر تو رخ کے کرشمے تھے سیرِ راہ گذر
 جس جگہ بٹھکے پی لیں، وہی میخانہ بنے
 ذرے جو خاک سے اٹھے وہ صنم خانہ بنے

رودادِ چین سُنتا ہوں اس طرحِ قفس میں
 قیدِ قفس میں طاقتِ پرواز اب کہاں
 جیسے کبھی آنکھوں سے گلستاں نہیں دیکھا
 تھا حاصلِ نظارہ فقط ایک تختیر
 رشتہ سا کچھ ضرور ابھی بال پر میں ہے
 حسرتِ ناکام میری، کام سے غافل نہیں
 جلوے کو کہے کون کہ اب گم ہے نظر بھی
 میں تو ان محجو بیوں پر بھی سراپا دید ہوں
 اک طریقِ جستجو یہ دردِ مہجوری بھی ہے
 میری محرومی کے اندر سے یہی اس نے صدا
 اسکے جلوے کی ادا کا شانِ مستوری بھی ہے
 قلبِ اب تک تڑپتی ہے شعاعِ برقی طور
 قرب کی راہوں میں میری آہ اک دوری بھی ہے
 خون کے قطر و نہیں اب تک قص منصوری بھی ہے

جس پر میری جستجو نے ڈال رکھے تھے حجاب
 بہائے درد و الم درد و غم کی لذت ہے
 بیخوردی نے اب اسے محسوس و عریاں کر دیا
 وہ ننگِ عشق ہے جو آہ ہوا اثر کے لئے

پردہ دہر کچھ نہیں ایک ادلے شوخ ہے
 پاتا نہیں جولت آہ سحر کو میں
 نظایم دہر کیا؟ بیتابیوں کے کچھ مظاہر ہیں
 شعاع مہر خود بنیاب ہے جذبِ محبت سے
 حل کر لیا مجاز و حقیقت کے راز کو
 میں ہوں ازل سے گرم روعہ وجود
 اسرارِ حقیقت کو اک ایک سے پوچھا ہے
 خروشِ آرزو ہو نغمہ خاموش الفت بن
 نہ کی کچھ لذت افتادگی میں اعتنائے نے
 گم کر دیا ہے دیدنے یوں سر بسر مجھے
 کیا دردِ ہجر اور یہ کیا لذت وصال
 شعورِ غم نہ ہو فکری مالِ کار نہ ہو
 قربان ترے میکش، ہاں اے نگہ ساقی
 دوسرے مجموعے یعنی "سرودِ زندگی" کا بھی یہی عالم ہے اصحابِ ذوق
 تسلیم کریں گے کہ یہ اشعار معیار میں ڈھلے ہوئے اور نقد و نظر سے بے پروا ہیں
 عالم پہ ہے اک سکون بیتاب
 یا عکس ہے میری خاموشی کا
 ہاں سینہ گلوں کی طرح کرچاک
 دے فر کے ثبوت زندگی کا

تو بہت سمجھا تو کہ نزار فریبِ رنگ و بو
 یہ تمہیں لیکن اسی کی جلوہ گاہِ ناز ہے

گوشہ گوشہ علم و حکمت کا ہے سرب یکھا ہوا
 یہ غنیمت ہے درمیانہ اب تک باز ہے
 عام ہے وہ جلوہ لیکن اپنا اپنا طرز دید
 میری آنکھیں بند ہیں اور چشمِ انجم باز ہے

اے کاش میں حقیقتِ مہستی نہ جانتا
 اب لطفِ خواب بھی نہیں حساسِ خواب میں
 میری ندائے درد پہ کوئی صدا نہیں
 کچھ ادا کیے ہیں کچھ مہ و انجم جو اب میں
 کیوں شکوہ سنج گردشِ لیل بہار ہوں
 اک تازہ زندگی ہے ہر اک انقلاب میں

تیری ہزار برتری تیری ہزار مصلحت
 میری ہر اک شکست میں میرے ہر اک قصور میں
 بس اتنے پر ہوا ہنگامہ دار و رسن برپا
 کئے آغوش میں آئینہ کیوں جہرِ درخشاں کو
 سنا ہے حشر میں شانِ کرم بیتاب نکلے گی
 لگا رکھا ہے سینہ سے متاعِ ذوقِ عصیاں کو

برگ گل کے دامن پر رنگ بن کے جہنا کیا
 اس فضا کے گلشن میں موجہ صبا ہو جا!
 تو ہے جب پیام اس کا پھر پیام کیا تیرا
 تو ہے جب صدا اسکی آپ بے صدا ہو جا!
 آدمی نہیں سنتا آدمی کی باتوں کو
 بیکر عمل بن کر غیب کی صدا ہو جا!
 قطرہ تنگ ما یہ بحر بیکراں ہے تو
 اپنی ابتدا ہو کر اپنی انتہا ہو جا!

آلامِ روزگار کو آساں بنا دیا
 جو غم ہوا اسے غمِ جاناں بنا دیا
 وہ شور و شین نظامِ جہاں جبکے دم سے ہے
 جب مختصر کیا انھیں انساں بنا دیا

اس کے بڑھ کر کوئی بے راہہ روی کیا ہوگی
 کام پر شوق کا منزل سے شناسا ہونا

یا تو خرد کو ہوش کو مستی دے خودی سکھا
شورشِ ہندلیبے روحِ چمن میں پھونکری

یا نہ کسی کو ساتھ لے اسکے حریم ناز میں
ورنہ یہاں کلی کلی مست کھی خوابِ ناز میں

بہت سمجھے ہوئے ہے شیخِ راہ در رسمِ منزل کو

یہاں منزل کو بھی ہم جادہٴ منزل سمجھتے ہیں

منورِ جلوہٴ بے رنگ سے ہوش اسقدر گم ہیں

کہ پہچانی ہوئی صورت بھی پہچانی نہیں جاتی

جلوہٴ ذوق پر ستش گرمیِ حسنِ نسیاز
میں یہ کہتا ہوں فنا کو بھی عطا کر زندگی

ورنہ کچھ کعبہ میں رکھا ہے نہ بیتِ خانے میں ہے
تو کمالِ زندگی سمجھا ہے فرجانے میں ہے

بنا لیتا ہے موجِ خونِ دل سے اک چمن اپنا
یہاں کوتاہیِ ذوقِ عمل ہے خود گرفتاری
یہ کعبے سُن کے تو رازِ پنہاں سلامتی خود ہے دشمنِ جان

وہ پابندِ قفس، جو فطرتاً آزاد ہوتا ہے
جہاں بازو سمٹتے ہیں وہیں صیاد ہوتا ہے
کہاں کہہ دو میں زندگی ہو کہ راہِ جیب پر خطر نہیں ہے

تڑپنا ہے، نہ جلنا ہے، نہ جل کر خاک ہونا ہے

یہ کیوں سوئی ہوئی ہے فطرت پرانہ برسوں سے

عکس کس چیز کا آئینہٴ سعیرت میں نہیں
ذرے ذرے میں کیا جوشِ ترنم پیدا

تیری صورت میں ہے کیا جو مری صورت میں نہیں
خود مگر کوئی نوا سازِ محبت میں نہیں

میں نے سرسری نظر ڈالتے ہوئے بعض اشعار پر نشان کر دیا تھا جو یہاں نقل کر دیئے گئے ہیں ورنہ اربابِ نظر کے لئے اس سے بہت زیادہ سرمایہ ذوق موجود ہے۔

ان سطور کی نگارش سے مقصود انتقاد و تبصرہ نہیں ہے۔ اس کام کے لئے اور لوگ موجود ہیں۔ مقصود یہ تھا کہ اپنا تاثر ظاہر کر دوں۔ محاسن کا حق ہے کہ ان کی شہادت دی جائے۔ میں نے اصغر صاحب کے کلام میں حسن و خوبی پائی میرا فرض تھا کہ اس کی شہادت دوں۔

سرود زندگی میری نظریں

وصی احمد سندیلوی

اصغر مرحوم کی "سرود زندگی" دراصل ان کی زندگی کا پچوڑ ہے۔ اس سے پہلے ان کی "نشاط روح" بازار میں آچکی تھی۔ ان کے نفیس کلام نے اردو شاعری میں قنوطیت درجائیت سے ہٹ کر رقص و سرود کا بازار گرم کیا۔ آہ دزاری، نالہ و بکا، یاس و حرماں جو اردو شاعری کا اوڑھنا بچھونا بن گیا تھا۔ جس نے دلوں پر سکوت و جمود طاری کر رکھا تھا۔ جہاں زندگی پھیلکی اور بے کیف نظر آنے لگی تھی۔ وہاں کانوں میں ایک ایسی لے آئی جس نے زندگی کی خوابیدہ تمناؤں کو میدار کیا یا اس و حرماں کی جگہ جوش و عمل کا جذبہ پیدا ہوا، ناکامی و نامرادی میں یا سیت کی جگہ فکر و فدائے لی تو شعراء و نقاد نے اس طرف توجہ کی کہ یہ لے کدھر سے آرہی ہے۔ لوگوں نے دیکھا کہ یہ ایک مولوی کی آواز ہے جس نے اچھی گھنی داڑھی رکھ رکھی ہے۔ جس کے سر پر پٹے ہیں۔ جس نے دیدہ زیب لباس پہن رکھا ہے، جس کی سادگی و پرکاری میں دلکشی و رعنائی ہے۔ جس کی رفتار و گفتار میں یکسانیت ہے۔ جس کے خدو خال سے مہر و

محبت کی بو آتی ہے جس کی آنکھوں میں چمک دمک ہے جس کے چہرے پر دقار و جمال کی تابناکی ہے آئیے آپ بھی ان سے ملنے۔

آپ اصغر حسین اصغر ہیں۔ ۱۸۸۳ء میں پیدا ہوئے۔ ۱۹۳۶ء میں لاہی ملک عدم ہوئے۔ ہمارے بہت سے بزرگوں نے ان کو اچھی طرح دیکھا ہوگا۔ اور بہت سے ایسے بھی ہونگے جنہوں نے ان سے شرفِ ملاقات بھی حاصل کی ہوگی۔ لیکن بہت سے ہمارے جیسے بھی ہونگے جنہوں نے اصغر گونڈوی کا نام صرف کتابوں میں پڑھا ہوگا یا دوسروں سے سنا ہوگا۔ اصغر گونڈوی کو لاہی ملک عدم ہوئے۔ ۲۳-۲۴ سال ہوئے لیکن آج بھی ایسا محسوس ہوتا ہے کہ وہ ابھی زندہ ہیں اور ہم لوگوں میں سہنس بول رہے ہیں۔ اپنی نشاطِ روح سرورِ زندگی کی تانوں سے ہمارے مردہ دلوں میں نشاطی و انبساطی کیفیت پیدا کر رہے ہیں۔ اصغر مرحوم۔ اصغر گونڈوی کے نام سے مشہور ہیں لیکن دراصل ان کا آبائی خاندان، گورکھ پور ہی ہے وہیں کے ایک متوسط گھرانے میں پیدا ہوئے۔

باپ قانون گو تھے۔ اس زمانہ میں ہندوستانی کے لئے قانون گوئی بھی فخر و منزلت کا درجہ رکھتی تھی مگر گھریلو پریشانیوں کچھ ایسی لاحق تھیں کہ جنہوں نے ان کو مروجہ درسی تعلیم سے باز رکھا پھر بھی بڑے ذہین تھے۔ اپنی خداداد صلاحیتوں سے انہوں نے عربی، فارسی، اردو اور انگریزی میں جہارت حاصل کی۔ اسکوئی تعلیم تو صرف نویں درجہ تک ہی تھی۔ لیکن کسی استعداد کہیں آگے بڑھ چکی تھی۔ باپ نے ملازمت کا بیشتر حصہ گونڈہ میں بسر کیا۔ اسی وجہ سے ان کے نام کے ساتھ گونڈوی مشہور ہوا۔ خود بھی گورکھ پور پر گونڈہ کو ہی ترجیح دی۔ گورکھ پور میں ان کا خاندان مولویانہ تھا۔ انگریزی تعلیم اور انگریزی معاشرت کو اس خاندان کے لوگ اچھی نظروں سے نہیں دیکھتے

تھے۔ فقیر منس اور پڑانے رسم و رواج کے پابند تھے۔ ان کے رہن سہن اور طرز معاشرت میں پیری مریدی اور مولویت ملتی تھی۔ خود بھی منگور ضلع مہارنپور کے ایک صوفی بزرگ شاہ عبدالغنی صاحب کے مرید تھے جن کی تعلیم و تربیت نے ان میں حکمت و بصیرت پیدا کی۔ خیالات و جذبات میں فلسفہ و تصوف کو جگہ دی۔ جن سے ان کے رہن سہن اور طرز معاشرت میں نفاست و پاکیزگی کو فروغ ملا۔

جہانتک انسانی فطرت کا خاصہ اور جوانی کا تقاضہ ہے اس سے یہ بے بہرہ نہ تھے۔ ایک نوجوان انسان کے ناطہ ان میں بھی وہی جذبات کار فرما تھے، جو دوسروں میں ہوتے ہیں۔ جمالیاتی ذوق، حسن و عشق کی کشمکش اور جودتِ طبع سے ان کا دل بھی خالی نہ تھا۔ ان کی شاعری میں شباب کی رنگینیاں اور حسن و عشق کی معاملہ بندیاں اگر ایک طرف ہیں تو دوسری طرف فلسفہ و تصوف اور حقائق و معارف کے اسرار و رموز بھی پوری طرح جلوہ گر ہیں۔ کہتے ہیں سہ

اقصغر غزل میں چاہیے وہ موجِ زندگی
رند جو ظن اٹھالیں وہی ساغر بن جائے
اسکی نگاہ ناز نے چھیڑا کچھ اس طرح
کہاں ہے خرد کہاں ہے نظام کار اس کا
معاملہ نگہ ناز سے ہے اے اقصغر
جو حسن ہے بتوں میں جوستی شراب میں
جس جگہ بیٹھ کے پی لیں وہی میخانہ بنے
ابتک اٹھیل رہی ہے رگ جان آرزو
یہ پوچھتی ہے تری زگیں خسار آلود
بہانہ الم و حمیلہ قضا معلوم

اقصغر مرحوم کا کلام کیا ہے اور کیسا ہے اس پر لوگوں کی متضاد رائیں ہیں۔ کسی نے ان کی شاعری کو جھارٹ پھونک کہا ہے، تو کسی نے ان کے جذبات و خیالات کو پیرانہ سالی سے تشبیہ دی ہے یہ ایک حقیقت ہے کہ انسانی خیالات میں ہمیشہ تضاد رہا

ہے۔ شاعر اس سے مستثنیٰ نہیں ہے۔ اسکے جذبات و خیالات میں کئی طور پر ہمہ گیری نہیں ہوتی ہے۔ وقتی اور سماجی تقاضے اس پر ضرور اثر انداز ہوتے ہیں۔ ماحول اور معاشرت کا اثر اس کے احساسات اور محسوسات پر پڑتا رہتا ہے۔ جن لوگوں کے جذبات و خیالات شاعر کے جذبات و خیالات سے مطابقت کرتے ہیں ان کو تو اس

کی شاعری میں لطف ملتا ہے۔ معنی آفرینی اور نکتہ سنجی سے وہ بہکنار ہوتے ہیں لیکن ایک ایسا شخص جو شاعر کے جذبات و خیالات سے کوئی سروکار نہ رکھتا ہو اس بھینس کے مانند ہے جس کے آگے بین بجائی جا رہی ہو۔ کچھ ایسے لوگ بھی ہوتے ہیں جن کو بال کی کھال نکالنے میں ہی مزہ آتا ہے۔ ایسے لوگوں کے متعلق کچھ کہنا بے سود ہے انصاف کا تو یہ تقاضہ ہے کہ جب کسی شاعر کی شاعری کو کسوٹی پر کسا جائے، تو اسکے زمان و مکان پر بھی غور کر لیا جائے کہ وہ کن حالات کے تحت اپنے جذبات کو قلمبند کر رہا ہے جہاں تک اصرار مروج کی زندگی کا تعلق ہے وہ اس بات کی صریح غمانی کرتی

ہے کہ ان کے ابتدائی حالات ہمیشہ مانی پریشانیوں سے دوچار رہے۔ حصول علم کا جذبہ ان کے اندر پوری طرح کارفرما تھا۔ لیکن مانی و مسائل ایسے نہ تھے کہ وہ مروجہ تعلیم میں کوئی امتیاز حاصل کر سکتے۔ انھوں نے جو کچھ پڑھا اور سیکھا اپنے ذوق و لگن سے اسکول میں تو انٹرنس بھی نہ پاس کر سکے۔ کثرت مطالعہ ہی ان کا رفیق کار رہا، جس نے ان کے تخیل پر جلا کی۔ ذوق شاعری ان کو فطرت کی طرف سے ودیعت کیا گیا تھا۔ کثرت مطالعہ ہی ان کا رفیق کار رہا تھا۔ جس نے ان کے تخیل کو بلند کیا۔ طرز معاشرت نے ان میں حقیقت و معرفت کے دریچے کھولے۔ قناعت اور اعتدال پسندی نے ان کو بیجا حرص سے دآرز سے باز رکھا جس کا نتیجہ یہ ہوا

کہ ان کی زندگی ہمیشہ شور و شر سے پاک رہی اور طمانیت قلب ہمیشہ ان کی رفیق کا
 ان کے قلبی سکون نے ان کو پریشانیوں کے موقع پر بھی اوال العزم بنائے رکھا۔ پیر
 مریدی اور حال و حال نے ان کو نغمہ و سرود سے لطف اندوز کیا۔
 ان کی شاعری میں جہاں ہم کو فلسفہ و حکمت کی باریکیاں، تخیل کی بلندیاں
 اور شباب کی رنگینیاں ملتی ہیں وہیں کردار میں نفاست، اخلاق میں مروت اور نظر
 میں وسعت بھی ان کی رفتار و گفتار میں یکسانیت ہے جو دوسروں میں بہت کم
 نظر آتی ہے انھوں نے ایک ایسے دور میں آنکھ کھولی جب زمانہ تیزی سے ترقی کر رہا
 تھا، پرانی قدریں مٹ رہی تھیں۔ نئے افکار و خیالات دلوں میں جاگزیں ہو رہے
 تھے۔ غم عشق کی جگہ غم روزگار جگہ پرکار رہا تھا۔ لوگ حسن و عشق کے قصوں سے
 بڑھ کر زندگی کو ادب سے ہمکنار کرنے کی فکر میں تھے۔ داخلیت پر خارجیت کا رنگ
 بھی گہرا ہو چکا تھا۔ اصغر مرحوم نے پہلے پہل جب اس کو چہ میں قدم رکھا تو پامال و
 فرسودہ زمینیں ہاتھ لگیں۔ لیکن ان سے جلد ہی دل اچاٹ ہو گیا۔ بقول غالب
 ”کچھ اور چاہیے وسعت میرے بیاں کے لئے“۔ غزلیات میں نظم نگاری کا انداز
 پیدا کیا۔ شاعری کی اصناف سخن میں غزل ہی ایک ایسی صنف رہی ہے جس نے
 بڑے چھوٹے، امیر غریب، رند و پارسا ہر ایک کا دل اپنا یا ہے۔ اصغر نے بھی
 غزل ہی کو اپنا غمگسار بنایا لیکن احساس، جدت و ندرت کے ساتھ۔ ملکی سماجی
 اور معاشرتی مسائل کو رو دھو کر نہیں مہنسی خوشی سے طے کرنے کا ڈھنگ نکالا۔
 غزلیات میں نظم نگاری کا انداز پیدا کر کے غزل گو شعرا پر اس اعتراض کو ہمیشہ
 کے لئے ختم کر دیا کہ ان میں مسلسل نظم نگاری کی صلاحیت نہیں ہوتی ہے۔ سرود زندگی

کی غزلیات نظم نگاری کا اچھا نمونہ ہیں۔ اپنے زماں و مکاں کے لحاظ سے غزل گوئی میں جو مرتبہ اصغر مرحوم نے حاصل کیا۔ اُردو ادب کی تاریخ اسکو کبھی فراموش نہیں کر سکتی ہے۔
 نیاز مرحوم کا یہ کہنا کہ ”انکی شاعری معیاری نہ تھی بلکہ شاعری کا بڑا چھتہ جو تصوف و روحانیت سے وابستہ ہے بالکل درود شریف کا ٹکڑا معلوم ہوتا ہے۔“
 مناسب نہیں ہے یہ تو اپنی اپنی پسند ہے۔ کسی شاعر کو لے لیجئے اسکے کلام میں کہیں نہ کہیں فنی کمزوریاں، عروضی غلطیاں اور معائب و محاسن ضرور ملیں گے پھر اصغر مرحوم کے پورے کلام میں عروضی اور فنی کمزوریاں تلاش کرنا کیا معنی؟ جبکہ انکی علمی استعداد نظروں سے پوشیدہ نہیں۔ یہ ماننا کہ شاعری کے کچھ اصول ہیں ان ہی اصول کے تحت شاعر شعر کہتا ہے لیکن بسا اوقات ایسا ہوتا ہے کہ شاعر شعری قید بند سے بالکل آزاد ہو کر اپنے جذبات اور محسوسات کی عکاسی کرتا ہے کیونکہ شاعری دلی جذبات کا اظہار ہے اگر اسکے دل میں جذبات نہیں ہیں، گرمی نہیں ہے، تڑپ نہیں ہے، محسوسات اور احساسات نہیں ہیں تو شاعری بیکار ہے۔ ایسے کلام سے کسی کو کوئی لطف اور مزہ نہیں مل سکتا ہے۔ الفاظ کے تانے بانے اور گورکھ دھند سے جاذبت اور کشش نہیں پیدا ہو سکتی ہے۔ آورد تو ہو سکتا ہے لیکن آند کا کوسوں پتہ نہ ہوگا۔ ایسی صورت میں تصنع حقیقت پر کیوں کر فوقیت حاصل کرے گا۔ آتش و ناسخ کے کلام میں پوری طرح جلوہ گر ہے لیکن جذبات آتش کے کلام میں جو دل کو اپنی طرف کھینچتے ہیں۔

اصغر مرحوم کی وہ شاعری جو تصوف، فلسفہ اور روحانیت سے متعلق ہے ہو سکتا ہے کہ نقاد کو اسکے اندر وہ گرمی نہ ملی ہو جس سے اسکے بوڑھے جذبات میں ٹپس

اٹھتی اور اسکی جوانی پھر ہو کر آتی لیکن حقیقت تو یہ ہے۔ بہ قول اصغر سے
 الہی کون سمجھے میری آشفہ مزاجی کو
 جنونِ عشق میں ہستی عالم پر نظر کیسی
 صنم کدے میں تجلی کی تاب مشکل ہے
 شمیم گلشن نسیم صحر، شعاع خورشید موج دریا
 لباس زہد ہو پھر کاش نذر آتش صہبا
 تھ ہی سے اس جہاں میں ہے بنا آئین و حکمت کی

ڈاکٹر فاروقی صاحب کا یہ کہنا کہ "ممكن ہے اصغر جوان رہے ہوں لیکن ان کی
 شاعری پرانہ سال ہی رہی انکی روحانیت کچھ دیر ان ہی سی ہے اور انکی محبت بھی بے رونق
 ان کے تخیل میں رنگینی ہے لیکن جذبات میں گرمی نہیں۔

سوچنے کی بات ہے کہ اصغر مرحوم نے نہ تو کبھی کسی کو دل دیا اور نہ تو کبھی کسی کے
 فراق میں آہ و بکا کی۔ ان کا عشق جو تھا بھی وہ کامیاب رہا۔ اوائل عمری میں اگر ان کو
 کسی سے لگاؤ رہا بھی تو کبھی وہ عشق و جنون کے نتیجہ پر نہیں پہنچا۔ اس میں ان کو ناکامی و
 نامرادی کا منہ نہیں دیکھنا پڑا۔ وہ ایک سیدھے سادے انسان تھے ان کا ماحول بالکل مثنوی
 تھا جس پر مذہب کی چھاپ لگی ہوئی تھی۔ ایسے شخص سے یہ توقع کرنا کہ ان کو حسن و عشق
 کے راز ہائے سر بستہ سے کما حقہ واقفیت ہوگی یا ان کے واردات قلبی عشقیہ رموز سے
 پوری طرح ہمکنار ہوں گے لا حاصل ہے۔ جوانی کے تقاضوں نے اور کتابی تجربات نے جن
 رموز سے ان کو آشنا بھی کیا ان پر بھی اخلاق دیا کیزگی اور شرم و حیا کی ہمیشہ گرفت
 رہی۔ بے کیفی و سرمستی میں بھی اخلاقی دامن کو داغدار نہ ہونے دیا۔ پینے پلانے کے

باوجود بھی اپنے قدموں کو لڑکھڑانے سے بچائے رکھا۔ جذبات میں گرمی جب ہی پیدا ہوتی ہے۔ جب ان ہی حالات سے انسان دوچار ہو۔ رندی و مستی جب ہی اپنا اثر کرتی ہے جب جام و مینا بھی پاس ہو۔ لیکن جب یہ سوچا جائے کہ بن پئے شرابی حالت پیدا ہو تو عبت ہے۔ جہاں تک انسانی جذبہ کا تعلق ہے اصغر مرحوم کے اندر جوانی کا تخیل تو ہے۔ لیکن وہ حسرات نہیں جو ایک عاشق جانناز میں ہوتی ہے وہ ایک مولوی تو ہیں لیکن نرے مولوی بھی نہیں، صوفی تو ہیں لیکن تارک الدنیا بھی نہیں۔ عابد روزا بہر تو ہیں لیکن فتانی اشد بھی نہیں۔ ایسے شخص کے یہ امید کرنا کہ اس کے کلام میں بھرپور شباب کی رنگینی ہوگی یا حقائق و معرفت کے رازہائے سرسبز کا انکشاف ہوگا۔ بے معنی ہے۔ ان کو ان کے معیار پر اگر پرکھا جائے اور زباں و مکاں کے ساتھ ان کی استعداد و اکتساب کا لحاظ بھی رکھنا جائے تو ایک قاری اور نقاد کو ان کے کلام میں جوانی کا تخیل، حسن و عشق کی کشمکش، نالہ و فریاد کی آہ و بکا اور جذبات کا درد نسبت بخوبی ملے گا۔ تلاش کے لئے اپنا اپنا ذوق نظر چاہئے۔ محبت کیا ہے؟ ان کے الفاظ میں ملاحظہ ہو۔

میں کیا کہوں کہاں ہے محبت کہاں نہیں
رگ رگ میں دوری پھرتی ہے نشتر لئے ہوئے

کچھ نشتر اور ملاحظہ ہوں سے

اسیرانِ بلائے آہ کچھ اس درد سے کھینچی

تمنا اٹھے وہ عارض میرے عرضِ شوق پر

وہ شوخ بھی معذور ہے مجبور ہوں میں بھی

نگہبیاں چیخ اٹھے ہل گئی دیوارِ زنداں کی

حسن جاگ اٹھا وہیں جب عشق نے فریاد کی

کچھ فتنے اٹھے حسن سے کچھ حسنِ نظر سے

یہ ایک حقیقت ہے کہ ان کے کلام میں سوز و گداز بھی ہے اور ولولہ انگیزی بھی

روحانیت بھی ہے اور واردات قلبی بھی، محبت کی رنگینیاں بھی اور جوانی کے تقاضے بھی۔ نہ تو نبوی رنگینت اور عریانیت ہے اور نہ فلسفہ و حکمت کی دقاتی ہی۔ بقول صغریہ

نہ میں دیوانہ ہوں صغریہ بھکو ذوقِ عربیانی
کوئی کھینچے لئے جاتا ہے خود جیب گریباں کو
جو حسن ہے ہتوں میں جو مستی شراب میں

صغریہ غزل میں چاہئے وہ موجِ زندگی
جو کچھ پرکڑی ہے شب بھر وہ دیکھے ہدم
علم و حکمت کی تمنا ہے نہ کونین کا غم
رند جو ظرف اٹھالیں وہی ساغر بن جائے

لیکن صغریہ ہار ماننے والے نہ تھے۔ مشکلوں سے وہ گھبراتے نہ تھے، بلکہ
بقول غالب "مشکلیں اتنی پڑیں مجھ پر کہ آساں ہو گئیں" اسی خیال کو

وہ اس طرح قلمبند کرتے ہیں

چلا جاتا ہوں ہنتا کھیلتا موجِ خود سے
اگر آسانیاں ہوں زندگی دشوار ہو جائے
ہے آرزو کہ آئے تیامت ہزار بار
فتنہ طرازی قیدِ رعنا لئے ہوئے
جگر صاحب جب صغریہ صاحب سے گونڈا ہلنے گئے اس لئے کہ شانندان کی

صحبت میں سکون ملے۔ ان کے تعلقات

بیوی سے ختم ہو چکے تھے۔ شراب کثرت سے

پینے لگے تھے لوگ ان کی مے نوشی سے عاجز تھے۔ صغریہ مرحوم سے جب جگر صاحب

نے اپنا درد دل بیان کیا اور اپنی خانگی پریشانیوں کا ذکر کیا تو انھوں نے ان کے

دکھے دل پر مرہم رکھا۔ ان کی بے انتہا تسلی و تشفی کی۔ اپنے پیر سے ان کا تذکرہ

کیا۔ اور ان سے فیض حاصل کرنے کے لئے ان کو ان کے پاس بھیجا لیکن ان کی

مے نوشی کی وجہ سے کئی روز تک شاہ صاحب سے ملنے کا موقع نہ آسکا۔ شاہ صاحب

کی سخت تاکید تھی کہ شراب پی کر میرے سامنے مت آؤ۔ جب کوئی معتقدان کی شراب کو پھینکنے کی کوشش کرتا تھا تو وہ جام و مینا سے اور چپٹ جاتے تھے اور کہتے تھے یہ اے محتسب نہ پھینک مرے محتسب نہ پھینک ظالم شراب ہے ارے ظالم شراب ہے لیکن اس کے باوجود بھی انہوں نے یہ عہد کیا کہ آئندہ سے شراب نہ پیں گے، شاہ صاحب کے مرید ہوئے۔ کچھ دن تو شراب کے تنفر و ہوا، لیکن پھر اس میں مست لہنے لگے۔ اصفغر مرحوم نے جب دیکھا کہ ان کی حالت حد سے زیادہ خراب ہو رہی ہے تو ان کو باہر زنجیر کرنے کے لئے اپنی چھوٹی سالی سے ان کا عقد کرادیا۔ اس غریب نے جبکہ مرحوم کی ہر ممکن دلدہی کی لیکن ان کو راستی پر نہ آنا تھا، آئے مثل ہے پڑی ہوئی عادت کہیں چھوڑتی ہے۔ مہینوں گھر سے غائب رہتے اور اپنی کوئی خبر نہ دیتے کہ کہاں ہیں۔ گھر میں فاقوں کی نوبت آجاتی۔ بالآخر بیوی نے طلاق لے لی۔ 'درد منت کش دوانہ ہوا، بلکہ مرض بڑھتا گیا جوں جوں دوا کی۔ پہلی بیوی سے اصفغر مرحوم سے جو اولاد ہوئی وہ صرف ایک لڑکی تھی جس کی نشاہت ہی ہو گئی جس سے ایک بچہ بھی پیدا ہوا، بعد ازاں دونوں فوت ہو گئے۔ دوسری کوئی اولاد نہ ہوئی اس لئے نسیم (نصیر) کی جبکہ سے طلاق ہو جانے کے بعد بیوی نے یہ مشورہ دیا کہ نسیم سے (یا نصیر) سے شادی کر لو، امیر ہے اس سے کوئی اولاد ہوگی۔ اصفغر نے اپنی چھوٹی سالی نسیم سے شادی کرنی۔ لیکن وہی ہوتا ہے جو منظور خدا ہوتا ہے۔ اولاد نہ تو جبکہ ہی سے کوئی ہوئی اور نہ نسیم اصفغر ہی کو کوئی بچہ دے سکیں (اصغر کے مرنے کے بعد جبکہ نے پھر ان سے شادی کر لی تھی)۔ سوچنے سمجھنے کی بات ہے جو شخص مالی مشکلات کے ساتھ ساتھ ازدواجی

زندگی میں بھی ناکام و ناکراد رہا ہو اس کا دل و حشگر کیا کہتا ہوگا۔ اس ذہنی کرب و بلا کو وہی اچھی طرح جان سکتا تھا جو ان اذیت ناک راہوں سے گزرا ہو۔ اُنھوں نے کیونکر اور کیسے ان تلخ

شکوہ نہ چاہیے کہ تقاضا نہ چاہیے جب جان پر بنی ہو تو کیا کیا نہ چاہیے
بھردل میں التفات ہو ان کے جاگزیں اک طرزِ خاص رنجش بیجائے ہوئے
لیکن بقول حشگر صاحب "اصغر کی شاعری کا وہ حصہ جو زندگی کے

ابتدائی تجربوں سے تعلق رکھتا تھا، نقادوں کے سامنے نہ آسکا۔ یہ حصہ جو چار سال سے

کم عمر کا زمانہ کا تھا ضائع ہو گیا۔" با دن برس کی کل عمر میں اصغر مرحوم کا جو کلام

سامنے آیا بھی اس میں ۴۰ برس کا کلام نظروں سے اوجھل ہی رہا۔ عمر کے بقیہ

سالوں میں جو پندرہ برس کا زمانہ اہل نظر کے سامنے آتا بھی ہے۔ اُن میں سے دو

برس فاج کی جان سیوا بیماری کی نذر ہو جاتے ہیں۔ تیرہ برس کا شعری سرمایہ

جو لوگوں کے ہاتھ آیا اس میں عمر اور تجربات کی پختگی نے جذبات اور احساسات

میں وہ حرارت باقی نہیں رکھی جس سے رندی و سرمستی کی بو آتی۔ اسی عمر میں جس

عمر کا کلام ناقدین کے زیرِ غور رہا فطری طور پر اس عمر میں انسان میں یہ صلاحیت

اور شعور پیدا ہو جاتا ہے کہ وہ اب خامکار نہیں ہے۔ جو بات وہ کرتا یا کہتا ہے

اس میں ایک طرح کا احساس بڑکپن پیدا ہو جاتا ہے۔ اسی صورت میں ظاہر ہے

کہ اصغر کے کلام میں جوانی کی وہ رعنائیاں اور رنگینیاں نہیں مل سکتی ہیں جن

کی ناقدین کو تمنا تھی پھر بھی اصغر کے گھریلو حالات کو دیکھتے ہوئے انکی معاشی

پریشانیوں پر نظر رکھتے ہوئے انکے دلی جذبات کا احساس کرتے ہوئے ہم کو ان کے

کلام کے اندر جو جاذبیت، جو جوش، جو گداز اور جو لطافت ملتی ہے وہ ہم کو ایک
 ایسا کیف اور سرور بخشتی ہے جس سے ہماری لوح میں تو انائی اور بالیدگی پیدا ہوتی ہے
 اصفغر مرحوم کے مانی وسائل اچھے نہ تھے تلاش معاش میں عرصہ دراز تک
 سرگرداں رہے۔ لیکن کسی ایک روز گارپر کار بند نہ رہے۔ ہندوستان اکیڈمی میں جب
 ان کو ملازمت ملی تو پھر وہ الہ آباد میں سکونت پذیر ہو گئے تھے۔ ملازمت کی ذمہ داریاں
 بھلا اتنا وقت کب دیتی تھیں کہ وہ سکون کے ساتھ شعر و شاعری پر اپنا وقت مرکوز
 کریں اس پر خانگی جھگڑے اور مذہبی تقاضے الگ انکو اپنے شکنجوں میں جکڑے ہوئے
 تھے یہ اصفغر مرحوم ہی کا دل تھا جو موج حوادث سے ہنستے کھیلتے گزر رہے تھے۔
 رنج و غم، دکھ سکھ، آلام و مصائب، تکلیف و پریشانیاں تو ہر ایک کے ساتھ
 لازم و ملزوم کی طرح ہیں۔ انسان زندگی میں ان حادثات سے دوچار ہوتا ہی
 رہتا ہے۔ فرق صرف اتنا ہے کہ کوئی اُنھیں ہنس کر برداشت کرتا ہے اور کوئی
 رو کر۔ اصفغر و جسگر دونوں اس راستے سے گزرے ہیں، دونوں میں چونی دامن کا
 ساتھ بھی رہا ہے دونوں نے اپنی زندگیاں بڑی بے کسی اور بے بسی سے گزاری
 ہیں۔ لیکن ایک نے اپنے مداوائے غم کے لئے شراب کو اپنا آلہ کار بنایا دوسرے
 کو عجز و نیاز میں طمانیت قلب نظر آئی۔ جسگر نے ناکامیوں کا سہارا لیا اور
 اس طرح گویا ہوئے

ہم نے ناکامیوں کو ڈھونڈ لیا آخرش کامیاب ہونا تھا
 جام اپنے حلق میں اندھیلے ہوں گے اس پر بھی انکے چہرے پر غم و اندوہ
 کا جگ مسکراہٹ کھیلتی رہی، کہتے ہیں
 مجھ کو اصفغر کم ہے عادت نالہ و فریاد کی

تجگر کی طرح وہ بھی بہک سکتے تھے، اپنے غموں کا دوا دوا وہ بھی شراب سے
 کر سکتے تھے۔ تجگر صاحب نے مزے کی خاطر کبھی شراب کو منہ نہیں لگایا۔ دوا دوائے غم
 کے لئے اس کو اُٹھوں نے اپنا آلہ کار بنایا تھا۔ اقصغر صاحب کے غم تو تجگر مرحوم
 کے غموں سے کہیں زیادہ تھے لیکن ان کی مذہبی سرشت ہمیشہ ان کے اڑے آئی۔ ان کو
 جو سکون عجز و نیاز میں ملا وہ تجگر مرحوم کو شراب میں کبھی نہ ملا۔ ایسی حالت میں
 دراصل اقصغر کو بہت ہی خشک اور چڑچڑا بن جانا چاہیے تھا لیکن ان کی زندہ دلی
 ہر حال میں ان کی رفیق کار رہی، کہتے ہیں سے

وہ موت ہے کہ کہتے ہیں جس کو سکون سب
 سائے عالم میں ہے بیتابی و شورش برپا
 غم لا انتہا سعی مسلسل شوق بے پایاں
 مار ڈالے گی مجھے عاقبت گنج چسمن
 اس طرح بھی کوئی سرگشتہ و برباد نہ ہو
 اس تہن میں آگ برسے گی کہ آئے گی بہار
 طبیعت خود بخود آمادہ وحشت تھی اے صغیر
 مجھ کو نہیں آتا بخلش ہائے روزگار

دل ہے نزاکتِ عشمِ لیلیٰ لئے ہوئے
 ایسے حالات میں اقصغر مرحوم جو کچھ کہہ سکے عنایت ہی تھا۔ عمر کی سختگی کیساتھ
 "نشاطِ روح" میں جو گرمی ملتی ہے وہ "سرودِ زندگی" میں مفقود نظر آتی ہے۔ سرودِ زندگی
 کی غزلیات پر مشتمل مجموعہ انکی شاعری کا دوسرا اور آخری مجموعہ ہے۔ ۱۹۳۲ء سے
 ۱۹۳۳ء تک کا ہے۔ ۱۹۳۶ء میں ان پر فالج کا آخری شدید حملہ ہوا۔ جس نے ان کے

جرغ ہستی کو ہمیشہ کے لئے گل کر دیا۔

یہ انسانی کمزوریاں ہیں کہ انسان جس طرح سوچتا ہے ان کو بعینہ برائے کار
ہیں لا پاتا۔ اصفغر مرحوم اپنی شاعری میں جو نکھارا اور بانگین پیدا کرنا چاہتے تھے
اس میں وہ کامیاب نہ ہو سکے اور نہ معرفت و حکمت کے جو دقیق اسرار اس میں
سمونا چاہتے تھے۔ سمو کے بقول ان کے

اصغر سے ملے لیکن اصغر کو نہیں دیکھا اشعار میں سنتے ہیں کچھ کچھ وہ نمایاں ہیں
"سرود زندگی" اصفغر مرحوم کا ایک چھوٹا سا مجموعہ ہے جو ان کے شاعرانہ
خیالات و افکار کا آخری پھول ہے۔ کہنے کو تو غزلیات ہیں لیکن دراصل ان میں منظوم
کارنگ جھلکتا ہے چھوٹی قطع پر ۱۰۲ صفحات پر مبنی ہے سب سے پہلا شعر جو اس
مجموعہ میں ہے وہ ہے

ترکِ مدعا کر دے عین مدعا ہو جا شانِ عبد پیدا کر مظہر خدا ہو جا
خالص فلسفہ تصوف پر مبنی ہے شاعر تلقین کرتا ہے کہ خواہشات نفسانی اور
حرص و آرزو کو چھوڑ دے جس قدر خواہشات بڑھتی رہیں گی اسی قدر تو خدا سے دور
ہوتا رہے گا۔ اور اس طرح یہ افکار زندگی تجھے خدا کی یاد سے باز رکھیں گے۔ لیکن اگر تو
اپنے مدعات کو ترک کرے گا اور قانع ہو جائے گا تو تجھے سکونِ قلب مل جائے گا۔
اور جب سکونِ قلب ہو گا تو پھر تجھے یادِ خداوندی میں لطف آئے گا۔ اس طرح سچی عبادت
سے ایک دن وہ آئے گا جب تیرے اندر خدا کا جلوہ پذیر ہو گا۔ اور تجھ سے انواع و
اقسام کی کرامتیں صادر ہوں گی۔ اس پوری نظم میں شاعر نے فلسفہ و تصوف کے
کام لیا ہے اور حقائق و معرفت پر روشنی ڈالی ہے عمل کرنے کی تلقین کی ہے۔ برگ گل

۱۶۵
کے دامن پر رنگ بن کر جنے کو منع کیا ہے بلکہ اس فضائے گلشن میں موجہ صبا
بننے کی تلقین کی ہے۔

دوسری غزل میں کہتے ہیں کہ جب ہمارا سجداتنا بڑھ گیا کہ ہم کو بتوں کی
صف سے نجات مل گئی تو پھر بتوں کی صف سے انا المعبود کا نعرہ اٹھا۔ دوسرے شعر
میں کہتے ہیں کہ جب کوئی شخص فنانی اللہ ہو گیا تو وہ شخص زماں و مکاں کی قیود
میں آزاد ہو جاتا ہے۔ ایسی حالت میں شاعر سوال کرتا ہے کہ خرد اور اس کا
نظام کار کہاں ہے کیونکہ نرگس خمار آلود کو تو خرد اور اس کے نظام کار
میں کوئی فرق نظر نہیں آتا ہے وہ تو تو من شدی من تو شدی کے مصداق
ہے۔ آگے چل کر شاعر نے یہ کہا ہے کہ جب تو فنا فی اللہ ہو گیا اور جس طرح قطر
دریا میں مل کر اپنا وجود ختم کر دیتا ہے۔ اسی طرح تو فنا فی اللہ ہو کر ذات خداوندی
کا ایک جز ہو گیا اور جب تو اس کا جز ہو گیا تو تجھ پر مظہر خداوندی پیدا ہو گیا
اس طرح تو نے خدائی مظاہر کو عرش سے لا کر فرش پر رکھ دیا اور اس طرح
شہود غیب ہو گیا اور غیب جو کھا عالم نگاہ میں آ گیا۔

تیسری غزل میں اٹھوں نے اپنے سے سوال کیا ہے کہ میں کیا ہوں یہ
راز ہائے سر بستہ ہیں جن کے انکشافات وقتاً فوقتاً فلسفیوں نے اپنی اپنی
زبان میں کئے ہیں۔ شاعر نے بھی اپنے علمی و عقلی دلائل سے اس عقیدہ نا فہم کو
دا کرنے کی کوشش کی ہے کہتا ہے کہ میں نے علم و معنی کے تمام اوراق کو اٹھا پلٹا
لیکن اس راز کا ابھی تک پتہ نہ لگا سکا کہ انسان کی حقیقت کیا ہے اپنی اس نظم
میں وہ مختلف طرح کے سوالات کرتا ہے اور اس پر روشنی ڈالتا ہے لیکن مثل

مشہور ہے کہ فلسفی کو سحر کے اندر خدا ملتا نہیں۔ بالآخر ٹھٹک کر کہتا ہے کہ مجھے یہ
 فرصت کاوش کہاں کہ کیا ہوں میں لیکن اسکے باوجود بھی اسکا دل اُسے بچپن کے
 ہوئے ہے، وہ اپنی ہزیمت تو تسلیم کرتا ہے لیکن نا اُمید نہیں ہے، کہتا ہے وہ
 کہاں ہے سامنے آ مشعل یقین کے کر فریب خوردہ عقل گر نریا ہوں میں

آگے چل کر شاعر نے قوم مسلم سے خطاب کیا ہے اس نظم میں بھی وہی
 تصوّت اور فلسفہ کی گہرائی دگہرائی ہے۔ آپ بھی دیکھیں کہ شاعر کی نظر میں قوم مسلم
 کیا تھی اور اب کیا ہو گئی۔ شاعر کا دل اپنی قوم کی اس زبوں حالی پر دکھتا ہے وہ
 کہتا ہے

کہاں اے مسلم سرگشتہ تو محوِ تماشہ ہے
 جب اس آئینہ ہستی میں تیرا ہی سراپا ہے
 تجھ ہی سے اس جہاں میں ہے بنا آئین و حکمت کی
 کہ سب سے کی بدولت صطلحِ حجام و مینا ہے
 اس طرح قوم کو تھجوڑنے کے بعد کہتے ہیں

جو مولائیت تو دین بن جاتی ہے یہ دنیا اگر اغراض ہوں تو دین بھی بدتر زنیاب
 پھر فرض کا احساس اس طرح کراتے ہیں

فرائض کا رہے احساس عالم کے مظاہر میں یہی عارف کا مقصد ہے یہ شاعر کا ایمان ہے
 اس کے بعد ان کی دوسری نظم کا عنوان ہے
 آج بھی کچھ کی نہیں چشتیک برقی طور میں

اس میں بھی وہی فلسفہ و حکمت کے راز ہائے سر بستہ کا انکشاف ہے، کہتے ہیں
 خیر گئی نظر کے ساتھ ہوش کا بھی پتہ نہیں اور بھی دور ہو گئے آگے ترے حضور میں

اس کے بعد وہ اس نتیجہ پر پہنچتے ہیں کہ انسانی معلومات بغیر برصغریٰ مولا کے
 نہیں ہو چاتے ہیں بلکہ چشمک برق قدم قدم پر راہ روکے ہوئے ہے۔ جز آکر
 اپنے کو یوں سپردگی میں دے دیتے ہیں سے

ترہ ہزار برتر تری ہزار مصلحت میری ہر ایک شکست میں ہر ایک قصود میں

عنا کونی کھینچے لئے جاتا ہے خود جیب گریباں کو

اس میں بھی فلسفہ و تصوف کی باتیں ہیں لیکن تابشِ جمال اور ذوقِ عصیاں
 نے مجازی کیفیت پیدا کر کے شعر کو رنگین بنا دیا ہے سے

سنا ہے حشر میں شانِ کرم بیتاب نکلے گی لگا رکھا ہے سینہ سے متاعِ ذوقِ عصیاں کو
 نہ میں روانہ ہوں صغر نہ کھم کو ذوقِ عریانی کونی کھینچے لئے جاتا ہے خود جیب گریباں کو

عنا ساغر بکف گرے تو سنبھلنا نہ چاہیے

اس کی رنگینیت ملاحظہ ہو سے

شکوہ نہ چاہیے کہ تقاضہ نہ چاہیے جب جان پر بنی ہو تو کیا کیا نہ چاہیے
 ٹھہرے اگر تو منزلِ مقصود بھر کہاں ساغر بکف گرے تو سنبھلنا نہ چاہیے
 اصف صنم پرست ہی پھر کسی کو کیا اہلِ حرم کو کاوشِ بیجا نہ چاہیے

عنا ایک تازہ زندگی ہے ہر ایک انقلاب میں

اس غزل کے بھی اشعار ملاحظہ ہوں سے

وہ موت ہے کہتے ہیں جسکو سکون سب وہ عینِ زندگی ہے جو ہے اضطراب میں
 میں اضطرابِ شوق کہوں یا جمالِ دوست اک برق ہے جو کوند رہی ہے نقاب میں

عنا بکھرا دیئے ہیں کچھ مرہ و بحسب جواب میں

مفسر حیات نے تلاش زندگی پر کیا خوب روشنی ڈالی ہے سہ

اب کون تشنگانِ حقیقت سے یہ کہے ہے زندگی کا راز تلاشِ شراب میں
اصغر غزل میں چاہیے وہ موجِ زندگی جو حُسن ہے بتوں میں جو مستیِ شراب میں
اس کے بعد کی نظم میں شاعر کہتا ہے سہ

ہم اس نگاہِ ناز کو سمجھے تھے نیشتر تم نے تو مسکرا کے رگِ جاں بنا دیا
کہتے ہیں ایک فریبِ مسلسل ہے زندگی اس کو بھی وقفِ حسرت و حرماں بنا دیا
کون کہتا ہے کہ اصغر کے یہاں حُسن و عشق کی گرما گرمی نہیں ہے صرف فلسفہ
و تصوف کی بھرا رہے۔ ملاحظہ ہو سہ

اشک اب نہیں بھرتے دل پر اب نہیں قابو خود کو آرزو ما بیٹھے مجھ کو آ زمانے سے
اب جو کچھ گذرتا ہو جان پر گذر جائے جھار کے اٹھے دامن اس کے آستانے سے
زخمِ آپ لیتا ہوں لذتیں اٹھاتا ہوں تجھ کو یاد کرتا ہوں درد کے بہانے سے
سرورِ زندگی کی دیگر غزلیات کا رنگِ سخن بھی ملاحظہ ہو سہ

محو ہے ذوقِ دید بھی جلوہ حُسن یار میں ایک شعاعِ نور ہے اب یہ نظر نظر نہیں
اب وہ قیل و قال ہے اب وہ ذوقِ دل ہے میرا مقام ہے وہاں میرا جہاں گذر نہیں
اسکی نگاہِ مہر خود مجھ کو اڑا کے لے چلی شبیمِ خستہ حال کو حاجتِ بال و پر نہیں
کچھ ملتے ہیں اب بختگیِ عشق کے آثار نالوں میں رسائی ہے نہ آہوں میں اڑ رہے
یوں نہ اس دورِ خزاں کو بے حقیقت جانے پرورش پائی ہے اس نے زیرِ دامانِ بہار
یا تو خرد کو ہوش کو مستی و بیخودی سکھا یا نہ کسی کو ساتھ لے اسکے حریمِ ناز میں
اب زمانہ وہ مکان اب زمین نہ آسماں تم نے جہاں بدل دیا آکے مری نگاہ میں

گوشہ گوشہ علم و حکمت کا ہے سب دیکھا ہوا
 جس پر بتخانہ نقد و جس پر کعبہ بھی نثار
 پر ہے کیا اسکے در پہ صفحہ شوخ مائل ہے امتحان
 لوگ مرتے بھی ہیں جیتے بھی ہیں بیتاب کئی ہیں
 عنایت سے در میخانہ اب تک باز ہے
 ایک صورت ایسی سنتے ہیں کہ بتخانہ میں
 ثبوت دے زندگی کا مگر نیا زاد اب کارگر نہیں ہے
 کون سا سحر تری چشم عنایت میں نہیں

اصغر موعوم کا کلام کیا ہے اور کیسا ہے، سرورِ زندگی کے مندرجہ بالا
 اشعار سے آپ خود اندازہ لگا سکتے ہیں لیکن حقیقت تو ہے کہ اس کلام میں فلسفہ و
 حکمت کے حقائق و معارف اگر ایک طرف ہیں تو دوسری طرف حسن و عشق اور جام و
 مینا کی زندگی و مستی بھی پوری طرح جلوہ گر ہے ان کی جادو بیانی تو یہی ہے کہ وہ نار و
 فریاد، یاس و حسرت کے پُر شعور میدانوں سے اس طرح گزر جاتے ہیں کہ نہ تو کانوں
 کو ان کی شور بیدگی کا احساس ہوتا ہے اور نہ ان کی رفتار و گفتار سے دل و دماغ
 بوجھل ہوتے ہیں بلکہ اُن سے ایک ایسا سرور و کیف ملتا ہے جس سے روح میں
 توانائی اور بالیدگی پیدا ہوتی ہے۔ ان کے دل گداز اشعار نہ تو یاسیت و
 قنوطیت کو دل میں جگہ دیتے ہیں۔ اور نہ پست ہمت ہی بناتے ہیں۔ ان کا کلام
 نہ تو بالکل آفاقی ہی ہے اور نہ فحاشی ہی۔ ان کے کلام میں عشق و محبت کا درد و
 لبت بھی ہے۔ اور جام و مینا کا کیف بھی۔ ان کے اشعار نہ تو زاہد خشک کے
 پند و نصائح ہیں اور نہ پیرِ مفاہ کے پھلکتے جام۔

جہاں تک معائب و محاسن کا تعلق ہے حقیقت تو یہ ہے کہ کسی شاعر کا
 کلام اس سے خالی نہیں۔ غالب کو یچھے۔ جس کلام کو انھوں نے اپنے لئے ننگ و
 عار سمجھا لوگوں کو اُس نے گردیدہ کیا۔ اس لئے اچھائی برائی جانچنے کے لئے انسان

کا الگ مذاق اور ذوق ہوتا ہے اس کا اپنا نقطہ نظر اور معیار ہوتا ہے ایک ہی لاٹھی سے یا ایک ہی کسوٹی پر نہ تو سب کو بانکا جاسکتا ہے اور نہ کسا جاسکتا ہے۔ اصغر جس طرح ایک متوسط گھرانے سے تعلق رکھتے تھے۔ اُس طرح اُنھوں نے اپنی رفتار و گفتار میں یکسانیت برتی۔ اپنے ذوقِ حُسن اور تخیلِ حُسن سے اپنے اندر وہ ایک ایسی انفرادیت رکھتے تھے، جو دوسروں کے دلوں کو موہ لیتی تھی۔

سرورِ زندگی دراصل شاعر کا ایک ایسا کلام ہے جس کے اندر نہ صرف آذیت ہی آفاقیت ہے بلکہ اس کے اندر کام و دہن کے لئے حُسن و عشق کی چاشنی بھی ہے گل و بلبل کے افسانے بھی۔ جوش و خروش کی سرمستیاں بھی اور عقل و خرد کے راز ہائے سر بستہ بھی لیکن ہر ایک چیز اپنے اپنے ذوق و نظر پر منحصر ہے کوئی کانٹوں سے پھولوں کو اس طرح جدا کر لیتا ہے کہ کانٹے اس کا کچھ بگڑ نہیں پاتے اور کوئی کانٹوں میں اس طرح اُلجھ جاتا ہے کہ اُس سے دامن محفوظ رکھنا مشکل ہو جاتا ہے۔



حضرت مولانا اصغر گوندوی

دیوانِ گیسو ناتھ خطیب سرمد کے

ساجد بھائی، تمھارا خط ۱۵ جولائی کا ملا۔ حضرت مولانا اصغر گوندوی کی کلیات ضرور چھاپو، یہ تو مجھ پر بڑا بھاری احسان ہوگا۔ میں جتنا اصغر کے کلام سے متاثر ہوں کسی دیگر کے کلام سے نہیں۔ وہ شاعر بے بدل تھے۔ کئی شعرا کے دیوان بھی انکے ایک شعر سے ہلکے ہیں۔ جس نے اصغر کے کلام کو سمجھا نہیں وہ ضرور معترض ہو سکتا ہے۔ میرا ارادہ تو اصغر کے سرورِ زندگی کا انگریزی میں ترجمہ کرنے کا ہے۔ اور رام لال صاحب کمال کے ذہن میں آل ورلڈ اردو کانفرنس کرنے کا تخیل ہے۔ اور اسی اردو کانفرنس میں اُس انگریزی ایڈیشن کو پیش کرنے کا ارادہ رکھتا ہوں۔

تمھارے خط کے آنے سے تحریک ہوئی اور حضرت مولانا اصغر کے بارے میں چند سطور قلمبند کرنے کی جبارت کر رہا ہوں۔

نقادِ عظیم حضرت مولانا ابوالکلام آزاد (فخر انسانی) نے جس شاعر کے کلام کی توصیف کی ہو اور اس کے وجود سے کافی عرصہ تک لاعلمی کی شکایت کی ہو اور اس امر کو اپنی بد قسمتی پر محمول فرمایا ہو تو ایسے شاعر کو ہم شاعرِ عظیم نہ کہیں تو یہ ہماری کم ظرفی ہوگی۔

اصغر تو شاعرِ عظیم تھے۔ شاعرِ بے بدل تھے۔ جسے شاعرِ عظیم کہا گیا۔ اور جو گیتا نجلی لکھ کر غیر فانی ہو گیا۔ اس کی عظمت سے کسے انکار ہے۔ لیکن اصغر کے چند اشعار میں ہی گیتا نجلی کا متن واضح ہو جاتا ہے۔

زندگی کا جتنا گہرا مطالعہ، زندگی کے مختلف پہلوؤں کا تجزیہ جس انداز سے اصغر کے کلام میں ملتا ہے وہ بہت کم شعراء کے حصہ میں آیا ہے۔

اب میں حضرت اصغر کے اشعار کی تشریح کروں تو اچھا نہیں معلوم دیکھا کلیات آپ کے سامنے ہیں۔ حسبِ منشا مطلب نکالنے لیکن پھر رہا نہیں جاتا۔ کس شاعر نے منصور کے رتبہ کو اتنا بلند کیا اور اس سانچہ عظیم کو اس خوبصورتی سے پیش کیا ہے؟

بس اتنے پر ہوا ہنگامہ دار و رسن برپا

کے آغوش میں آئینہ کیوں مہر درخشاں کو

اب آئینے کی توفیرات ہے عکس لینا۔ اور انسان قدرت کا آئینہ ہے اگر آئینے نے مہر درخشاں کا عکس لے لیا تو دیکھنے والا اسے مہر درخشاں ہی کہے گا۔ اور کچھ تو نہیں کہے گا۔ تو پھر اس نے انا بحق کہہ ہی دیا تو کیا غضب کیا؟

”کیا ہوں میں“ آپ کلیات میں پڑھیں گے انسان کے بارہ میں ہر فلسفہ

کی بنیاد پر ایک ایک شعر کہہ دیا ہے۔ عظمتِ انسانی آسمان کی بلندیوں کو چھو رہی ہے۔ لیکن یقینِ کامل کو ایمان کی بنیاد اور کل تخیلات کا سردار مانا ہے فرماتے ہیں ۷

کہاں ہے سامنے آتشِ لعلِ یقین لیکر فریب خوردہ عقلِ گریز یاہوں میں

اور ۷

اڑا ہوں جب تو فلک پر لیا ہے دم جا کر زمیں کو توڑ گیا ہوں جو رہ گیا ہوں میں

اور پھر آخر میں سب کا حل کس خوبصورتی سے پیش کرتے ہیں ۷

ترا خیال ہے ترا جمال ہے تو ہے

مجھے یہ فرصتِ کاوش کہاں کہ گیا ہوں میں

حضرت گیتا کے فلسفہ کرم یوگ سے بے حد متاثر تھے فرماتے ہیں ۷

یہاں کوتاہیِ ذوقِ عمل ہے خود گرفتاری

جہاں بازو سمٹتے ہیں وہاں صیاد ہوتا ہے

اور پھر ۷

کوئی محلِ نشیں کیوں شادیاں شاد ہوتا ہے

غبارِ قیسِ خود اٹھتا ہے خود برباد ہوتا ہے

علامہ اقبال فارسی میں فرماتے ہیں ۷

بُوعلی اندر غبارِ ناقہ کم

دستِ رومی پردہِ محل گرفت

آپ فرماتے ہیں ۷

یہ عشق نے سمجھا ہے یہ عقل سے پہنچا ہے
 قطرہ میں سمندر ہے ذرہ میں بیاباں ہے
 حضرت علامہ اقبال کے اشعار اکثر تواریحی پس منظر لئے ہوئے ہوتے ہیں لیکن
 حضرت مولانا اصغر نے اسے اور عوامی بنا دیا۔

حضرت امیر خسرو فرماتے ہیں ۛ

خلق مے گوئید کہ خسرو بُت پرستی مسکند
 آئے آئے مسکند بہ خلق و عالم کار نیست

لیکن اصغر کا شعر اس سے بہت بلند ہے ۛ

اصغر صنم پرست سہی پھر کسی کو کیا
 اہل حرم کو کاوش بیجا نہ چاہیے
 اس کاوش بیجا کا جواب کہیں نہیں ہے۔

آہ کس طریقے سے تفریق مذہب کے مسئلے کا حل پیش کیا ہے ۛ

جلوہ ذوق عقیدت گرمی احسن نیاز
 ورنہ کچھ کعبے میں رکھا ہے نہ تنخانے میں ہے

اور اس شعر کا جواب کس زبان نے دیا ہے ۛ

سو بار تیرا دامن ہاتھوں میں مے آ یا
 جہاں آنکھ کھلی دیکھا اپنا ہی گریباں ہے

برسوں اس شعر کو سمجھنے کی کوشش کرتے رہے۔ راز ہائے مرہ بستہ آپ

کھلتے جائیں گے۔ عرفانیت نزدیک تر آتی جائے گی۔ اور دیکھئے ۛ

جس پر بُت خانہ تصدق جس پر کعبہ بھی نثار

ایک صورت ایسی بھی سنتے ہیں میخانہ میں ہے

مستی اور خود آگہی کے لئے اس سے بہتر مضمون کون باندھ سکتا ہے۔ آدم کی

تڑپ سیمابی کیفیت اسے زندگی قرار دیا۔ سوز و زیاں کی گرفت میں کبھی نہیں
 آئے۔ جسے جو کو ذوق طلب کو زندگی کا حاصل قرار دیا ہے
 یہ مجھ سے سن لے رازِ پنہاں سلامتی خود ہے دشمنِ جاں
 کہاں سے لہرو میں زندگی ہو جب راہ پر خطر نہیں ہے
 یہ بیگ عاشقی ہیں سوز و زیاں دیکھنے والے
 یہاں گمراہ کہلاتے ہیں منزل دیکھنے والے
 کس انداز سے گناہگاروں کی شفاعت کے بارہ میں فرماتے ہیں
 سنا ہے حشر میں شانِ کرم بیتاب نکلے گی
 لگا رکھا ہے سینے سے متاعِ ذوق عصیاں کو
 اور یہ غور فرمائیے کبھی ادھوری بات نہیں کہتے۔ ہمیشہ پاکیزگی کا دامن بھامے
 رہتے ہیں۔ پرستش نہیں کہتے ذوقِ پرستش کہیں گے، نیاز نہیں کہیں گے سُنی
 کہیں گے۔ عمل نہیں کہیں گے، ذوقِ عمل کہیں گے۔ عصیاں نہیں کہیں گے،
 ذوقِ عصیاں کہیں گے۔ کہیں گرفت کی گنجائش نہیں چھوڑی، پھر زندگی سے
 میں یہ کہتا ہوں فنا کو بھی عطا کر زندگی
 تو کمالِ زندگی کہتا ہے مرجانے میں ہے

بہار کی تعبیر سنئے

جوشِ شبابِ مستی صہبا، ہجومِ شوق
 تعبیر یوں بھی کرتے ہیں فصلِ بہار کو
 جہاں یہ تین چیزیں یکجا ہوں تو بہار نہیں تو کیا ہے۔

ہائے ہائے ہ
 پہلے ہستی کی جستجو ہے ضرور
 پھر جو گم ہو تو جستجو نہ کرے

واہ واہ ہ

زند جو ظرف اٹھالیں وہی ساغر بن جائے

جس جگہ بیٹھ کے پی لیں وہیں میخانہ بنے

مضمون کو زیادہ طول نہیں دینا چاہتا۔ اصحابِ ذوق کی تسکین کے لئے عمر بھر کے لئے سامانِ کلیات میں موجود ہے۔ کاغذ کی بے حد گرانی ہے۔ اور مضمون طولانی ہو جائے تو کہیں سآجد پر گراں نہ گزے۔ ایک شعر آخر میں تحریر کر کے اپنی کم مائیگی اور اردو سے دل بستگی کے باوجود اہل زبان نہ ہونے کے اعتراف کے ساتھ اربابِ ذوق اور اہلیانِ زبان سے معافی چاہتا ہوں اور معذرت خواہ ہوں کہ اتنے بڑے شاعر کے بارہ میں تسلیم اٹھانے کی جسارت کی ہے ہ

راز کی جستجو میں مرتا ہوں

اور میں خود ہوں ایک پردہ راز



پوری فطرت کو ایک شعر میں بند کر دیا ہے یہ

میخانہ ازل میں جہانِ خراب میں

ٹھہرا گیا نہ ایک جگہ عنظر اب میں

مجھ سے زیادہ آگاہ لوگوں کے پاس شاید اس شعر کا جواب ہو لیکن میری
کم مائیگی گواہ ہے کہ فارسی، ہندی اور اردو شعرا میں سے کسی نے ایسا مضمون
اس طریقے سے نہیں باندھا۔

پھر آشیانے کا مضمون ملاحظہ فرمائیے یہ

اک ایک تنکے پہ سو شگستگی طاری

برق بھی لرزتی ہے میرے آشیانے سے

آہا۔ رُخِ جاناں کے بارے میں ملاحظہ فرمائیے یہ

نظارہ ہے کہ جو کون مکان کے پار ہو جائے مگر جب روئے تاباں بڑھے بیکار ہو جائے

سحر لائیگی کیا پیغام بیداری شبستاں میں نقابِ رُخِ اللف دو خود سحر بیدار ہو جائے

نا کامیاں، مایوسیاں، محرومیاں اقصیٰ کے ایک دو شعر بڑھ کر

معدوم ہو جاتی ہیں یہ

سارا حصولِ عشق کی ناکامیوں میں ہے

جو عمر رائیگاں ہے وہی رائیگاں نہیں

بتائیے انسان کی اس سے بہتر تفسیر کیا ہوگی یہ

وہ شورشیں نظامِ جہاں جن کے دم سے ہے

جب مختصر کیا انھیں انسان بنا دیا